

ది యూనివర్శిటీ హ్యూమానిటేరియన్ ఎడ్యుకేషన్ ట్రస్టు  
వి శా ఖ ప ట్టణం - 17.

ప్రథమ ముద్రణ :

జనవరి, గురుపూజలు 1994

అన్ని హక్కులు గ్రంథకర్తవి.

వెల : 25-00

ప్రతులకు :

12/11/94

డి యూనివర్స్ థ్ హ్యూమానిటేరియన్ ఎడ్యుకేషన్ ట్రస్టు.

23 - 18 - 15,

వ్యాకరణంవారి వీధి,

సత్యనారాయణపురం,

విజయవాడ - 520 011.

మానవధర్మ శిక్షణసంస్థ

4 - 60 - 3, లాసన్స్ బే కాలనీ,

విశాఖపట్నం - 17.

మానవధర్మ శిక్షణసంస్థ

1 - 99

ముంజులూరు, 521 366

బంటుమిల్లి మండలం,

కృష్ణాజిల్లా.

ముఖచిత్ర కల్పన : యు. సత్యం

ప్రతి తయారీ : మంత్రీ

ముద్రణ :

సారథి ప్రింటర్స్

C/o మానవధర్మ శిక్షణసంస్థ,

23 - 18 - 15,

వ్యాకరణంవారి వీధి,


సత్యనారాయణపురం,

విజయవాడ - 520 011.

# ఇందులో.....

పుట

|                          |    |
|--------------------------|----|
| 1. వ్యాసుడు - నారదుడు    | 5  |
| 2. కర్దముడు - దేవహూతి    | 14 |
| 3. ద్రువుని తపస్సు       | 23 |
| 4. ప్రహ్లాదుని పరమ ప్రేమ | 33 |
| 5. గజేంద్రుని మొర        | 44 |
| 6. బలిదానం - వామన విలాసం | 54 |
| 7. శ్రీకృష్ణ జననం        | 64 |
| 8. రాక్షస సంహారం         | 74 |
| 9. చిలిపి చేష్టలు        | 83 |
| 10. వనభోజన వైభవం         | 91 |





నారాయణ సమారంభాం  
శంకరాచార్య మధ్యమాం ।  
కృష్ణమాచార్య పర్యంతాం  
వందేగురు పరంపరామ్ ॥

భాగవతము తెలిసి పలుకుట చిత్రము  
శూలికై న దమ్మి చూలికై న  
విబుధవరుల వలన విన్నంత కన్నంత  
తెలియ వచ్చినంత తేటబరుతు.

## ఆకాశవాణి - ఆనందవాణి

ఇంటింటా టి. వి. లు వ్యాపించిన రోజులివి. రేడియోలు ఏదో ప్రౌఢున పూట కాసేపు మ్రోగి ఊరుకొంటున్నాయి. వాటికి ప్రాముఖ్యం క్రమంగా తగ్గుతూ ఉన్నదా అన్న స్థితి! అలాంటి ఈ సమయంలో మధ్యాహ్నం పూట రేడియోలకు ఒక్కసారిగా ప్రాముఖ్యం పెరిగివట్టయింది. సారథి శ్రీ కృష్ణస్వామి భాగవత ప్రవచనాలు ఇంటింటా మళ్ళీ మధ్యాహ్నం పూట ఆదివారాలనాడు రేడియోలు త్రిప్పబడేటట్లు చేశాయి. ఈ ప్రవచనాలకోసం మూలపెట్టిన రేడియోలను పైకి తీసిన వారున్నారు. చెడిపోయిన రేడియోలను గబగబా బాగుచేయించుకొన్న వారున్నారు. కరెంటును నమ్మకూడదని జాగ్రత్తపడి బ్యాటరీలు వేసుకొన్నవారున్నారు. ఆ కాసేపూ టి. వి. లు కూడ సరిపెట్టుకోవలసి వచ్చింది. ఈ విశేషాలన్నీ చెపుల పడుతున్నప్పుడు ఆ అనుభూతి, అది అనుభవించవలసిందే! మొత్తంమీద సారథి శ్రీ కృష్ణ స్వామి 'భాగవత కదాసుధ' ఆకాశవాణిగా వినబడి ఆంధ్ర ప్రజలకు అవధులెరుగని ఆనందానుభూతిని అందించింది. ఒక మధుర స్మృతిగా ప్రజల మనస్సులో నిలచిపోయింది.

ప్రవచనాలు నడుస్తున్నకొద్దీ అటు ఆకాశవాణి కేంద్రానికి, ఇటు కార్యాలయానికి ఎన్నెన్నో లేఖలు! ఆకాశవాణి ఇటు వినబడుతుంటే ఆనందవాణి అటు వారి నుండి వినబడుతుండేది.

గోదావరి ప్రాంతంలో ఒక మారుమూల ప్రాంతంనుండి అక్షరాస్యత ఎరుగని ప్రజలు కొన్ని వందలమంది ఈ ప్రవచనాలకు పరవశించి, ఆ అనుభూతికి తట్టుకొనలేక తమ అభినందనగా పెద్దలచేత ఒక లేఖ వ్రాయించి, క్రింద తమ వేలిముద్రలు వరుసగా వేసి, "ఏమాత్రం అక్షరజ్ఞానం లేని మాకు ఇంతటి అనుభూతిని కలిగించారు. మా జన్మ ధన్యమైనది" అని వ్రాశారు. ఈ విధంగా, అక్షరాస్యత ఎరుగని వారు కూడా పరవశించిన ప్రవచనాలివి!

చదువుకొన్నవారు, చదువుకోనివారు అన్న తేడాలేదు. కథా'సుధ' అలా వారిపై అనుభూతిని వర్షించింది.

## II

వెంకటగిరినుండి ఒక కళాశాల అధ్యాపకుడు ఈ ప్రవచనాలను విని, 'భావతము తెలియనివాడను కాను. ఎన్నోమారులు దానిని చదివినవాడను. కాని, ఓ గొంతునుండి వింటున్నప్పుడు, నా కనులనుండి అనుభూతి ధారలుకట్టి వర్షించింది భాగవతం నాకు ప్రసన్నమైంది' అని వ్రాశారు.

ఇది మేధావుల పులికింత !

ఇలా కథాసుధ అందరినీ ఆకట్టుకొంటూ ఎక్కడికో, ఏ దివ్యలోకాలకో వారిని నడిపించుకొంటూ వెళ్ళింది. ఆ వెళ్ళడంలో తర తమ భేదాలు కరిగిపోయాయి. పరిశీలులని లేదు, పామరులని లేదు, స్త్రీలని లేదు, పురుషులని లేదు బాటరని లేదు, ఆటలగోపాలం ఒకేలా పరవశించారు.

మచ్చుకు కొద్ది లేఖలు మీముందు ఉంచుతాను. వారి అనుభూతిని మీకూ పంచుతాను.

శ్రీ భావరాజు నరసింహారావుగారు : భాగవత కథాసుధ చాలా బాగుంది ఎత్తుగడ, తథాకథనం నన్ను ఆకట్టుకొన్నాయి. భాష, భావము రెండూ ఒకటని కొకటి వీటుగా ఉండి శ్రోతల్ని అలరించాయి. తథాకథనంతోపాటు మీ దెలివని (మాడ్యులేషన్) కూడా బాగుండటం బంగారానికి తావి అబ్బినట్లు అనిపించింది. మిమ్మల్ని హృదయపూర్వకంగా అభినందిస్తున్నాను. పది వారాలూ వింటాను.

శ్రీ మల్లాప్రగడ శ్రీమన్నారాయణ మూర్తి : కన్నుల ఎదుట భాగవత నన్ని వేళాలు. మనోనేత్రాలకు అంతర్థ సౌందర్యాలు గోచరింపజేస్తూ, కర్ణపీఠంగా హృదయంగమంగా అనుభూతిప్రదంగా అవిష్కృతం అవుతున్న ఆర్షవాఙ్మయ తేజస్సుకు అంజలి పుటిస్తున్నాను.

శ్రీ పి. జి. కృష్ణమూర్తి : అగ్గయ్య గళము, ఉషశ్రీధర, చక్కని భాషా శైలితో శ్రోతలను మీరు ఆనందపరచుచున్నారు.

శ్రీ పొడవల్లి చక్రపాణిరావు : గంగాయీరిలా సాగిపోతున్న మీ వాక్యవాహం శ్రోతలను మంత్రముగ్ధులను చేస్తోంది. స్పష్టత, నాటకీయతలతో కథాగమనం సాగడం హృదయకంఠానికి ఉంది. విజయవాడ రేడియో కేంద్రంవారు ఉషశ్రీగారు లేని లోటును ఈ విధంగా తీరుస్తున్నందుకు వారిని అభినందించి తీరవలసిందే !

శ్రీ చెన్నగిరి గోపాలకృష్ణమూర్తి : అనాడు ఉషశ్రీ గారిచే ప్రసారం చేయబడిన భారతం ఎంత ఆసక్తి జనంలో కలిగించినదో, అదేప్రకారం శ్రీమద్భాగవతం కథలు అనర్గళంగా పామరులకు సైతం అర్థమయ్యే విధంగా, మండుతెండలలో పన్నీటిజల్లు కురిపించి సేద తీరుస్తున్నందుకు చాలా ఆనందంగా ఉన్నది.

ఇలా ఆకాశవాణి, ఆనందవాణిగా మారుమ్రోగింది. సారధికి జేజేలు పలికింది.

ఆ పదివారాల పారవశ్యాన్ని అంధ్ర ప్రజలు ఎల్లకాలము అనుభవించడానికి వీలుగా ఆ దివ్య ప్రవచనాలు ఇప్పుడు ఇలా ఈ గ్రంథరూపాన్ని ధరించి, మన చేతులకు అందుతున్నాయి. ఇది గురుపరంపర అనుగ్రహం! ఆ అనుగ్రహం ఈ గ్రంథం ద్వారా మానవాళికి ఎప్పటికీ అందుతూనే ఉంటుంది. ఈ గ్రంథం దివ్యమైనది. చదివినంతమాత్రాన జీవితాలను చక్కబరచి, జన్మకర్మలను దివ్యమైనవిగా మలచి, మానవుణ్ణి పరిపూర్ణుణ్ణి చేయగలిగిన గ్రంథమిది! సృష్టియజ్ఞానికి తగిన వానిగా మానవుని తీర్చిదిద్దగల గ్రంథమిది!

ఇంతటి శుభ పరిణామానికి దోహదం చేసినవారు ఆకాశవాణి విజయవాడ కేంద్రంవారు. ఈ సత్కార్యాన్ని నిర్వహించినవారు ఎంతైనా అభినందనీయులు! ఈ గ్రంథాన్ని అందుకొంటున్నవారు నిజంగా అదృష్టవంతులు! దైవానుగ్రహం ఒనగూడినప్పుడే దివ్య గ్రంథాలు చేతులకు అందుతాయి.

ఈ సందర్భంగా కృష్ణస్వామి గారన్నటవంటి ఒక దివ్యమైన వాక్యం గుర్తుకు వస్తున్నది. ఒకప్పుడు ఆయన ఇలా అన్నారు.

“ఈ కలం ఇది సకలం!

ఈ గళం ఇది అనర్గళం!

ఇదంతా ఆ గురుదేవుని అనుగ్రహ ఫలం!”

— మంత్రీ

విజయవాడ

13 - 2 - 94

7-35 P. M.



అ కా శ వా ణి వి జ య వా డ వా రి  
సౌ జ న్యం





# స హృ ద య స మ ర్ప ణ ము



లింగా నారప్ప

లింగా చాయమ్మ

ఆత్మీయులు శ్రీ ఎల్. చౌడప్ప సహృదయులు మన ఉద్యమ భాగస్వాములు.

వారి తల్లి తండ్రుల జ్ఞాపకార్థం ఈ గ్రంథ ముద్రణ యజ్ఞమునందు

ప్రముఖముగా పాలుపంచుకొన్నారు. ఇట్టి ధన్యజీవిని కన్న

ఆ రల్లి తండ్రులు చరితార్దులు. ఆత్మస్వరూపులైన

వాట దివ్యపథములను అందుకొనెదరుగాక.

చౌడప్పగారి కుటుంబము మాస్టరుగారి

నిర్దేశము ప్రకారము

వర్ణింపబడుచున్నదిగాక.

## వ్యాసుడు - నారదుడు

అలనులు మందబుద్ధి బలులల్లు తరాయువులుగ్రోగ సంక  
లితులు మందభాగ్యులు స్వకర్మము శైవ్యము జేయజాలరీ  
కలియుగ మందు మానవులు.....

కలియుగంలో మానవులు సోమరులవుతారు. క్షుణ్ణు వంచి పనిచేయడానికి ఇష్ట పడరు. వారికి బుద్ధి మందగిస్తుంది. కనుక ముందుచూపు కరువవుతుంది ఆయుః పతిమాణం క్షయిస్తుంది. దానితో పాత్రపోషణకు కావలసినంత సమయం లభించదు. ఈ జాతి జ్వాలని శమ్యము కూడా సరిగా ప్లాగదు. ఉగ్రవృద్ధ స్థితులకు అల్ల వాలమై, మూలుగులతో నిష్టూర్పులతో నిండిపోతుంది. అదృష్టం కలసిరాదు. తనకు తానే కలపి రాలేకపోతున్న మనిషికి ఇక అదృష్టమేం కలిపివస్తుంది? దురదృష్టం వెన్నాడుతుంది. వీడని నీడలా వెన్నాడుతుంది. కలికాలంలో మానవ జీవితానికి ఇలా కళ తప్పిపోయే ప్రమాదం ఒకటి ఉంది.

కాలం తాను మటుపు తిరుగుతూ తనతోబాటుగా శ్రీనికొని వస్తున్న పరిణామా లివన్నీ! ఈ పరిణామాలకు అతీతంగా మానవ జ్ఞాతిని నిలిపి నడపడం ఎలాగ? - అని మధన పడుతున్నాడు స్వరస్వతీ నదీతీరాన ఆసీనుడైన వ్యాసభగవాన్లు.

ఇప్పటికే ఆయన చాలా జేష్ఠుడు. వేదాలను విభాగించాడు. వేదార్థాన్ని ప్రపంచించాడు. పురాణాలను ప్రవచించాడు, మహాభారతాన్ని మహాతిహాసంగో అనితర సాధ్యమైన రీతిలో నిర్మాణంచేసి ఉండించాడు. అయినా అతడికి ఖంగ తీరడం లేదు. ఇవన్నీ కలసికూడా కలికి బదుల్లు చెప్పడంవని అతనికి అనిపించడంలేదు.

కారణం ఏమిటి ? వీటన్నింటిలోనూ ధర్మమయమైన స్థితి నిండుగా ఉపదేశింపబడింది. వీటి దగ్గరకు మానవుడు చేరాలేగాని, అతడు తప్పక ధన్యుడవుతాడు. కాని అతడు దగ్గర కావాలికదా !

మానవుడున్నాడు. వివరింపబడిన ధర్మమున్నది. కాని మానవుణ్ణి ధర్మానికి ధగతజేయగలిగిన స్వాధనమొకటి కావాలి. లేకపోతే ఈ చెప్పబడిన ధర్మం ఇలాగే ఉంటుంది. రాసులకొద్దీ ఉంటుంది. వ్రాసినకొద్దీ ఉంటుంది. మానవులు మాత్రం అల్లంతదూరాన అలాగే ఉంటారు. కాల ప్రభావంలో మునిగి తేలుతుంటాడు. మాటి మాటికి నిరాశకు గురి అవుతూ, రోజురోజుకూ నిర్వీర్యులై పోతుంటారు.

వ్యాసుడికి అనిపించిందికదా. 'జరగవలసినదేదో ఇంకా మిగిలి ఉన్నట్లుగా ఉంది. అందుకేకాబోలు నాలో హృదయస్థుడే ఉన్న దైవం ఇంకా తృప్తిని ప్రకటించడంలేదు.

చూడగా, భాగవత మార్గాన రచన జరగకపోవడమే జరిగిన తప్పిదమని తెలియవస్తూ ఉన్నది. నా నుండి ఇంతవరకూ జరగనిది అదొక్కటే కనబడుతున్నది. అదొక్కటి జరిగితే ఇంతవరకూ జరిగింది కూడా పనికివస్తుంది. అదొక్కటి జరగకపోతే ఇంతవరకూ జరిగిందంతా కూడా ఏమీ చేయలేని స్థితిలో నిలబడిపోతుంది.

వ్యాసునికి కొంచెం కొంచెంగా స్థాయి చిక్కుతూ ఉన్నట్లుగా ఉన్నది. కలియుగానికి తగిన ప్రణాళిక ఒకటి దొరుకుతూ ఉన్నది. అని అనిపిస్తున్నది.

ఆయుష్షు తగ్గి, ఆయుష్షుతోపాటు ఓపికేతగ్గి, ఓపికతోపాటు దైర్యాన్ని కూడా కోల్పోయి, ఏమీ చేతగాని స్థితిలో పడిపోతున్న మానవ జాతికి చేయూతనిచ్చి, నిలబెట్టగలిగిన రచనా విధానమొకటి దైవానుగ్రహ విశేషాన పొడగడుతూ ఉన్నదిగదా ! అని అనిపిస్తూ ఉన్నది.

అతనికి క్రమక్రమంగా దైర్యం అందివస్తున్నట్లుగా ఉన్నది. హృదయస్థుడైన దైవానికి అంజలి ఘటించాడతను. కన్నులు తెరచి ఈవలకు చూచాడు. ఎదురుగా నారద మహర్షి గోచరించాడు. 'హృదయస్థుడైన దైవమే రూపుధరించి తనకొరకు ఇలా నిలిచాడు' అని అనిపించింది వ్యాసమహర్షికి.

మునీంద్రా! నా పరిస్థితిని గమనించుకొన్నావు కదా! అన్నట్లుగా చూచాడు  
వ్యాసమహర్షి నమస్కరిస్తూనే!

చిరునవ్వు నవ్వుతన్నాడు నారద మునీంద్రుడు. గమనించుకొన్నాను అన్న  
ట్లుగా ఆతిథ్యమందుకొంటూనే!

చూపులతోనే సేదతీరస్తూ నారదమునీంద్రుడు ఇలా అన్నాడు.

అంచితమైన ధర్మజయ మంతయు జెప్పితి, వండులోన నిం  
చుంచుకగాని విష్ణుకథలేర్చెడ జెప్పవు. ధర్మముల్ ప్రపం  
చించిన మెచ్చనే గుణవిశేషము లెన్నినఁగాక. నీకు నీ  
కొంచెము వచ్చుచెల్ల హరిఁగోరి నుతింపమి సార్యపూజితా!

వ్యాసమహర్షీ! నీవు చెప్పని ధర్మమున్నదా? కాని లోకానికి అదొక్కటే  
చాలదు సుమా!

సృష్టిగతమైన ధర్మాలే మహనీయుల జీవితాల నుండి గుణగణాలుగా వ్యక్త  
మవుతుంటాయి.

కినుక మహనీయుల జీవితాలను విష్ణుదేవుని దివ్యగాఢలుగా గొంతెత్తి గానం  
చేయడం ఎంతయినా అవసరం!

ఆ అవసరాన్ని ఇంతవరకు నీవు పెద్దగా పట్టించుకోలేదు. ఇప్పుడు నీకీ  
అసంతృప్తి అందుకే కలుగుతున్నది. గమనించుకొన్నావుకదా! ఇక భాగవత మార్గాన  
రచనకు ఉపక్రమించు!

మహర్షీ! ఇక్కడ కొన్ని సూక్ష్మాలు మనం చెప్పుకొందాం.

మానవుడు జ్ఞాని కావాలంటున్నాం మనం! భాగవత మార్గాన సాగినప్పుడే  
కర్మయొక్క ముందు వెనుకలు అతడు సూటిగా గమనించగలడు. అప్పుడు మాత్రమే  
కర్మను భగవదర్పితంగా నిర్వహించడమన్నది అతనికి సాధ్యమవుతుంది.

మనిషిని యోగిగా రూపొందమని ప్రోత్సహిస్తున్నాం మనం! భాగవత  
మార్గాన సాగినప్పుడు మాత్రమే యోగస్థితి అన్నది అతనికి సుఖవుగా అంది  
వస్తుంది.

కనుక నీ విధంగా చూచినా భాగవత మార్గాన సాగినప్పుడే మానవుడు పరిపూర్ణుడు కాగలుగుతున్నాడు.

**మహర్షి!** ఇక భాగవత మార్గాన రథనను సాగించు! మహనీయుల భవ్యజీవితాలను విష్ణుదేవుని దివ్యగాథలుగా గానం చేయి! మానవులు అప్పుడు ఆ గానానికి ఆకర్షితులవుతారు. ఆ గాథలకు దగరవుతారు. ఆ మహనీయులతో కోరి చెలిమి కడతారు. దివ్యమయివ సత్సంగత్యాన్ని అమితంగా పొందుతారు.

**ఇక నేముఠా!** వాణికి తెలియకుండానే వారు దారికి వస్తారు. వృద్ధులను సాగిస్తారు. చేరవలసిన చోట్లకు చేరుకొంటారు.

**మహర్షి!** భాగవత మార్గాన సత్సంగత్యానికి నోచుకొన్నవాడు ఎంతలో ఎంతగా ఉద్ధరింపబడతాడు! ఆన్నదానికి ఈ జేనే నీకొక ఉదాహరణ! నా యొక్క పూర్వజన్మ గాథయే ఈ మార్గాన నీకొక విదర్శనం!

**వ్యాసమహర్షి!** ఒక్కసారి మఘం ఇంతకు ముందటి కల్పంతోనికి వెళదాం. అప్పుడు నేను క్రిందటి జన్మలో ఉన్నాను. మా అమ్మ వేదవాదుల ఇంటితో దాసిగా పనిచేసేది. ఆమె ఆ ఇంటి పనితీయడమే నా జన్మస్థమని చెప్పవచ్చు! వేదనాదాలతో ఆ ఇల్లు మారుమోగేది. దివ్యగానాలతో ఆ ఇంటి వాతావరణం పుల్లకత్తైతేది. అమ్మతో బాటుగా ఆ వాతావరణంలో తిరుగుతూ ఉండేవాడిని. అలా తిరుగుతూనే ఎదుగుతూ ఉండేవాడిని.

ఇలా ఉండగా ఆ ఇంటికి యోగిజనులెందరో ఒక్కసారిగా నడచి వచ్చారు. వాల్మీకి, శ్రీకృష్ణ, అక్కడే నిలచి ఉన్నారు. చాతుర్మాస్య వ్రతదీక్షను స్వీకరించారు. వర్షాకాల శరత్కాలాలలో విష్ణుదేవుని గూర్చి హర్షాతిరేకంతో గానాలు చేశారు.

విశేషమేమంటే ఆ యోగిజనులకు సరిచారకునిగా నన్ను నియమించారు. ఆ తల్లి కొడుకుగా నాకు అందివచ్చిన అదృష్టమది!

**అప్పటికి నాకు సరిగా అయిదేళ్లు! అయినప్పటికీ వారిని సేవించడం నాకు చేతనయ్యేది. అదంతా మా అమ్మ చలువ!**

భయభక్తులతో మెలిగేవాడిని. వినయ విధేయతలతో మెలిగేవాడిని. నా వయస్సు బాలబాలిలు అలా అలంతదూరాన ఆడుతూ ఉండేవారు. అయినా అటు పోయేవాడినికాదు, అలా పోవాలేవి అనిపించేదికాదు. వారి సేవతో అంతటి హాయి లభించేది! ఆటపాటలకు మించిన హాయి అది! అటుపై సొలుపులకు తావులేనివి!

వారు భోంచేయగా మిగిలిన భక్ష్యాలను ఒకింత భుజించేవాడిని. అలా భుజిస్తుంటే వారి వెలుగు అలా అలా నాలో ప్రవేశిస్తున్నట్లుండేది!

చిత్రం! ఎండనిపించేదికాదు. వాననిపించేదికాదు. అలా వారి యెదుట నిలబడి ఉండాలనిపించేది. ఎక్కడిక్కడ అప్పటికప్పుడు వారికేమి కావాలో గమనించుకోవాలనిపించేది!

వారు నన్ను, తమకన్న వేరుగా చూడలేదు. తమలో ఒకనిగా, తమలోని వానిగా చూచుకొన్నారు. క్రమంగా వారికి ఆత్మీయుడనయ్యాను వారికి మరింత చేరువగా మసలగలిగాను. వారి ధ్యానంలో ధ్యానమై. గానంలో గానమై. వారితో ఏకమై. వారిలో లీనమై. వారిదే లోకమై పరవశించిపోయేవాడిని. ఆ పరవశం నుండి పనులు పాటలుగా సాగేవి. పని పాటలు అన్నపదం అప్పుడు నాఫల్ల నిజమయింది. పని పాటలు పరవశత్వం యొక్క వ్యక్తరూపాలు! పని పాటలు పెద్దల యెడల అర్చనా విశేషాలు! పని పాటలు మరింతగా పరవశించడానికి మార్గాలు!

మహర్షీ! ఏమని చెప్పనూ, ఎంతని చెప్పను! ఆ అవకాశాన్ని గూర్చి. ఆ అనుభూతిని గూర్చి, అయిదేళ్ళ వయస్సున అందివచ్చిన ఆ అదృష్టాన్ని గూర్చి! ఏమని చెప్పను!

ఇదంతా మహానీయుల సాంగత్యఫలం! ఇదంతా మహానీయుల సాంగత్య ఫలం! అంతవరకూ విశ్వంగా కనబడుతున్నది. అప్పుడిక విష్ణువుగా కనబడుతున్నది. అంతవరకూ మానవుడని అనిపిస్తున్నది అప్పుడిక బ్రహ్మమునని తెలియవస్తున్నది! అంతవరకూ శరీరమునందు నేనున్నట్లుగా అనిపించేది, అప్పటినుండి నానుండి శరీరం వ్యక్తమవుతున్నది. అన్న దృశ్యమిస్తున్నది. అంతవరకూ త్రిగుణాలకు వశుడనై వర్తించేవాడిని, అప్పటినుండి త్రిగుణాలకు అతీతుడనై వర్ధిల్లడం జరుగుతున్నది.

ఇంతలో వారి దీక్ష పూర్తయింది. వెళ్లేముందు వారు నన్నుచూచి ముచ్చట పడ్డారు. చేరదీసి వెన్ను నిమిరారు. అవధులెరుగని ప్రేమతో, అనితరసాధ్యమయిన కరుణతో వారు నన్ను ఆశీర్వదించారు.

దివ్యమైన ఆ అనుభవం మరింతగా అందివచ్చేలాగున, మరింతగా అంతు పట్టేలాగున ఉపదేశమిచ్చారు. తమ దివ్యస్పర్శనే ఆ ఉపదేశంగా అందించారు.

మహర్షీ! ఏమని చెప్పను వారు చూపిన ప్రేమనుగూర్చి, వారు కురిపించు కరుణను గూర్చి, వారు చేరదీసిన వైనాన్ని గూర్చి, వారు నన్ను లేవనెత్తిన వైభవాన్ని గూర్చి ఏమి చెప్పను! వారు నా వయస్సును చూడలేదు, నా పుట్టుక చూడలేదు, కార్యాచరణంలో నా స్థాయిని చూడలేదు, నన్ను నన్నుగా చూశా, నాలో తమను చూసుకొన్నారు. తమరో నన్ను నిలుపుకొన్నారు.

విష్ణునిలోనికి అలా ప్రవేశించాను. విష్ణునిలోన అలా విహరిస్తున్నాన అప్పటినుండీ అలా విహరిస్తూనే ఉన్నాను.

ఆ మహాసీయులతో నాకబ్బిన ఆ కొద్దిపాటి సాహచర్యం, ఆ సాంగత్య వారి సేవాఫలం నన్ను ఎంతలో ఎంతగా నిలబెట్టిందో గమనించావా మహర్షీ ! ఏ చెప్పను సత్సాంగత్య ఫలాన్ని గూర్చి ! ఏమని చెప్పనూ, ఎంతని చెప్పనూ !

కథను వింటున్న వ్యాసమహర్షి ఇలా అన్నాడు : భాగవత మార్గాన సాగిన నీ పూర్వజన్మ గాథ అమృతప్రాయంగా ఉంది. సత్సాంగత్యంలోని మహిమను ఆ చాటి చెబుతూ ఉంది. భాగవతాన్ని రచించడం ఎంతటి అవసరమో నాకు బోపడింది.

మహర్షీ ! నీ గాథను మరింత వివరంగా వినాలని కూడ ఉంది. యోగిజను ఉపదేశించిన వేళ అయిదేళ్ళ బాలుడవు నీవు. ఒక చిన్న బొమ్మ నీవు. ఆ చిన్న బొమ్మలో ఉంటూనే అవధులెరుగని బ్రహ్మాన్ని నీవెలా అనుభవించా వన్నది తెలికోవాలని ఉన్నది మునీంద్రా !

నారదుడు చిరునవ్వు నవ్వాడు : మహర్షీ ! ఆ లోతుపాతులు కూడా మన చెప్పుకోవడం అవసరమే ! సందర్భమొచ్చింది కదా, స్మరించుకొందాం !

ముందుగా మా అమ్మను గూర్చి చెప్పాలి. ఆమె సాధుశీల. నిరంతర క్రియాశీలి. ఆ వేదవాదుల ఇంటిలో తానూ ఒకతెగా ఉండి వారిని అర్చించుకొంతప్ప, వారికన్నా తాను భిన్నమని ఆమె ఎన్నడూ అనుకోలేదు. వారూ ఆమెనలా అనుకోనీయలేదు.

ఒక వంక పనిచేస్తూనే మరొక వంక నన్ను గమనిస్తూ ఉండేది. నిజం చెప్పాలంటే ఆమె చూపులన్నీ నావై పే ఉండేవి. అవకాశం వచ్చినప్పుడల్లా నన్ను అంకితులై పుచ్చుకొనేది. అక్కున జేర్చుకొనేది. ఒడలు నిమిరేది. జుట్టు దువ్వేది. నా చిన్ని

గడ్డాన్ని పట్టుకొని ఎన్నెన్ని ముద్దులో పెట్టేది. అమ్మది పిచ్చి ప్రేమ ! అమ్మదొక వెర్రి వ్యామోహం ! ఆమెకు నేనే సర్వస్వం. ఆమెకు నేనే సర్వ విశ్వం !

అందువల్ల నేను ఉపదేశానంతరం కూడా ఇంటిలోనే ఉన్నాను. అమ్మతోనే ఉన్నాను ఎప్పటిలాగానే ఉన్నాను. అమ్మ ముద్దుకు నేనడ్డు చెప్పలేదు. నా సాధనకు అమ్మ ముద్దు అడ్డురాలేదు.

నిజానికి నేను సాధన చేస్తున్నట్లు అమ్మకు తెలియదు. తెలియవలసిన పని లేదు. అమ్మ నాలో బిడ్డను చూస్తున్నది. మురిసిపోతున్నది. నేను అమ్మలో విష్ణువును చూస్తున్నాను. పరవశిస్తున్నాను.

సాధన ఇలా సాగాలి ! బంధుమిత్రులకు దూరం కావలసిన పనిలేదు. బంధు మిత్రులలో కూడా ఆ దైవాన్నే చూడగలగాలి : బంధుమిత్రులను వదిలిపెట్టమంటే అర్థమేమిటి ? “వారిని కేవలం బంధుమిత్రులుగా చూడటం విరమించండి ! వారిలో కూడా దైవాన్ని పొడగట్టించుకొంటూ రమించండి !” అని అర్థం.

అప్పుడు బంధుమిత్రులుండటం దైవాన్ని అర్పించుకోవడానికి ఒక అవకాశ మవుతుంది తప్ప అడ్డుకాదు.

మళ్ళీ ఇక్కడొక సూక్ష్మముంది. మనం వారిలో దైవాన్ని చూడాలి. మనలో దైవాన్ని చూడమని మాత్రం వారిని బలవంతపెట్టకూడదు. సాధనలో ఉన్నది మనం ! మనలాగే వారు కూడా సాధనలోకి వస్తారు. రానీయండి. ఈ లోపల ఇబ్బంది పెట్టకండి !

అమ్మ నాలో బిడ్డను చూస్తున్నది. నేను అమ్మలో విష్ణువును చూస్తున్నాను. కొంతసేపు అమ్మ, కొంతసేపు విష్ణువు. కొన్నిసార్లు అమ్మ, కొన్నిసార్లు విష్ణువు : క్రమంగా అమ్మగా కనబడుతున్న క్షణాలు తగ్గిపోయాయి. విష్ణువుగా లభిస్తున్న దర్శనం స్థిరపడసాగింది. అమ్మ నా సాధనకు ఇలా పనికి వచ్చింది. బంధుమిత్రులు లందరూ ఇలా మనకు సాధనకు పనికి వచ్చేటందుకే ఉన్నారు.

అంతలో ఒకనాటి రాత్రి పాలు పిడికేటందుకై అమ్మ బయటకు వచ్చింది. కాలసర్ప మొకటి అమ్మను కాటువేసింది. కాలసర్పం కాటువేసిందా, లేక కాలమే సర్పమై కాటువేసిందా ? అని అనిపించింది నాకు. శరీరాన్ని విడిచిన అమ్మకు చేతులెత్తి నమస్కరించాను. ఉత్తమగతులు కలగాలని కోరుకొన్నాను. కృతజ్ఞతలు చెబుతూ ఆమెకు వీడ్కోలు చెప్పాను.



అంలే ! ఇక ఇంటిని విడిచాను. ఉత్తరాభిముఖంగా సాగాను. పట్టణ గ్రామాలు, జనపదాలు దాటుకొంటూ అడవులలోనికి ప్రవేశించాను. క్రైస్తవులు కూతులు దూరని కారడవులలోనికి, వీమలు దూరని చిట్టడవులలోనికి పోతున్నాను.

వెళ్ళి వెళ్ళి ఒకచోట నిలబడిపోయాను. ఎదురుగా వెదురు పొదలు పొదలు మన ఎదలను తలపిస్తున్నాయి. మన గుండె గుహలుగా గోచరిస్తున్నాయి. అక్కడ ఒక సమతల ప్రదేశం కనిపించింది. కూర్చుండిపోయాను. ఉచ్చాస, నిశ్వాసలను గమనించసాగింది. ఉచ్చాస నిశ్వాసల మీదుగా గుహను సమీపించసాగింది. గుండె గొంతులో పలికింది. ప్రణవం గొంతులో వినిపిస్తోంది.

ఇంతలో ఒక మహా దర్శనం ! భగవానుని విశ్వరూప సందర్శనం మాత్ముని నిజస్వరూప ప్రకటనం ! అరుదయిన సందర్శనమది ! అనుభవేయమయినది !

ఆ దివ్య దర్శనం అలా అలా అందివస్తూ ఉన్నది. అప్రయత్నం ఒకానొక అనుగ్రహ విశేషంగా అనుభవానికి వస్తూ ఉన్నది.

ఇంతలో కూడని పని ఒకటి జరిగింది. మనస్సు కొంచెం కుద్రపడింది. అతనిలోనికి కరిగిపోతూ ఉన్నది. అతడయిపోతున్నది. అలా వచ్చునుకదా, అలా సాగిపోనీవ్వ వచ్చును కదా !

ఒక వంక అలా కరిగిపోతూనే మరొక వంక అతడిని, ఆ దివ్య మాడాలని కోరుకొన్నది. ఆ కోరికతో కొంచెంగానయినా అది మిగిలిపో పరిస్థితి ఏర్పడింది.

అలా మనస్సు తాను మిగిలేందుకు ప్రయత్నించడంతో ఇక అతడు కొన్నాడు. ఒక్క ఉదుటున మాయమయ్యాడు.

మనస్సు తాను మిగిల గలిగిందిగాని, తనకు మిగిలిందంటూ మనస్సు లేకపోయింది. ఇదంతా కుతూహల మహిమ ! సాధకుడయినవాడు కుతూహల అతీతుడుగా ఉండటం అవసరం !

కన్నులవెంట నీరు ధారాపాతంగా కారుతోంది. మొదట్లో అది పారే అటుపైన అది దుఃఖం !

ఇక నా దుఃఖానికి అవధులు లేవు. పిచ్చివానిలా అటునుండిటు, ఇటునుండి ఎటో పరుగులెత్తాను. క్రిందబడి పొర్లి పొర్లి ఏడ్చాను. అతడు తానుగా గోచరిస్తున్న వేళ, తగుదునమ్మా అని తప్పటడుగులు పేసిన వెర్రిబాగుల వాడినని వెక్కిరివెక్కి ఏడ్చాను.

దేవదేవుడు ధయాశుయుడు. అతడు నా రోదనలు పినిపించుకొన్నాడు. నా వేదనను గమనించుకొన్నాడు. కనబడలేదు నాని వినబడ్డాడు. ఆతాశవాణిగా నాతో పలికాడు. నేను చేసిన తప్పును తెలియజేశాడు. సాధనలో ముందుకు సాగమని ఆశీర్వాదించాడు.

ఇంకొక మూట చెప్పాడు : నీవు నా కొరకని బయలుదేరావు. నన్నే కొరుకొంటూ, సకలమునంటూ నన్నే గమనించుకొంటూ ఇలా నడుచుకొంటూ వస్తున్నావు. నీ సాధనయొక్క వేగాన్ని పెంచడం కోసం ఇలా ఒకసారి నీకు కనిపించాను.

నన్ను రుచి చూశావు కదా ! ఇప్పటికిది చాలు ! ఈ అనుభూతితో ఇక ముందుకు సాగు ! అడుగడుగునా, అణువణువునా అంతర్యామిగా నన్నే గమనించుకొంటూ, ఈ నీ జీవితాన్ని సార్థకం చేసికో !

ఈ శరీరం పడిపోయిన తరువాత నీకు భాగవత శతీతం వస్తుంది. ఈ కల్పాంతంలో నీవు బ్రహ్మతో పాటుగా నాలో ప్రవేశిస్తావు. వచ్చే కల్పంలో నా అనుగ్రహ విశేషాన బ్రహ్మ మానస పుత్రునిగా రూపొందుతావు. నారదుడవే నారాయణ స్థితిని ఎల్ల రోకు అందించగలిగిన వాడివి అవుతావు. బాలభా ! చాలునా !

వ్యాసుని కన్నుల వెంట బాప్పలు రాలుతున్నాయి. "నారదుని చేతివేళ్ళు ఘనాతిని మీటుతున్నాయి. మహాతి మీటులు భాగవత ఘట్టాలుగా రూపొందబోతున్నాయి.

‘ఇలా!— అని చెబుతున్నాడు శుకయోగి పరీక్షితుడు.

అలానా !— అన్నట్లుగా వంటూ అదో అనుభూతిలో సొక్కుతున్నాడు పరీక్షితు శుకయోగికి మొక్కుతున్నాడు.



## కర్తముడు - దేవహూరి

అప్పటికి ఈ సృష్టి కల్పింపబడలేదు. ఈ సృష్టికల్పం ఇంకా ప్రారంభం కాలేదు. ఉన్నట్లుండి బ్రహ్మకు తాను ఉన్నట్లుగా తెలిసింది. అలాంటి మేలుకొని ఒకటి కలిగింది. ముందు వెనుకలకు చూచుకొన్నాడు. తానొక పద్మంలో ఉన్నట్లు గమనించుకొన్నాడు.

బాగున్నది. కొంతసేపు అలా గడిచింది అంతలో ఆలోచన ఒకటి కలిగి నేనున్నాను. పద్మంలో ఉన్నాను. మరి ఈ పద్మానికి మూలమేమిటి? దీనికి వెలెక్కడ?

ఈ ఆలోచనతో అతడు పద్మంనుండి క్రిందకు దిగి జలాలలో ప్రవేశించాడు. పద్మానికి క్రిందుగా జేరి, అలా ఆ తూడువెంట, ఆ తూడే తోడుగా పయనించసాగాడు. పైనుంచి దిగువకు పయనించసాగాడు. చిత్రం! ఆ పయనానికి దరీ, అంతూలే, ఎంత వెళ్ళినా వెళుతూ ఉండటమే అలా! ఇంతకూ మొదలెక్కడ? అంతుబట్టలేదు. మొదలెక్కడా అని ఆరాటపడటంకన్నా మొదట ఎక్కడనుండి బయలుదేరాడో అక్కడికే చేరుకోవడం మంచిది. అనిపించిందతనికి.

మళ్ళీ పద్మాన్ని చేరి 'అమృత్యు' అనుకొన్నాడు. బుద్ధిగా ఎప్పటికీ పద్మంలో కూర్చొన్నాడు.

సృష్టి జరుగవలసి ఉంది. తన ద్వారా జరుగవలసి ఉంది. అంతవరకూ తెలియవస్తున్నది. మరి ఆ జరిగే విధానమేమిటి? అదే ఇంకా అందిరావడం లేదు. చుట్టూ కలియజూచాడు. జలాలు కనిపించాయి. ఆ జలాన్ని శ్రద్ధగా గమనించసాగాడు.

జలాలు అలా అలా కదులుతున్నాయి. అలలు అలలుగా కదులుతున్నాయి. అలా అలా అలలుగా కదులుగా ఇలా ఇలా అంటున్నాయి. ఏమని అంటున్నాయి

ఏమనమంటున్నాయి? తప, తప, తప.... అంటున్నాయి. అలా అనమంటున్నాయి. బ్రహ్మదేవునికి బోధపడింది, ఇక తాను తపించాలని! సృష్టికొరకు తపస్సు చేయాలని అతనికి అలా తెలిసి వచ్చింది.

బుద్ధిగా ఉన్నచోటనే ఉండి తపస్సు ప్రారంభించాడు అతను. శ్రద్ధగా సాగు తోంది తపస్సు. సావధానంగానూ సాగుతోంది.

అలా సాగుతున్న అతని తపస్సు జ్వలించింది. వైకుంఠ మతనికి దర్శన మిచ్చింది. రా, రమ్మని లోనికి ఆహ్వానించింది. ఆ ఆహ్వానాన్ని అందుకొని సాగు తున్నాడతను. ఇంతలో నారాయణుడతనికి చేరువయ్యాడు. చేరువవుతూనే ముచ్చట పడ్డాడు. బ్రహ్మదేవుడు పరవశించాడు. శిరస్సు వంచి నమస్కరించాడు.

ఆశీర్వాదిస్తూ నారాయణుడిలా అన్నాడు. కుమారా! నీ తపస్సు నాకు నచ్చింది. ఎందువలన నచ్చిందీ అన్నది నీకుకూడ తెలియాలి. చెబుతాను విను. నీవు నీ కొరకని తపస్సు చేయలేదు. సృష్టికొరకని తపస్సు చేశావు. నా ఆజ్ఞను శిరసా ధరించి, సృష్టి కథను నిర్వహించాలన్న ధ్యేయంతో తపస్సు చేశావు. అందుకని నీవు నాకు నచ్చావు. నీ తపస్సు నాకు నచ్చింది.

ఇన్నిసార్లు సృష్టి వస్తున్నది. మళ్ళీ నాలోనికి ప్రవేశిస్తున్నది. వస్తున్న సృష్టి కథలలో తమ కొరకని తపస్సు చేస్తున్నవారే ఎక్కువమంది కనబడుతున్నారు. ఇలా, నీలా సృష్టి అంతటి కొరకూ తపస్సు చేస్తున్నవారు అరుదు. ఒక్కమాట చెబు తాను. తమ కొరకని తపస్సు చేస్తున్నవారిని నేను అంతగా మెచ్చలేను. నీలా సృష్టి కొరకని తపస్సు చేస్తున్నవారిని నేనెన్నటికీ మరువలేను.

కుమారా! నీ సృష్టిలోని మానవులకు కూడా ఈ నీ దృష్టి అలవడితే బాగుంటుంది. వారుకూడ నీలాగ సృష్టి అంతటికొరకు తపిస్తే బాగుంటుంది. సృష్టికొరకని తపస్సు చేస్తున్నవారు తమ కొరకని ఇక పేరుగా ఆలోచించుకోనక్కరలేదు కదా! ఈ సూక్ష్మం వారికి తెలియాలి. వారికి తెలిసేట్లుగా నీవు చేయాలి!

ఒక్కమాట చెబుతాను. నీ తపస్సు ఫలించి, నేను నీకు సాక్షాత్కరించానని నీవు అనుకోవద్దు. నీ తపస్సుకు ముచ్చటపడి నేను నీకు సాక్షాత్కరించాను. ఆ ముచ్చటపడటం 'ఎంత తపస్సు చేస్తున్నారు' అన్నదానిమీద ఆధారపడి ఉండదు. ఎందుకు తపస్సు చేస్తున్నారు, ఎలాంటి భావంతో తపస్సు చేస్తున్నారు అన్నదానిమీద ఆధారపడి ఉంటుంది.

నేను ముప్పుపడుతున్న ఈ పండర్బంరో ఏదయినా ఒక కోరిక  
బాగుంటుంది. నేనే కోరమంటున్నాను కనుక నీవు వెనుకాడ నక్కరలేదు.

ఆ ప్రేమకు బ్రహ్మదేవుడు పులకించిపోయాడు 'తండ్రీ! తప్పక కోరిక  
ఆ కోరిక కూడ నీ కొరకే కోరతాను. నేను నిన్ను మరచిపోకుండా ఉండటం  
కోరతాను. అన్నట్లుగా చూస్తూ ఇలా అన్నాడు బ్రహ్మదేవుడు తండ్రీ! నా  
సృష్టికార్యం నడుస్తూ ఉంటుంది. అలాంటప్పుడు ఏమూత్రం ఎదురపాటు క  
నామంది జరుగుతున్నది అన్నభావం తప్పుకోని. నా వల్లనే జరుగుతున్నది అన్న  
నాతో కలగడానికి అవకాశమున్నది. కూడని ఈ స్త్రీ దాపురించకుండా  
రక్షించు !

నేను నీ కన్న భిన్నుడనుకాను. అన్న మెలుకువ నాతో ఎప్పుడూ ఉ  
ఆ మెలుకువకు మెలిక పడకుండా చూడు. నేను నీవాడినిగా ఉంటూ, నీకొక  
కగా పవిత్రమున్న శృష్టిని నాకు నిరంతరం కలుగని!

ఇంతవరకూ నేను కోరింది నా కోరికలో మొదటిభాగం. అదేమిటీ అ  
నుండి విడివడకుండా, నీ వాడినిగా ఉండటం! ఇక రెండవభాగం ఏమంటే  
నుండి వెలువడుతున్న సృష్టిని నీ స్వరూపంగా చూడగలగడం! అది నీకన్నా  
కాదని తెలియగలగడం! ఆ తెలివిగలగడం! ఎందవల్లనంటే సృష్టి అన్న ర్త  
వై విధ్యముంటుంది. నామరూపాలు అనేకంగా ఉంటాయి. అసలు మున్ను  
నించుకోవడానికి ప్రత్యేకమైన శ్రద్ధ, అభ్యాసమూ అవసరమవుతాయి. అ  
అడుగుతున్నాను. వెలువడుతున్న సృష్టిని నీ స్వరూపంగా దర్శిస్తూ, ఆ నీ  
రూపానికి నిరంతరం ప్రణమిల్లే అవకాశాన్ని స్వభావాన్ని అనుగ్రహించు త  
నాకు అర్థించు! అప్పుడు ఇట్లా నీతో ఉంటాను. అటా నీతో ఉంటాను.  
చూసినా నీతో ఉంటాను.

చేస్తున్నది నేను అనిపించకూడదు. అది నీవు అని తెలియాలి. చేయబడు  
కార్యము అని అనిపించకూడదు. ఆ కార్య రూపాన్ని ధరిస్తున్న నీవు ఎప్పుడూ  
పొడగడుతూ ఉండాలి. తండ్రీ! అలాంటి వివేకాన్ని నాలో కలిగించు! అలాంట  
కాన్ని నాలో వెలిగించు. అంటూ నిరన్తు వచ్చి అంజలి ఘటించున్నాడు  
దేవుడు.

కుమారా! ఇప్పుడు నీవన్న మాటలు నీకేకాదు. ఇవి ఈ సృష్టికథ కంతటికీ వర్తిస్తాయి. సృష్టిలోని నరులందరూ పొందవలసింది. ఇప్పుడు నీ వందుకొంటున్న ఈ దివ్యరర్శినాన్నే! ఈ నీ కోరికను మన్నించడానికి నేను ముచ్చటపడుతున్నాను. నిన్ను నాతో నిలుపుకోవడమన్నది ఒక ఆనందప్రదమైన బాధ్యతగా నేను గమనించుకొంటున్నాను.

ఇక సృష్టి ముందుకు సాగుతున్నది. కర్దమ ప్రజావతి వరకు సాగివచ్చింది. కర్దముడు భౌతికమైన సృష్టికి నాంది పలుకవలసినవాడు. తండ్రి అయిన బ్రహ్మ దేవునికి నమస్కరించి సరస్వతీ నదీ తీరానికి చేరుకొన్నాడు. చేరికొని తపస్సు చేయసాగాడు. బ్రహ్మదేవుడు సంతోషించాడు. కర్దముడి ద్వారా తన సృష్టికొక రూపం రాబోతూ ఉన్నదికదా అని ఆనందించాడు.

దీక్షగా సాగుతున్న కర్దముడి తపస్సుకు నారాయణుడు మెచ్చాడు. మెచ్చి గరుడునిపై దిగివచ్చాడు. కర్దముడు నమస్కరించి నిలిచాడు.

‘నాయనా, కర్దమా! నీవు తపస్సు చేస్తున్న పద్ధతి నాకు నచ్చింది. బ్రహ్మ దేవుని వలెనే నీవుకూడ సృష్టికొరకు బాధ్యతపడి కృషిచేస్తున్నావు. ఈ నీ ప్రయత్నం వెంట, నా అనుగ్రహం ఎప్పుడూ ఉంటుంది!’

కర్దముడు విసముడయి నారాయణునితో ఇలా అన్నాడు. దేవదేవా! ఈ సృష్టికథ కొనసాగడంకోసం ఒక సద్గుణవతి అయిన కన్యను నాకు జతకూర్చవలసిందిగా కోరుతున్నాను. అనుకూలవతి అయిన భార్యనూ, అన్యోన్యత కలిగిన దాంపత్యాన్నీ అనుగ్రహించి, నన్నొక దివ్యమైన గృహస్థునిగా నిలబెట్టవలసిందిగా కోరుతున్నాను. గృహస్థునైన నా ద్వారా ఈ సృష్టికథను ముందుకు నడపవలసిందిగా వేడుతున్నాను.

కర్దముడి నైఖిరికి దేవదేవుడు మరింతగా ముచ్చటపడి ఇలా అన్నాడు. కర్దమా! జరిగే కథ చెబుతాను విను! స్వామంభువమను ఉన్నాడు. అతని భార్య శతరూప. వారిరువురకూ ఒక కుమార్తె ఉన్నది. ఆమె పేరు దేవహూతి! ఆమె నీకు అన్నివిధాలా తగినది! నీ పనిలో నీవుండు! మనవూ, శతరూపా వారి కుమార్తెను వెంటబెట్టుకొని, వారుగా తీసికొని వచ్చి, ఆమెను నీకు కట్టబెట్టి మరీ వెళ్ళగలడు.

ఇలా స్థిరమైన ఇంటివాడవు కాగలవు! దేవహూతి నీకు అన్నివిధాలా కలసిరాగా, ఇక సృష్టికథను నీవు ముందుకు నడపగలవు !

మీకు తొమ్మిదిమంది పుత్రులు కలుగుతారు. వారిని మునిశ్రేష్ఠుల కిచ్చి మీరు వివాహం చేస్తారు. మునిశ్రేష్ఠుల ద్వారా వారు దివ్యమైన సంతతిని పొందుతారు. అలా అలా సృష్టికథ అల్లుకుపోతుంది ఇక !

ఇది ఇలా ఉండగా, మీ దంపతులకు నేనొక కానుకను ఈయదలిచాను. ఆ కానుక ఏమిటో చెప్పనా, అది నేనే! నేను మీ కడుపున మగబిడ్డగా పుడతాను !

నా సృష్టి సంకల్పాన్ని బ్రహ్మదేవుని ద్వారా గమనించుకొని, ఆ సంకల్పానికి ఆరాధనా భావంతో అందివస్తున్న దంపతులు మీరు. అందువలన మీ కడుపున పుట్టాలని సంకల్పించుకొన్నాను.

'మిమ్మలను చూచి ఇప్పుడే ముచ్చటపడుతున్నాను. మీ కడుపున పుట్టి, మీకు కమారుడనయి, మీ ముద్దు ముచ్చటలను కొల్లగా అందుకంటూ ఇంకా ఇంకా ముచ్చటపడతాను. ఈ సృష్టికి అదిదంపతులు మీరు. భూమిపైన తొలిదంపతులు మీరు. దాంపత్యానికే ఒక ఒరవడిని దిద్దగలరు! ఆ ఒరవడిని అందుకొని, భూమిపైన ప్రతి దంపతులూ మీలా ప్రవర్తించిన రోజున ఈ భూమి ఆ వైకుంఠాన్ని మరిపించగలదు! దిగివస్తున్న ఈ సృష్టికి దివ్యమయిన విహారం లభించగలదు! ఈ శుభవేళ మీ దంపతులకు ఇవే నా శుభాశీస్సులు.'

కర్దముని కనులవెంట ఆనందబాష్పాలు జారివారుతున్నాయి. దేవదేవుడు గరుడమీదైన అలా అలా ముందుకు పొగుతున్నాడు. నూతన సృష్టికి ఊపిరిలూద బడుతున్న ప్రాణవడమైన సమయమిది! కర్దముణొక కార్యకర్తగా నిలబడ్డాడు. సృష్టి కార్యమంతా తనమీదుగా దిగివచ్చేటందుకు వీలుగా ఒదిగి వర్తిస్తున్నాడు. అలా ఒదిగి వర్తింపడం చేతకావడానికే ఇలా తనస్సు చేయడమని తెలిసినవాడై తనస్సును కొనసాగిస్తున్నాడు.

కాలం కొద్దిగా గడిచింది. కర్దమునికి దగ్గరతో రథమొకటి ఆగింది. స్వాయం భువమనువు, శతరూపను ప్రక్కనిడుకొని, దేవహూతితో కలసి రథం దిగుతున్నాడు. నారాయణుడే వారిని అలా నడిపించుకొని వచ్చాడని కర్దమునికి అర్థమైంది. ఎదురేగి వారిని ఆహ్వానించాడు. విశ్రమింపజేసి వారికి ఆతిథ్యమిచ్చాడు.

మనువు కర్దమునికి నమస్కరించాడు. నిండుమనస్సుతో కుశల ప్రశ్నలేశాడు. శతరూపనూ, దేవహూతిని కర్దముడికి పతిచయం చేరాడు. దేవహూతిని భిక్షగా స్వీకరించి, గృహస్థుగా రూపొంది, తమకూ, సృష్టికీకూడా ధన్యతను అందించవలసిందిగా కోరాడు.

కర్దముడు వివాహానికి సమ్మతించాడు. అయితే సంతతి కలిగేటంతవరకేకదా గృహస్థాశ్రమం ఏమంటారు? అన్నట్లుగా చూశాడు.

మనువు శతరూపతోనూ, దేవహూతితోనూ సంప్రదించాడు. కర్దముని ఆలోచనకు అందరూ అంగీకరించినట్లు చెప్పాడు. మను దంపతులు కర్దమ, దేవహూతులకు కళ్యాణాన్ని జరిపించారు. ఈ ఘామిపైన జరిగిన తొలి కళ్యాణమది! వారికి కానుక లందించారు, మురిసిపోయారు.

ఇంతలో వారిని విడిచి తాము బయలుదేరవలసిన సమయం ఆసన్నమైంది. మను దంపతులు ఒక పట్టాన కదలలేకపోయారు. అప్పగింతలవేళ అది! అర్ధమైన వేళ అది! కదలలేదు, నిలువలేదు. కదలి కదలి. నిలచి నిలచి. సాగి సాగి, తిరిగి తిరిగి చూస్తున్నారు. కన్నవారి ప్రేమ ఇది! కన్నవారికే తెలిసేది! మనువు శతరూపనూ అనునయిస్తున్నాడు. రథంపైకి ఎక్కిస్తున్నాడు. 'కనిపెంచిన తల్లి, కనిపించడా మళ్ళీ' అన్నట్లు చూస్తున్నది శతరూప. కర్దమ, దేవహూతులు వారే రథం కనబడుతున్నంత వరకూ అలా చూస్తూనే ఉన్నారు. మను దంపతులు పుణ్యక్షేత్రాలవెంట సాగిపోతున్నారు.

కర్దమ దేవహూతుల సహజీవన యాత్ర ప్రారంభమైంది. దేవహూతి కర్దముని కనిపెట్టుకొని చూచుకొంటున్నది. పనిగట్టుకొని సేవిస్తున్నది. భర్తపై తనకు గల ప్రేమను శ్రద్ధగా, భక్తిగా, అర్చనగా, ఆరాధనగా రూపొందిస్తున్నది.

అంతచేస్తూ కూడా ఆమె ఎన్నడూ ఏమాత్రం మలిన స్థితిలో గోచరించడం లేదు. మల్లెపూవులా గుబాళిస్తున్నది. కాకపోతే కొంచెం చిక్కినట్లుగా కనబడుతున్నది.

కర్దముడామెను గమనించాడు. ఆమె సేవకు మెచ్చుకొన్నాడు. ఆమె అలా చిక్కినందుకు నొచ్చుకొన్నాడు. 'దేవీ, నీవు సదాచార పరాయణవు, ధర్మమయ మూర్తివి! మహా పతివ్రతవు! నీవు పొందలేని సుఖముండదు కదా; కనుక నీవు సుఖపడు. సర్వసుఖాలనూ నిండుగా అనుభవించు?' అన్నాడు.



దేవహూతి ఇలా అన్నది. మీ చెంతకు చేరినప్పుడే నా జీవితం ధన్యమైంది. మీ సేవతో నేను పొందుతున్న తృప్తి ఉన్నదే. అది ఈ సుఖాలన్నింటికన్నా మించి నది. అయితే ఈ చిక్కడానికి కారణమొకటి ఉన్నది. దేవదేవుని సృష్టి సంకల్పానికి అనుగుణంగా సంతతిని పొందడంకోసం మనం దంపతులమయ్యాం. సంతతికొరకే కదా, మీరు నన్ను స్వీకరించారు. కనుక ఆ విషయమై శ్రద్ధ పెట్టవలసిందిగా మిమ్మల్ని కోరుతున్నాను.

సంతతికి తగిన సమయం అసన్నమైనదని కర్దముడు గమనించుకొన్నాడు. ఆమెను చూస్తూ ఒక చిరునవ్వు నవ్వాడు. ఆమెకూడా చిన్నగా నవ్వింది. కర్దముడు ఒకసారి చుట్టూ చూశాడు అంతే! ఉద్యానవనాలు వ్యక్తమయినాయి. మహా భవనాలు నిలచి ఉన్నాయి. పరివారకులెందరో బారులు తీర్చారు. ఉపచారాలకు కావలసిన ఏర్పాట్లు దండిగా జరిగాయి. కర్దముడు ఆనందంగా ఆశ్చర్యంగా చూచాడు. అతడి యోగమాయా వైభవాలవి! దేవహూతిపై అతనికి గల ప్రేమకు సంకేతాలివి!

అన్నింటిని దేవహూతికి ఘాపాడు. ఆమె తల ఊపలేదు, ఓహో అనలేదు. సంబరపడలేదు. ఆమెకు భర్త ముఖ్యంగాని అతని సరిసంపదలు ముఖ్యంకాదు. భర్తకన్నా, భర్త పెట్టిపోతలకే విలువ నీయగల అవివేకి కాదామె! అన్నింటిలో నుండి ఆమె అతడివై పేచూస్తున్నది. అతడి మీదుగా వ్యక్తంకాగల సృష్టికార్యం వైపు చూస్తున్నది.

కర్దముడికి ఆశ్చర్యం, ఆనందం! ఆమె ఏకాగ్రతకూ, ఆమె నిశ్చల స్థితికీ అతడు అబ్బురపడ్డాడు. మురిసిపోయాడు. మురిసిపోతూ ఆమెకు దగ్గరయ్యాడు. క్షణాలలో వారిరువురూ ఏకమయ్యారు. రసమయ లోకాలలో విహరించసాగారు.

వారి దాంపత్యం ఫలించింది. వారికి వరుసగా తొమ్మిదిమంది కుమార్తెలు కలిగారు. దంపతులు తల్లిదండ్రులయ్యారు. అలా అవ్వడంలో విశేషమైన అనుభవాన్ని రుచిచూచారు, సంబరపడ్డారు.

ఉన్నట్టుండి ఒకనాడు కర్దముడు అన్నాడు. నేనిక నిష్కమించవచ్చునా ?' అని.

దేవహూతి అతడిలోనికి చూస్తూ ఇలా అన్నది : 'సంతతి కలిగేటంతవరకు మాత్రమే గృహస్థుగా ఉంటాను.' అన్న మీమాట నాకు గుర్తున్నది. కాని, ఒక్క

మాట అడుగుతాను. కలగడంవరకేనా, పెరగడంలో మీ ప్రమేయం లేదా? వీరిని పెంచి పెద్దచేసి. మునిశ్రేష్ఠులకిచ్చి వివాహాలు జరిపించినప్పుడుకదా. కథ ఒక కొలిక్కి వచ్చేది. మరి అప్పుడే వెళ్ళిపోతానంటారేమిటి? ఆ తొందర ఏమి ?

ఇంకొకమాట చెబుతాను ఆలకించండి! సంతతి నిచ్చారు నాగున్నది. మరి నన్ను ఉద్ధరించవద్దా? నాకు తరుణోపాయాన్ని ఉపదేశించవద్దా ? తత్త్వదర్శనానికి కావలసిన దోహదాన్ని మీరు నాకు అందించవద్దా? సంతతి పొందడం ఎంత అవసరమో, మనం ధన్యత చెందడం కూడ అంత అవసరం కదా! సంతతిలో పాలు పంచుకొన్నవారు, ధన్యతలో పాలుపంచుకోవద్దా? ఒకరికొకరు తోడుగా దంపతులు ధన్యత చెందాలి! అప్పుడే వారికి పరిపూర్ణత!

మీరొక పనిచేయండి. నాకు కొంచెం కలిసిరండి! ఈ పిల్లలను పెద్దచేద్దాం! రావలసిన సృష్టికి కావలసినవారుగా వీరిని తీర్చిదిద్దాం! ఈ లోపున మీరుగా నాకు చేయూతనిచ్చి, ఆత్మపథం వెంట నన్ను నడిపించినాసరే, లేదా అలా నన్ను ఉద్ధరించి నడపగలిగిన కుమారుణ్ణి నా కనుగ్రహించినాసరే!

కర్దమునికి దేవహూతిలో వెలుగయిన స్థితి ఒకటి కనబడింది. వెంటనే అతడికి వివాహానికి ముందు నారాయణుడిచ్చిన మాట గుర్తుకు వచ్చింది. దేవహూతి ద్వారా దారిచూపుతున్నది నారాయణుడేనని అతనికి తెలిసింది.

అతడిలా అన్నాడు : దేవీ! నీవు మకుపుత్రికవు. మనస్సును పరమార్థంవెంట నడుపగలిగిన దానవు. నీవు చెప్పినట్లుగానే చేద్దాం! నారాయణుని కొరకు ఇరువురం తపిద్దాం! అతడు మన కడుపున బిడ్డగా దిగి రాబోతున్నాడు. అతడి కొరకొక ఆహ్వానంగా ఈ మన దాంపత్య యజ్ఞాన్ని నిర్వహిద్దాం!

దేవహూతి సంతోషించింది. కర్దమునికి చేరువైంది. నారాయణుడు కర్దముని తేజస్సును వరించాడు. దేవహూతి గర్భాన ప్రవేశించాడు. అప్పటినుండి అన్నీ శుభ శకునాలే! అన్నీ మంగళకరమైన సన్నివేశాలే!

ఒక శుభముహూర్తాన నారాయణుడు వారి బిడ్డగా అవతరించాడు. కపిలునిగా పిలువబడ్డాడు. సకల లోకాలూ సంబరపడ్డాయి. దేవతలనూ, ఋషులనూ వెంటబెట్టుకొని బ్రహ్మదేవుడు ఆ బాలుని దగ్గరకు వచ్చాడు. వచ్చి, ఆ బాలునికి నమస్కరిం

చాడు. కర్దమ దేవహూతులను అభినందించాడు. దేవుని సృష్టికొరకు జీవించిన దంపతులు మీరు! ఆ దేవదేవుణ్ణి సృష్టిలోనికి ఇలా తీసుకొని రాగలారు! మీరు ధన్యులయినారు! మీవల్ల సృష్టి ఉన్యమయింది !

మీ కుమార్తెలకు పరులు పిద్ధంగా ఉన్నారు. వారి వివాహాల జరిపించండి : వారే ద్వారా క్రొత్త తరాలు దిగివస్తాయి! సృష్టితో నిండుదనం వస్తుంది!.. అని చెప్పి బ్రహ్మదేవుడు నిష్క్రమించాడు. కర్దమ, దేవహూతులు కుమార్తెలకు వివాహాలు చేశారు.

దినదిప ప్రకృతిమాన మృత్యువున్నాడు కపిలుడు. ఒక దినాన అతణ్ణి అల్లంత దూరానికి తీసుకొని వెళ్ళి అతని పాదాలకు సమస్కృతీరజ్జు కట్టాడు. 'ప్రభూ! నాకిక శెలవా!.. అని అడిగాడు. కపిలుడు అనుమతించాడు. సాగనంతరము ఇలా చెప్పాడు: నేను ఒక ముని రూపంలో వచ్చానిప్పుడు ! ఆవశ్యకత ఏర్పడినప్పుడు దేవుడే గురువుగా దిగివస్తాడని సకల జనులకు తెలియజెప్పడానికి ఇలా వచ్చాను! అమ్మకు కోవలవినది నేనందించగలను! ఆ దివ్యబోధను అమ్మమీదుగా అందరికీ అందించగలను !

కర్దమడు అలా సాగిపోయాడు. ఎనలేని రృప్తితో సాగిపోయాడు.

దేవహూతి కపిలుడికి చేరుకుంది. తత్వజ్ఞానాన్ని అందించమని అతడిని శరణు వేడింది. తల్లికి కుమారుడు బోధిస్తున్నాడు. కుమారుని బోధకు తల్లి పరవశిస్తున్నది. ఈ భూమిపై నేను మొదటి తత్వబోధ ఇచ్చి !

కర్మ, జానాల మీదుగా భక్తి చేంతకు నడిపించాడు కపిలుడామెను. ఆమెకు అంతర్యామి దర్శనం అందివస్తున్నది.

అంతే! కపిలుడు అంతరానమయ్యాడు. ఆమె నిశ్చేర పోయింది. 'కపిలా, కపిలా! అంటూ ముందుకు సాగింది. చెట్టులో, వృట్టులో అతనికొరకే శెలకసాగింది. అనుచునుండే బ్రహ్మాండం వరకూ అతడినో దర్శించసాగింది. కపిలుడు ఆమె పాలిట అంతర్యామి అయ్యాడు. ఆమెకు అందేవస్తున్న అంతర్యామి అనుభవానికి ఇలా తాను అంతర్యామి కోవడం ద్వారా సరవూరతను అందించాడు. దేవహూతి ఆ దర్శనంతో సాగుతున్నది. ఆ దేవదేవునిలో కలిగిపోతున్నది.



## ధ్రువుని తపస్సు

హ్యాయంభువనువు కుమారుడు ఉత్తానపాదుడు. ఉత్తానపాదుడి భార్యలు సునీతి, సురుచి. సృష్టిసంతటిని సమదృష్టితో పాలించిన ఉత్తానపాదుడు భార్యలను మాత్రం సమదృష్టితో చూడలేకపోయాడు. చిన్నభార్య అయిన సురుచి యెడల మోహితుడయి, పెద్దభార్య అయిన సునీతను నిర్లక్ష్యం చేశాడు.

సునీతి కొడుకు ధ్రువుడు. సురుచి కొడుకు ఉత్తముడు. ఒకనోడు ధ్రువుడు తండ్రి దగ్గరకు వచ్చాడు. అప్పటికే ఉత్తముడు తండ్రిచేత లాలింపబడుతున్నాడు. ఉత్తముణ్ణి తోడపెన కూర్చోపెట్టుకొని మరీ ముద్దుజేస్తున్నాడు ఉత్తానపాదుడు. ధ్రువునికి తాను కూడా తండ్రి తోడపెన కూర్చోనీ, తండ్రిచేత అలా ముద్దు దేయ బడితే బాగుంటుంది అనిపించింది. తండ్రినుండి ఆ ముద్దును అనుభవించుకోరి తండ్రి తొడపైకి ఎక్కి ప్రయత్నం చేస్తున్నాడు ధ్రువుడు.

ఆ ప్రయత్నాన్ని గమనించింది సురుచి, ధ్రువుని ఈసడించింది. 'నీ బ్రతుకుకు తోడు అంతటి అదృష్టమా! అంతటి అదృష్టమేకనుక నీకున్నట్లయితే నీవు నా కడుపుననే పుట్టి ఉండేవాడివి' అని నిఘాళిమాడింది.

ఒక్క షణ్మాసాగి ఇంకా ఇలా తన్నది : ఎందుకని నీకు ఆ అదృష్టం కలుగ లేదో ఆలోచించుకో! అదృష్ట హీనుడవైన నీవు ఇలా వెంకటలాడటం మానుకో! చేతనైతే విష్ణుని పాదాలు ఆశ్రయించు! అప్పటికయినా నీకొకదారి దొరుకుతుంది. నా బిడ్డను చూచి ఈర్ష్యపడి ఏమి లాభం? పో ఇక్కడినుండి. దిక్కెమిటో ఆలోచించు!

సురచి ఇంతగా నిష్ఠారాలాడుతున్నా ఉత్తానపాదుడు కిమ్మనలేదు. చూడనట్లు, వినినట్లు ఊరుకొన్నాడు. పినరల్లి అలా అన్నందుకన్నా, ఇలా ఉండిపోయినందుకు ధ్రువుని మనస్సు ఖోభించింది.

ధ్రువుడు తల్లిని చేరి భోరున ఏడ్చాడు. 'ఇదేమి దురదృష్టమమ్మా మ అని రోదించాడు. పరిచారకుల వలన జరిగినదంతా విన్నది సురుచి. పరిస్థితికి డిల్లించి. తోను ధానికన్నా హీనంగా చూడబడుతున్నది. అయినా సహిస్తూ వస్తా ఇప్పుడిక కొడుకు వంతు వచ్చింది. వారసుడని కూడా చూడకుండా వీడినికూడా ఆరడి పేడుతున్నారు. ఆమె పెద్దపెట్టున నిట్టూర్చింది.

కొద్దిక్షణాల తరువాత ఇలా అన్నది : కుమారా ! మీ పినరల్లి నిజమే నిజమే! మనకు విష్ణుని అనుగ్రహంలేదు. విష్ణుని అనుగ్రహమే నీకుంటే, స్థితి రాదుకదా! నిష్ఠూరంగా చెప్పినా నిజమే చెప్పింది ఆమె. ఎవరికెంత ప్రా ఎవరు చేసేకొన్నది ఎంతో! ఎవరు ఎలాదారికి రావాలో! సరిజూడవలసినవాడు కదా! తప్పేమున్నది? తప్పేమున్నది? అంటూ మరొక్కసారి నిట్టూర్చింది.

కొద్దిక్షణాల తరువాత మళ్ళీ బిడ్డను తేరిపారజూచింది ఆమె. దగ్గరి కొని కొగలించుకొంది. విష్ణుని తలచుకొంటూ డుఃఖంతో మునిగిపోయింది. 'నీ అనుగ్రహం మాపైన లేదా? నిజంగా లేదా ప్రభూ!' అంటూ ఆక్రోశించింది.

'కుమారా! దిక్కులేనివారికి దేవుడే దిక్కు! మనుషులను నిందించడం విష్ణువును ఆశ్రయించడమే మంచిది! విష్ణువును మనసారా తలచుకో! నీకు జరుగుతుంది. నా మాటనమ్ము!' అన్నది.

తల్లిమాటను అందుకొన్నాడు ధ్రువుడు. అటూ ఇటూ చూడకుండా, ఏమీ చెప్పకుండా నడుచుకొంటూ వీధులలోనికి వచ్చేశాడు. వీధులను దాటుక అరణ్యాలను సమీపిస్తున్నాడు. గాయపడిన మనస్సుతో విషుదేవుని తలచుకొ వెక్కి చెక్కి ఏడుస్తున్నాడు. ఆ రోదనలో కన్నులు, ముక్కులు కలసిపోయి చిన్న చిన్న చేతులతో మరల మరల తుడుచుకొంటూ ఇంకా ఇంకా ఏడుస్తూ ఏడుస్తూనే ముందుకు నడుస్తున్నాడు.

నారదునికి ఈ సంగతి గమనికను వచ్చింది. పెంటనే, అతడు ధ్రువుని నిలిచాడు. ధ్రువుడు నమస్కరించాడు. నారదుడు ఆశీర్వాదించాడు. తన హస్తాన్ని ధ్రువుని శిరస్సుపైన ఉంచి మరీ ఆశీర్వాదించాడు.

అయిదేళ్ళ బాలుడవు! ఆశ్చర్యపరుస్తున్నావు. అభిమాన ధనుడవు. అవమానానికి ఇంగగా ఊగిపోతున్నావు క్షత్రీయుని బిడ్డవనిపించావు. కాని ఒక్కటి ఆలోచించావా? చిన్నపిల్లవాడవు. సమస్త సుఖభోగాలనూ వదులుకొని ఇలా వస్తున్నావు. ఈ అరణ్యవాసానికి తట్టుకోగలవా? ఆట పాటలలో తేలియాడవలసిన వయస్సు నీది! ఎంత అవమానం జరిగితేమాత్రం ఇలా వచ్చేస్తావా? అవమానాలను పట్టించుకోవలసిన వయస్సేనా ఇది!

పోనీ నీది వయస్సును మించిన మనస్సనుకొందాం! వయసుతో నిమిత్తం లేకుండా వివేకం నీలో వెలిగింది అనుకొందాం. అప్పుడయినా నీ వెలా ఆలోచించాల్సి ఎదో ఎప్పుడోచేసి ఉంటారు. దానిని ఇప్పుడిలా అనుభవిస్తున్నాం. అనుకోవాలి. ఈ లోకంలో చాలామంది అలాగే అనుకొంటున్నారు, సరిపెట్టుకొంటున్నావు. సర్దుకుపోతున్నారు.

అలాకాదు. ఇవన్నీకాదు. నేను మోక్షాన్నే సాధించదలచాను. అంటావా. దానికోసం ప్రయత్నిస్తున్నవారు ఎందరెందరో ఉన్నారు. అలా ఉన్నవారిలో చాలామంది ఇంతకూ తాము ఆ మోక్షాన్ని పొందినదీ, లేనిదీ చెప్పలేకపోతున్నారు.

ఒక సూక్ష్మం చెబుతాను నీకు. మోక్షం పొందడానికి భాగవతమార్గం అవసరం. భాగవత మార్గాన సాగుతున్నవాడు తనకన్నా ఉన్నత స్థితిలో ఉన్నవాడిని చూచి సంలోషించాలి. తన స్థాయిలో ఉన్నవాడితో మైత్రి చేయాలి. తన స్థాయికి రాలేకపోతున్నవాడిని చూచి జాలిపడాలి!

నారదుని మాటలన్నీ విన్న ధ్రువుడిలా అన్నాడు : మీరు చెప్పిన మార్గం బాగున్నది. ఉన్నట్టుండి నేనంత భాగవతుడిని కాలేను. నా మనస్సు దెబ్బతిన్నది. గాయపడింది. ఆ పడినగాయం విషస్పర్శను బాషధంగా కోరుకుంటున్నది. అంత వరకు చెప్పగలను.

ఇంకా చెబుతాను. నాలో పట్టుదల పెరిగింది. ఉన్నత స్థితిని సాధించి తీరాలన్న కాంక్ష రగిలింది. తపో ఒప్పో ఆ కాంక్షను విషదేవుని ముందు ఉంచదలచాను. మూడు లోకాలకన్నా ఉన్నతమైనదీ ఎన్నటికీ చెదిరిపోనిదీ, అలాంటి స్థితి నా మనస్సు కోరుతున్నది. ఉన్నమాట ఇది :

జరిగిన అవమానానికి పగబూని తోటివారితో పోరాడటంకన్నా పట్టుదలతో దైవాన్ని సాక్షాత్కరింపజేసికొని కావలసినదేదో అతడినుండి పొందడమే మంచిదని పించింది నాకు.

ఈ నా స్థితి ఏమిటో నాకు తెలియదు, నేను భక్తుడనో, కానో కూడ నాకు తెలియదు. మనుషులు నాకు లేకుండా చేసిన దానికోసం దేవుణ్ణి అడగడానికై పోతున్నవాడిని నేను. మనుష్యులెవ్వరూ ఊహించనట్టి దివ్యస్థితిని దేవునినుండి పొందాలని అభిలషిస్తున్నవాడిని.

మీరు మహాత్ములు. బ్రహ్మమానస పుత్రులు. బ్రహ్మదేవుని తొడపైన సావధానంగా కూర్చోని ముద్దు ముచ్చటలన్నీ పుష్కలంగా అనుభవించినవారు. అలాంటి మీరు నన్నాశీర్వాదించండి. నాకు మేలు జరుగుతుంది. ఇదే మీకు ప్రదక్షిణం చేస్తున్నాను. మీరు నా విజయాన్ని ఆకాంక్షించండి! మీరు కనబడటమంటే దేవుని చెంతకు చేర్చేట్టి దారి కనబడటమే! నేను ధన్యుడను;

నారదుడు అబ్బురపడ్డాడు. అతని ఋజుత్వానికి ముచ్చట చెందాడు. 'బాలకా! యమున ఒడ్డుకు చేరికో! అక్కడ మధువనమున్నది, స్నానసానాలకు యమున! తపస్సాధనకు మధువనం!

నీ పట్టుదల దొడ్డది. నీ సంకల్పం గొప్పది. వేదాధ్యయనాదులు చేయరేదనీ. ఉపపానా నైఖరులు తెలిసికొనలేదనీ నీవు జాధపడవలసిన పనిలేదు. ఏకాగ్రత చెందిన నీ మనస్సే నీకు దారి చూపగలదు. మనస్సును గమనించు. మనస్సుతో ఉచ్చాస్య నిశ్వాసలను గమనించు! ఆ ఉచ్చాస్య నిశ్వాసల వెంట హృదయస్థుని చేరికో!

అప్పుడు లోపలా, వెలుపలా అంతటా అతడే గోచరిస్తాడు. నిన్ను కరుణిస్తాడు, పిల్లవాడివయినా గట్టివాడిని. వెళ్ళిరా! సాధన సాగించు. లక్ష్యాన్ని సాధించు! నీకిక శుభమవుతుంది.

ధ్రువుని ఆట తపస్సుకు సాగనంపి. ఇటు ఉత్తానపాదుని చేరుకొన్నాడు నారదుడు. భిన్నుడయి ఉన్నాడు ఉత్తానపాదుడు. ధ్రువుని తలచుకొని, తలచుకొని దుఃఖపడుతున్నాడు. నారదుడతణ్ణి సేదతీరమన్నాడు,

నారద మునీంద్రా! ఈ నా సంకట పరిస్థితిని గమనింపారుకదా! భార్య యెడల వ్యామోహితుడనయి బిడ్డను దుఃఖపెట్టినవాడిని. అటూ, ఇటూ చెప్పలేక అతడిని

అరణ్యాల పాలుజేసినవాడిని. అరణ్యాలలో నా బిడ్డ ఏనుయిపోతాడో ఏమో? మళ్ళీ చూడగలనన్న నమ్మకం నాలో కలగడంలేదు. మునీంద్రా! చిక్కుకున్న మనస్సుతో చిక్కులు కొనితెచ్చుకొంటున్న నన్ను చూశారా !

నారదుడిలా అన్నాడు : రాజా! చూడగా ఇదంతా వాసుదేవుని ప్రణాళికగా ఉనిపిస్తున్నది. అలాడు తలచుకోవాలేగాని మన అవలక్షణాలను కూడ అవలీలగా సద్వినియోగం చేయగలడు. ధ్రువడు భద్రంగా ఉన్నాడు. తపస్సులో ఉన్నాడు. నిష్ఠు సాక్షాత్కారాన్ని పొంది మరలి వస్తాడు. నీవు దుఃఖించవలసిన పనిలేదు. నీవు కూడ విష్ణుస్వామంలో నిలబడు! రాజ్య పాలనపై శ్రద్ధపెట్టు. వివేకమనే దీపం వెలిగిందిపుడు. ఈ దీపాన్ని ఇలా వెలుగనీ! నీకిలా ముందుదారి చూపనీ! ఉపకరణాలు ఒరుసుకొన్నప్పుడు అగ్ని రగులుతుంది. సన్నివేశాలు ఒరుసుకొన్నప్పుడు వివేకం వెలుగుతుంది. ఈ వెలుగునిక నిలుపుకో! అంటూ నారదుడు బయలుదేరాడు.

ధ్రువుని తపస్సు తీవ్రంగా సాగుతోంది. అన్నపానాల ఆవశ్యకత దానికదిగా కనిపిస్తోంది. మొదటి నెలలో మూడు రోజుల కొకసారి కాస్తంత వెల్లగపండు గుఱ్ఱ తీసికొన్నాడు. రెండవ నెలలో ఆరురోజుల కొకసారి కాసిని ఎండుటాకులు స్వీకరించాడు. మూడవ నెలలో తొమ్మిది రోజుల కొకసారి కొద్దిపాటి నీటిని త్రాగి ఉన్నాడు. నాలుగవ నెలలో ప్రాణాయామ పరాయణుడయి పన్నెండు రోజులకొకసారి తగుమాత్రంగా వాయుభక్షణం చేశాడు. ఒంటి-లిపై, క్రమంగా ఒంటివేలిపై నిలబడి తపస్సు చేయసాగాడు. కదలని కిలలా గోచరించాడు.

మనస్సు ఇంద్రియాలను స్వీకరించింది. ఉచ్ఛ్వాస నిశ్వాసల వెంట హృదయాన్ని సమీపించింది. హృదయస్థునిలో కరిగిపోయింది. హృదయం విశ్వరూపుడయిన నారాయణునితో తాదాత్మ్యస్థితి చెందుతుంది. సకలసృష్టితో అతనికి తాదాత్మ్యస్థితి వచ్చింది.

భూమి ఒక ప్రక్కకు ఒరిగింది. దిగ్గజాలు అటూ అటూ వత్తిగిల్లుతున్నాయి. దిక్పాలకుల స్థితి చిత్రంగా ఉంది. ధ్రువుడు ఊపిరి తీసికొన్నప్పుడు మాత్రం వారికి ఊపిరి ఆడుతోంది. ధ్రువుడు శ్వాస నిలిపినప్పుడు వారికి ఇక శ్వాస అందడంలేదు. ఇలా సృష్టి కదలికలు అతని కదలికలపైన ఆధారపడ్డాయి. అదీనిబట్టి సృష్టి అన్న స్థితి వచ్చింది. దేవతలు, ఋషులు నిష్వేరపోయారు. దేవదేవుని చేరి మొరబెట్టారు.



దేవదేవుడు ముచ్చట పడ్డాడు. ద్రువునివైపుకు కదిలాడు. ద్రువుని కనుల ముందు మెదిలాడు. తన చేతిలోని శంఖువుతో ద్రువుని బుగ్గను నిమిరాడు దానితో దేవస్థితినుండి జీవస్థితికి వచ్చాడు ద్రువుడు. ఇంతవరకూ అనుభవించిన నారాయణ స్థితిని నోరార కీ రించాడు. ఆ అనుభూతిలోని గాఢతకు దేవదేవుడు సంతసించాడు. 'ఎంతలో ఎంత దర్శనాన్ని పొందాడీ ద్రువుడు!' అని మురిసిపోయాడు.

బాలకా ! నీ జీవనయాత్ర సాగిన తీరును గమనించాను. నీవు ఉద్దేశించిన లక్ష్యాన్ని నీకు అనుగ్రహిస్తున్నాను. మూడులోకాల కావల ప్రళయంలో కూడా చెదరని దివ్యపదం ఒకటి ఉన్నది. ఆ దివ్యపదాన్ని నీ కనుగ్రహిస్తున్నాను. ఇక పైన అది ద్రువపదంగా ప్రసిద్ధి చెందుతుంది. సృష్టి మొత్తానికి ద్రువస్థితిని అందిస్తుంది !

ద్రువా : నీవిక తల్లిదండ్రులను చేరుకోవలసి ఉంది. తండ్రికి అండగా నిలచి అతడినుండి రాజ్యాన్ని అందుకోవలసి ఉంది. ఇరవై ఆరువేల సంవత్సరాలపాటు దివ్య వైభవంతో రాజ్యపాలనచేసి, అప్పుడు ద్రువపదానికి చేరికొని శాశ్వతమూర్తివై వెలుగొందవలసి ఉంది.

జరుగనున్న కథలోని మరికొన్ని అంశాలు చెబుతాను విను. మీ తండ్రి పెద్దవాడయి బాధ్యతలు నీకు అప్పజెప్పి తాను అరణ్యాలకు వెళ్ళిపోతాడు. మీ తమ్ముడు, ఉత్తముడు వేటకని వెళ్ళి యజ్ఞుని చేతిలో చనిపోతాడు. మీ పినతల్లి సురుచి కుమారుని కొరకు దుఃఖిస్తూ, అరణ్యాలకు వెళ్ళి అక్కడ కార్పిచ్చులో పడి కాలిపోతుంది. మీ తల్లి మాత్రం నీకు తోడు నీడగా ఉంటూ, నీ సుఖ సంతోషాలలో తాను పాలుపంచుకొంటుంది. నీవిక వెళ్ళరా ! నీకు శుభమవుతుంది.

నారాయణుని ఆశీస్సులను అందుకొని ద్రువుడు రాజ్యానికి బయలుదేరాడు. దేవదేవుని మాటలు అతనికి గుర్తుకు వస్తున్నాయి. అతని మనస్సులో అసంతృప్తి ఒకటి కలుగుతోంది. విజయంవేరు, తృప్తివేరు. అతడు విజయాన్ని సాధించాడుగాని తృప్తిని పొందలేదు అని తెనిసికొన్నాడు.

దేవదేవుని సాక్షాత్కారం కోసం జన్మల తరబడి తపస్సు చేస్తున్నవారున్నారు. అలాంటిది ఆరు నెలలలోనే ఆ దివ్యదర్శనం లభించింది. అంతటి సాక్షాత్కారం లభించినప్పుడు మోక్ష స్థితిని పొందితే ఎంత బాగుండేది ! కాని మనస్సు విజ

యాన్ని ఆకాంక్షించింది. గతకాలస్త్రోత్రాలోచనను అది వదులుకోలేక పోయింది. కనుకనే ఇదీ అని అడగకపోయినా దేవదేవుడు అదే ఇచ్చి పంపించాడు.

పొందేంతవరకు బాగున్నదిగాని, ఇప్పుడలా అనిపించడం లేదు. తమ్ముణ్ణి గురించి బాధ కలుగుతోంది. విన తల్లిని గూర్చి జాలి కలుగుతోంది. వారిని గూర్చిన ప్రతి భావాన్ని ఇంతవరకూ విడువలేకపోయినందుకు మనస్సు సిగ్గు పడుతోంది. ధ్రువుని మానసిక పరిణామం ఇలా ఉంది.

ఉత్తానపాదుడు తన వారందరితో కూడి ధ్రువునికి ఎదురు వస్తున్నాడు. తన వారందరినీ ఒక్కసారిగా అలా చూచి ధ్రువుడు కదిలిపోయాడు. అపురూపమయిన ఆ స్వాగత సత్కారాలకు ధ్రువుడు అబ్బురపడ్డాడు. ధ్రువుడు తండ్రి పాదాలకు నమస్కరించాడు. ఉత్తానపాదుడు ధ్రువుణ్ణి కౌగలించుకొన్నాడు. వినతల్లి సురుచి ధ్రువుణ్ణి ఎత్తి ముద్దాడింది. తమ్ముడు ఉత్తముడు నిజంగా ఉత్తముడయి ధ్రువునికి ఒదిగిపోయాడు. తల్లి సునీతి ఈ దృశ్యాలకు తన్మయత్వాన్ని చెందుతూ తనయుణ్ణి దీవించింది. లోకమంతా ఏకంగా కనబడుతోంది. జగత్తంతా ప్రేమమయంగా భాసిస్తోంది. ధ్రువుడు అందరికీ అయినవాడయ్యాడు. విష్ణుదేవుడు అపునన్న వాడిని లోకస్తులెవరు కాదంటారా! అన్నట్లుగా ఉంది ఆ దృశ్యం.

ఎదిగివస్తున్న ధ్రువుని చూచి పొంగిపోతున్నాడు ఉత్తానపాదుడు. దేహంతో పాటు గుణసంపత్తి కూడా ఎదుగుతూ వస్తున్న ముచ్చట అది! అందుకే ఆ తండ్రికి అంత పారవశ్యం! అందుకే, అన్నివిధాలా అతడు ఎదిగి వస్తున్నందుకే! అతడందుకే ఎదురు చూస్తున్నాడు. పరిపూర్ణుడయిన తన బిడ్డకు రాజ్యాన్ని అప్పగించేందుకే ఎదురు చూస్తున్నాడు. ధ్రువుని పట్టాభిషిక్తునిజేసి, పరమార్థ దృష్టితో అరణ్యాల వెంట సాగిపోయాడు. ఉత్తానపాదుడు తనను మించిన వాడికి తన రాజ్యాన్ని అప్పగించానన్న సంతృప్తి అతనిది! ఇక అతడు వెనుదిరిగి చూడలేదు. ఆ అవసరం అతనికి కనిపించలేదు.

చక్రవర్తి అయిన ధ్రువుడు వివాహితుడు కూడ అయ్యాడు. శింశుమార ప్రజాపతి కుమార్తె 'భ్రమి' అతని మొదటి భార్య. వాయుదేవుని కుమార్తె 'ఇలాదేవి' అతని రెండవ భార్య. భ్రమికి ఇద్దరు కుమారులు కలిగారు. కల్పుడు. వత్సరుడు. ఇలాదేవికి ఒక కుమారుడు. ఒక కుమార్తె. ఉత్కళుడు, మనోహర.

ఇలా ద్రువుడు నిండయిన గృహస్థుగా నిలబడి వసుధైక కుటుంబ భావన కలిగి సర్వులనూ తరుగని ప్రేమాభిమానాలతో సాకుతూ, పాలించసాగాడు.

ద్రువుని తమ్ముడయిన ఉత్తముడు వివాహమాడలేదు. ఒకనాడతడు వేటకని బయలుదేరి పోయాడు. హిమాలయ ప్రాంతంలో ఒక యక్షుడిచేత చంపబడ్డాడు. ఆ వార్త తెలిసి అతని తల్లి సురుచి పట్టరాని ఆవేదన చెందింది. అరణ్యాలను పట్టిపోయింది. అచ్చట కార్చిచ్చులో పడి కాలిపోయింది.

ఈ సన్నివేశాలను చూచి ద్రువుని చిత్తం ఒక్కసారిగా చలించింది. అతని లోని మమకారం పెల్లుబికింది. తీవ్ర రోషంతో హిమాలయ ప్రాంతానికి బయలుదేరి వెళ్ళాడతను. అతనికి యక్షుల అంతు చూడాలనిపించింది. అలకా పట్టణం సమీపానికి చేరి, శంఖాన్ని తీవ్రంగా పూరించాడు. ఆ శంఖనాదానికి యక్ష వనితలు భయకంపితులయ్యారు. యక్షులు మాత్రం నానావిధ ఆయుధాలతో ద్రువునిపైకి త్రోసుకువచ్చారు.

యుద్ధం భీకరంగా సాగుతోంది. ద్రువుచొక్కడే, యక్షులెందరో ! అయినా యక్షుల నుదుళ్ళు చిట్లుతున్నాయి. ద్రువుడి తాకిడికి వాళ్ళు తట్టుకోలేకపోతున్నారు. సొమ్మసిల్లి పడిపోతున్నారు. అలా పడిపోతూనే అతని పరాక్రమాన్ని చూచి ఆశ్చర్య పడిపోతున్నారు కూడా !

ఇక ఇలా లాభంలేదని యుద్ధంలోనికి తమ్మ మాయలను ప్రవేశపెట్టారు. యక్షులు, సింహాల గుంపులు, పులుల బృందాలు, ఏనుగుల మందలా అలా ఘోరమైన వచ్చేస్తున్నాయి. అన్నీవైపుల నుంచి నముద్రం అలాలేచి వచ్చేస్తున్నది. రక్తాలు, మలమూత్రాలు జల్లులయి మూంచి వేస్తున్నాయి. ద్రువునికి ఏమీ పొల్లుపోవడం లేదు.

ఇంకరో అల్లంత దూరాన ఉన్న మున్నులు, ఈ స్థితిని గమనించారు. 'మనూ, మనూ !' అని మంత్రాన్ని స్మరించారు. 'నాయనా ! విశ్వాన్ని విష్ణువుగా చూసిన వాడివి నీవు ! విష్ణువుకన్న వేరులేదని తెలిసినవాడివి. ఒక్కసారి విష్ణువును చూడు. ఇక ఈ మాయలుండవు. నీ నామ రూపాలలో కూడా విష్ణువునే చూడు.' అప్పుడు నీ రూపాన ఉండి యుద్ధం చేస్తున్నది కూడా విష్ణువేనని తెలుస్తుందో అని ఉద్బోధించారు. ఆ ఉద్బోధను అర్థమొన్నాడు ద్రువుడు. ఇక విష్ణువును స్మరించాడు. ఇక మాయలు లేవు. యక్షులు మిగిలారు.

మళ్ళీ యుద్ధం సాగుతోంది. యక్షుల తలలు తెగిపడుతున్నాయి. యక్షుల రక్తం జల్లులయి కురుస్తోంది, చెవులు, ముక్కులు, గుట్టలు, గుట్టలు! యక్షులకు ఏమీ పాలుపోవడం లేదు.

ఇంతలో స్వాయంభువ మనువు గోచరించాడు ధ్రువుడు అతనికి విరస్సు పంచి నమస్కరించాడు. మనువు ఇలా అన్నాడు : నాయనా! నీవు మను వంశం వాడివి. ఈ రోషం నీకు తగదు. ఈ యుద్ధాన్ని ఇక విరమించు, ఈ నా మాట మన్నించు!

నీ తమ్ముణ్ణి చంపినవాడు ఒక యక్షుడు అందుకు నీవు ఇందరు యక్షులను చంపుతున్నావు. పోనీ, ఇలా చంపడం వలన పోయిన నీ తమ్ముడు తిరిగివస్తాడా? ఒక్కసారి ఆలోచించు!

ఒక్క తమ్ముణ్ణి కోల్పోయి, మమకారం రగిలించిన రోషావేశంతో ఇంత మందిని నరికివేస్తున్నావు. మరి ఈ యక్షులు ఇంతమందిని కోల్పోతున్నారు. వారు నీ మీదకు రాకుండా ఎలా ఉండగలరు! ఇది కూడ ఆలోచించు!

మమకార పాశాలనుండి ఈ వలకు వచ్చి ఒక్కసారి గతాన్ని స్మరించు! చిన్ననాడు, అయిదేళ్ళ వయస్సున నీవు చేసిన రవస్సును గూర్చి ఆలోచించు! అప్పుడు నీ తపస్సు ఎలా సాగింది? విష్ణువు కానిది ఈ విశ్వంలో ఏదయినా ఉన్నదని నీకనిపించిందా? అలా కనిపించిందా! నీవు విశ్వంతో తాదాత్మ్యం చెందావు గుర్తుందా? విశ్వరూపుడయిన విష్ణువుతో తాదాత్మ్యంచెందావు గుర్తుందా! నీ కదలిక విశ్వానికి కదలికగా, నీశ్వాస విశ్వానికి శ్వాసగా సాగింది, నడిచింది, అవునా!

ఒక్కసారి ఆ దివ్య స్థితిని స్మరించు! కర్తవ్యం నీకే బోధపడుతుంది. నీ తమ్ముడు మరణించడానికి యక్షుడొక నిమిత్తమాత్రుడని నీకే తెలిసివస్తుంది.

ధ్రువుడు అనుభూతి లోకాలలోనికి ప్రవేశిస్తున్నాడు. మనువు అందించిన స్మృతితో గత వైభవాన్ని అందుకొంటున్నాడు. తమ్ముడు ఇలా యక్షుని వాతపడి మరణిస్తాడని దేవదేవుడు చెప్పిన వాక్యాన్ని స్ఫురణకు తెచ్చుకొంటున్నాడు.

మనువు సంతసించాడు : ‘నాయనా! కుబేరుని ఆశీస్సులు కూడా అందుకో!’ అని చెప్పి తాను నిష్క్రమించాడు. మనువటు వెళ్ళగానే కుబేరుడు ధ్రువుని కనుల ముందు నిలిచాడు. ధ్రువుడు కుబేరునికి నమస్కరించాడు.

“తాతగారి ప్రేరణతో రోషాన్ని విడిచిపెట్టావు నీవు. ధ్రువుడా, నిన్ను నూస్తుంటే నాకు సంతోషంగా ఉంది. స్వయంగా అభినందించాలని ఇలా వచ్చాను. జరుగవలసినదేదో జరిగింది. నీ తమ్ముడు మరణించడానికి ఈ యక్షుడు నిమిత్తమాత్రుడు. ఈ యక్షులు ఇందరు తెగిపడటానికి నీవూ నిమిత్తమాత్రుడవు. కనుక చింతింపవలసిన పనిలేదు. అందివస్తున్న అంతర్యామి అనుభవంలో ఇక ముందుకు సాగు ! అంటూ కుబేరుడు ధ్రువుని సాగనంపాడు.

ధ్రువుని పరిపాలన ఒక మహత్తరమైన అర్చనా విశేషంగా సాగుతున్నది. ప్రజలందరూ పరమాత్మ స్వరూపులుగా దర్శిస్తూ, వేవిస్తున్నాడు ధ్రువుడు. పరిపాలన పవిత్రమయిన పూజగా నిర్వహిస్తున్నాడు. దానితో అతనికి జీవితమే పవిత్రమయిన పూజా కార్యక్రమంగా రూపొందింది, అంతా విష్ణుమయం ! ప్రేమమయం ! అనుభూతిమయం, ఆనందమయం !

కాలం జరిగినట్లు లేదు. కాని జరిగిపోయింది. వేల సంవత్సరాలు జరిగి పోయింది. ఇంతలో ధ్రువునికి పిలుపు వచ్చింది. ఇంటి ముంగిట విమానమొకటి ఆగింది, విష్ణుని అనుచరులందరూ ధ్రువుని ఆహ్వానిస్తూ నిలబడి ఉన్నారు. ధ్రువుడు విమానమెక్కాడు. ‘చూ తల్లి ఎక్కడ ఉన్నది?’ అన్నట్లు చూశాడు. ‘ఇదిగో ఇక్కడ మీ ముందు ఉన్నది.’ అన్నట్లు చూపారు విష్ణుదూతలు. తల్లి బిడ్డను చూచి ముచ్చట పడింది. ధ్రువుడు తల్లిని చూచి ఆనందపడ్డాడు.

విమానం కదిలింది. పైకి లేచింది. గ్రహ మండలాలను దాటింది, మూడు లోకాలనూ దాటింది. ఆ పై నున్న హరి పదానికి చేరుకొంది.

ధ్రువుడక్కడ స్థిరపడ్డాడు. అతడక్కడ స్థిరపడటంతో ఈ సృష్టికి కూడ ఒక స్థిరత్వ మొచ్చింది. ధ్రువుడున్నచోట ధ్రువపదమయింది. ధ్రువుని గాఢ భాగవత గాఢగా రూపొందింది. తరచుగా ప్రజలను తరింపజేస్తూ వస్తున్నది.



# ప్రహ్లాదుని పరమప్రేమ

విష్ణుదేవుని చేతిలో హిరణ్యాక్షుడు హతుడయ్యాడు. ఆ వార్త తెలిసి హిరణ్యకశిపుడు ఉగ్రుడయ్యాడు. రోషావేశాలతో ఊగిపోయాడు. రాక్షసులందరినీ రావించాడు వారిని రెచ్చగొట్టాడు. సృష్టిలోని మంచినంతా కొల్లగొట్టమన్నాడు. మంచిని కొల్లగొడితే విష్ణువు కలగజేసికొంటాడు. ఆ కలుగజేసికొంటున్న క్షణాలలో అతణ్ణి మనం మట్టుపెట్టవచ్చు. ఇది అతడి ప్రణాళిక !

రెచ్చిన రాక్షసులు అన్ని దిక్కులకూ దూసుకుపోతున్నారు. నగరాలు, పట్టణాలు, పల్లెలు, క్షేత్రాలు, పాకలు, ఆశ్రమాలు దగ్ధం చేసికొంటూ వెళ్ళిపోతున్నారు. గుడులు, గోపురాలు, కోనేళ్ళు, ప్రాకారాలు, చలివేంద్రాలు, పర్వతాలకు కాలద్రోసు కొంటూ వెళ్ళిపోతున్నారు. గో, బ్రాహ్మణులను హింపిస్తూ, వేదమార్గాలను కాలరాస్తున్నారు. భూమి అల్లకల్లోలమయిపోతున్నది. స్వర్గం చెల్లా చెదరపుతున్నది. మానవులు హాహాకారాలు చేస్తున్నారు. దేవతలు భయస్థులయి అడవులవెంట పరుగులు తిడుతున్నారు.

అటు రాక్షసులను అలా అన్నివైపులకూ పంపి, ఇటు తమ్ముని శరీరానికి ఉత్తర క్రియలు నిర్వహించాడు హిరణ్యకశిపుడు. అతని శరీరానికి తోడుగా భూమి మొత్తం దగ్ధమవుతోందా అన్నంత స్థితిని సృష్టించాడు.

అటుపైన దుఃఖిస్తున్న బంధువులను చేరికొన్నాడు. గర్భశోక మనుభవిస్తున్న తల్లిని చూచాడు. వెక్కి వెక్కి ఏడుస్తున్న తమ్ముని భార్యలను చూచాడు. వారితో శ్రుతికలిపి రోదిస్తున్న బంధువర్గాన్ని చూచాడు. వారిని ఓదార్చడం అవసరం అనిపించిందతనికి.

తల్లిని అనునయిస్తూ ఇలా అన్నాడు : అమ్మా! దుఃఖపడకు. నామాట విను! వేసవికాలం వస్తుంది. చలివేంద్రాలు పెడతారు. దాహార్తులయిన జనులు గుంపులు గుంపులుగా ఆ చలివేంద్రాల దగ్గరకు చేరుతారు. దాహం తీర్చుకొంటున్న ఆ కాసేపూ ఒకరి నొకరు పలకరించుకొంటారు. అంతలోనే చుట్టరికాలను కలుపుకొని ఆత్మీయంగా ముచ్చటలాడుకొంటారు. ఇంతలో దాహం తీరుతుంది. ఎవరి దారిని వారు వెళ్ళిపోతారు. అమ్మా! ఈ భూమి ఆ చలివేంద్రం లాంటిది. మనమందరం అలా కలుసుకొంటున్న వాళ్ళం. ఉన్నప్పుడు ఆనందించడంలో తప్పులేదు. ఊరికే ఉచ్చులు బిగించుకొని ఇలా దుఃఖపడకూడదు.

నిజానికి ఇదంతా అంతర్యామి లీల ! ఈ దేహాలు అతడినుండి వ్యక్తమవుతున్నాయి. మళ్ళీ అతడిలోనికి కలసిపోతున్నాయి. ఆ వచ్చిపోయే లోపుల ఒకరి కొకరు ఇచ్చిపోతున్నవే ఈ ముద్దు ముచ్చట్లు !

ఆ మాటలకు తల్లి కొంత కుదుట పడిందని అతడు గమనించాడు. తమ్ముని భార్యలు మాత్రం ఇంకా దుఃఖపడుతూనే ఉన్నారు. తీవ్రంగా దుఃఖపడుతున్నారు.

హిరణ్యకశిపుడు మరదళ్ళవైపుకు తిరిగాడు. మీకొక కథ చెబుతాను. ఒకానొకప్పుడు సుయజ్ఞుడనే రాజు ఉండేవాడు. అతడు శత్రువుల చేతిలో చనిపోయాడు. అతని రెండు చేతులు తెగి అటూ, ఇటూ పడ్డాయి. మధ్యలో మొండెం పడి ఉంది.

రాజు మరణించాడన్న వార్త తెలిపి రాజులందరూ అక్కడకు చేరికొన్నారు. దుఃఖంతో గొంతెత్తి ఏడవసాగారు, కాలం గడుస్తున్నదిగాని వారి దుఃఖం ఆగడం లేదు. ఇక లాభం లేదని యముడు ఒక బాలుడి వేషంలో అక్కడకు వచ్చాడు. వారి చెంతకు చేరి ఇలా అన్నాడు : రాజు ఇంకా ఇక్కడ ఉన్నాడంటారా ? ఇక్కడ ఉన్నది రాజా, రాజు దేహమా? ఒక్కసారి ఆలోచించండి! రాజులేడు వెళ్ళిపోయాడు ఎప్పుడో వెళ్ళిపోయాడు, ఎప్పుడు వెళ్ళిపోయాడో మీకు తెలియదు. కనీసం ఆ వెళ్ళిపోతున్నప్పుడు మీకు తెలిసి ఉంటే, ఆ కాసేపూ మీరు దుఃఖించగలిగి ఉంటే కొంత బాగుండేది. అది ఎలాగూ జరగలేదు. ఇప్పుడు ఈ దేహాందగ్ర కూర్చొని ఎంత ఏడ్చినా ఏం లాభం ?

పోనీ మీరు చేస్తున్న రోదనలు ఆ రాజుకు వినబడుతున్నాయంటారా ? ఆ అవకాశం లేదు. అతడు గాలిలో గాలిగా ఉన్నాడు. మీ రోదనలు వినలేడు.

పోనీ ఇంకొంచసేపు వీడిస్తే అక్కడు తిరిగి వస్తాడంటారా ? రాడని మీకు వెలుసుకదా! మరి ఈ వీడవడంలో అర్థమేమిటి ?

బాలుడుగా మాట్లాడుతున్న ఆ యముని మాటలు ఆ రాణులమీద పనిచేశాయి. వాళ్లు దుఃఖించడం మానారు. రాజు శరీరానికి ఉత్తర క్రియలు జరిపించారు.

ఇలా చెప్పి హిరణ్యకశిపుడు తమ్ముని భార్యలపైపు చూచాడు. వాళ్లు తేరు కొంటున్నట్లు గమనించాడు. ఇక అక్కడినుండి తాను కదిలాడు.

తల్లినీ, మరదళ్ళనూ ఓదార్చి వచ్చాడుగాని తన మనస్సును పూత్రం ఊరుకో బెట్టలేకపోతున్నాడతను. మనస్సు తమ్ముని గురించి ఆలోచిస్తోంది. తమ్ముడు మృత్యు డయ్యాడని ఆలోచిస్తోంది. తాను మృతి చెందకూడదని కూడ ఆలోచిస్తోంది. ఆ ఆలోచన మధనంగా మారింది. ఆ మధనం తపస్సుకు దారితీసింది.

అరణ్యాలను చేరి తపస్సును ప్రారంభించాడు హిరణ్యకశిపుడు. బ్రహ్మ నుద్దేశించి తపస్సును చేస్తున్నాడు. ఈ శరీరాన్ని ఇచ్చింది అతను. దీన్ని దెబ్బతిన కుండా చూడగలిగినవాడు కూడా అతనే! అని అనిపించిందరనికి.

తపస్సు తీవ్రంగా సాగుతోంది, అతనిచుట్టూ పుట్టలు పెరిగాయి. పుట్టలకు చుట్టూ చెల్లు ఎదిగాయి, అతని శరీరాన్ని కండచీమలు పట్టి పీకుతున్నాయి. శరీరం చీలి ఖండఖండాలుగా కనబడుతున్నది. తపస్సు భయంకరంగా సాగుతున్నది.

ఆ తపస్సుకు బ్రహ్మ దేవుడాశ్చర్యపడ్డాడు. హుటాహుటిని హిరణ్యకశిపునికి సాక్షాత్కరించాడు. శిథిలమవుతున్న అతని శరీరంపైన రస కమండలంలోని జలాలను జల్లాడు. దానితో హిరణ్యకశిపునికి పూర్వపురూపు వచ్చింది. తపస్సువల్ల అంది వచ్చిన శోభ అందుకు తోడయ్యింది. అతడు వెలుగుతున్నాడు. అలా వెలుగుతూ బ్రహ్మదేవుని అనేక విధాల కీర్తిస్తున్నాడు.

ఆ కీర్తనకు ముచ్చటపడి వరమడగమన్నాడు బ్రహ్మదేవుడు హిరణ్యకశి పుడు ఇలా అడిగాడు : పంచభూతములందుగాని, దిక్కులందుగాని, రేయింబవళ్ళ యందుగాని మృత్యువు లేకుండా నాకు వరం ప్రసాదించి! మొగ్గళ్ళు, రాక్షసులు, మృగాలు, సర్పాలు, దేవతలు, మానవులు మొదలయిన జంతువులతో కలహమేర్పడి వప్పుడు కూడా నాకు మృత్యువుండకూడదు. నమస్తమైన శస్త్రాస్త్రాలలో ఏ ఒక్కటి కూడా నాకు మృత్యువును కలిగించకూడదు.



బ్రహ్మదేవుడు అతడడిగిన దానికి సమ్మతించాడు. హిరణ్యకశిపుడు ఇంక ఇలా అడిగాడు : దేవా! నా శౌర్యమునకు ఎదురుండరాదు. లోకపాలకులు కూడా నాక ఒదిగిపోవాలి. మూడు లోకాలను కూడ నేను జయించగలగాలి !

బ్రహ్మదేవుడు అందుకుకూడ సమ్మతిస్తూ ఇలా అన్నాడు : నాయనా భయంకరమైన నీ తపస్సుకు మెచ్చి, నీ వడిగినవన్నీ ఇస్తున్నాను. ఈ బలాని తోడుగా బుద్ధిబలాన్ని కూడ నీవు సంపాదించు! కార్యాచరణలో నైపుణ్యాన్ని ప్రదర్శించు! పెద్ద మనస్సుతో సకల లోకాలకూ హితాన్ని కోరు !

ఇలా అని బ్రహ్మదేవుడు తన దారిని తాను వెళ్ళాడు. అన్నీవిన్న హిరణ్యకశిపుడు తన దారిలో తాను మిగిలాడు. అతనికి బ్రహ్మ ఇచ్చిన వరాలు గర్భున్నాడని, బ్రహ్మ చెప్పిన మాటలు గుర్తులేవు. అసలా మాటలను అతడంగీకరిస్తానని పట్టింక కోలేడు.

హిరణ్యకశిపునికి ధైర్యం పెరిగింది. మదం హెచ్చింది. ఇక అతడు విష్ణుపైన వైరాన్ని ప్రకటించాడు. మితిమీరిన గర్వంతో సృష్టి వ్యూహాలను చెల్లా చెడ చేయసాగాడు. దిక్పాలకులను లొంగదీసుకొన్నాడు. గంధర్వులను హడలగొట్టాడు. దేవతలను తరిమిగొట్టాడు. గ్రహగతులను అజ్ఞాపించసాగాడు. లోకాలన్నింటికీ అక్రమిస్తున్నాడు. స్వర్గం అతడి వశమైంది. ఇంద్రభవనం అతడి క్రిందికి వచ్చింది. సమస్త లోకాలూ తల్లడిల్లుతున్నాయి.

దేవతలు, ఋషులు విష్ణుదేవుని చేరారు. హిరణ్యకశిపుని గూర్చి మొరతకొన్నారు. దేవదేవుడు ఇలా అన్నాడు : వరములిచ్చినవాడు బ్రహ్మదేవుడు. అవరమున్నంతవరకు మనముకూడ ఆ వరాలను గౌరవించాలి. అటుపైన ఎలాగూ తన జీవితంకొంటాను. అతడి కొడుకైన ప్రహ్లాదుడే అందుకు కావలసిన దారిని తేలికగా పెడతాడు.

దేవతలు, ఋషులు సంతసించారు. ప్రహ్లాదుడు కారణజన్ముడని గ్రహించారు. హిరణ్యకశిపుడు తపస్సులో ఉండగా దేవతలు అతని రాజ్యంపైన దండెత్తారు. ఇంద్రుడు స్వయంగా హిరణ్యకశిపుని భార్యను చెరబట్టాడు. నారద ఇంద్రుణ్ణి వారింపాడు. 'ఈమె గర్భాన హిరణ్యకశిపుని తేజమున్నది. దానిని సంపాదించాలి' అన్నాడు ఇంద్రుడు. 'తప్పు, తప్పు. ఈమె గర్భాన ఒక భాగవతము ఉన్నాడు. హిరణ్యకశిపునికి బదులుచెప్పగలిగిన దివ్యాంశ ఇతడు. ఈమెను

కప్పగించు. అంటూ నారదుడు ఆమెను తన ఆశ్రమానికి తీసుకువెళ్ళాడు. ఆమె అచ్చట సేదతీరింది. మనస్సుపెట్టి నారదుని సేవించుకొంది. నారదుడామెకు దివ్య బోధను అందిస్తూ ఉండేవాడు. ఆ బోధను ఆమెకన్నా, ఆమె గర్భాన ఉన్న పసికందు బాగా అందుకొనేవాడు క్రమంగా ఆమెను నిమిత్తంగా చేసి, ఆ పసికందుకు సృష్టి తత్వాన్ని తెలిపి ఉపదేశించసాగాడు నారదుడు ఈ విధంగా హిరణ్యకశిపుని తపస్సు పూర్తయ్యేసాటికి ఆనికి బదులుచెప్పగలిగిన కుమారుడు కూడ సిద్ధమయ్యాడు. విష్ణుని లీల ఇది! దేవతలు, ఋషులు ఈ సలనంతటినీ, ఈ గాఢనంతటినీ ఒక్కసారిగా స్మరించుకొని, దేవదేవునికి నమస్కరించి తృప్తిగా తమ పనులవెంట సాగి పోయారు.

ప్రహ్లాదుడు లలిత మర్యాదుడు. మర్యాద అంటే హద్దు. అతడు హద్దులను అత్యక్రమించడు. అలాగని అతిక్రమించనట్లుగా మనకు తెలియనీయడు. లలితమైన క్రమక్షణమతడిది. మధురమైన మర్యాదస్థితి అతడిది.

ప్రహ్లాదునికి ఈ విశ్వం విష్ణుస్వరూపం. దినచర్య సమస్తం అతనికొక దైవారాధనం.

పానీయంబులు ద్రావుచున్ గుడుచుచున్ భాషింపుచున్ హాసలీ  
లా నిద్రాదులు సేయుచున్ దిరుగుచున్ లక్ష్మింపుచున్ సంతత  
శ్రీ నారాయణ పాదపద్మయుగళీ చింతామృతా స్వాద సం  
ధానుండై మఱచెన్ సురారి సుతుడేత ద్వైశ్వమున్ భూవరా!

ప్రహ్లాదుడు ఇలా సర్వకాల సర్వావస్థల యందు అన్నిటా అంతటా ఈ విధమైన అనందానుభూతిలో ఇలా మునిగి తేలుతున్నాడు.

హిరణ్యకశిపునికి ఈ స్థితి నచ్చలేదు. తన కొడుకు మెత్తగా, మెత్తకగా ఉండకూడదు. చురుకుగా, కరుకుగా ఉండాలి. కావలసినది సర్వగుణ సంపన్నత కాదు. రజస్సు, తమస్సుల కలయిక. అప్పుడే అతడు రాక్షసుడు కాగలడు. తన వార సత్వాన్ని అంది పుచ్చుకొనగలడు.

అతడికి ప్రహ్లాదుణ్ణి చదివించాలనిపించింది. శుక్రాచార్యుని కుమారులను పిలిపించి, 'ఇతడిని చదివించండి' అని వాటికి అప్పజెప్పాడు. 'మనను గురించీ, మన

ప్రతాపాన్ని గురించి, మన పరిపాలనా సామర్థ్యాన్ని గురించి వీడికి ఏమీ తెలిసినట్లు లేదు. మీరు మాకు కావలసినవారు. మా బిడ్డమ మాకు తగివట్లుగా తీర్చిదిద్ది పెట్టండి, అని వారిని కోరాడు. అంతకంటేనా ? - అని వారా బిడ్డమ తీసికొని పోయారు.

సమ వయస్కులైన పిల్లలతో కూడి చదువు పంధ్యలు సాగిస్తున్నాడు ప్రహ్లాదుడు. గురువులు చెప్పినది చెప్పినట్లుగా చదువుతున్నాడు. అవునవడంగావి, కాదనడంగాని అతడు చేయడంలేదు. అన్ని విద్యలూ ఆ విష్ణుదేవునిలో అంతర్భాగాలే మహా! అన్నట్లుగా ఆ అనుభూతిలోమండి చదువుతున్నాడ.

కొన్నాళ్ళకు హిరణ్యకశిపునికి కొడుకు చదువుమాట గుర్తుకు వచ్చింది. గురువులేమి చెబుతున్నారో, వీడేమి చదువుతున్నాడో ఒకసారి గమనించి చూడటం మంచిదనిపించింది.

తన వివాస భవనంలో విశ్రాంతిగా కూర్చోని గురువులకు కబురుపెట్టాడు హిరణ్యకశిపుడు. ప్రహ్లాదునితో సహా అక్కడకు చేరుకొన్నారు గురువులు.

కుమారుని చూచి ముచ్చటపడుతూ ఇలా అన్నాడు హిరణ్యకశిపుడు: నాయనా! ఎదిగివస్తున్న తమ బిడ్డల మాటలను మరల మరల వినాలని కోరుకొంటారు తల్లిదండ్రులు. ఆ బిడ్డల మాటలతో పడిన శ్రమలు మరచిపోయి నేదతీరుతారు. వీడీ ఇలారా! నా తొడపై కూర్చోని ఇంతవరకు నీవు నేర్చుకొన్న దానిలో నీకు బాగా వచ్చినదేదో దానిని గూర్చి కాస్త చెప్పు.

ప్రహ్లాదుడు వినముడయి ఇలా అన్నాడు : తండ్రీ! రాక్షసరాజా! దేహధారులైనవారు తెలియక దేహాలకు పరిమితమవుతున్నారు. నేనువేరు, మిగిలినవారు వేరు. అన్న భ్రాంతికి లోనవుతున్నారు. అలాగాక. ఇందరుగా గోచరిస్తున్నది ఆ విష్ణువేవని తెలిసి, ఈ విశ్వమంత ఆ విష్ణుదేవుని వైభవమేనని ఎరిగి, అతడియందు మనస్సు కరుగుతుండగా జీవన యాత్రను గడుపుచున్నవాడు ధన్యుడు.

హిరణ్యకశిపుడు ఒక్కసారిగా గతుక్కుమన్నాడు. 'చిన్నపిల్లలు ఏమిచెబితే తిరిగి అదే చెబుతుంటారు. ఇతనికి ఇవన్నీ చెప్పిన వారెవరు? బాలికా! నాకాళ్ళ ర్యంగా ఉంది. ఈ బుద్ధి నీకే పుట్టిందా, లేక ఎవరైనా నీకు పుట్టించారా? లేక నీ గురువులే ప్రత్యేకంగా విన్ను కూర్చోపెట్టి నీకివన్నీ చెబుతున్నారా? నీకు తెలియదా, విష్ణుదేవుడు మనకు పరమ శత్రువు. మీ పినతండ్రీవి చంపినవాడు!

ఎవరిని ఎలా జయించాలో చూడాలి. ఎవరిని ఎలా బాధించగలమో ఆలోచించాలి. ఎవరిని ఎలా నాశనం చేయవచ్చో యోచించాలి. అంతేగాని వారూ, వీరూ ఎవరూలేరు. అంతా విష్ణువేనంటూ ఇలా చతికిలబడి కూర్చోకూడదు.

తండ్రి మాటలను విని గురువులవైపుకు తిరిగి ఇలా అన్నాడు ప్రహ్లాదుడు :  
మాయవలన లేనిది ఉన్నట్లు కనబడుతున్నది. నిజానికి ఇందరులేరు. ఉన్నది ఒక్కడే :  
ఆతడే విష్ణువు. అతడియందు సమర్పణ చెందినవాడికి ఈ ఏకత్వం తప్పక బోధ  
పడుతుంది.

అందరిలోనూ 'నేను'గా ఉన్నాడతను. వేరుగాలేడు. వారూ, వీరుగా లేడు.  
ఇన్ని నేనులు నేనయిన నేనుగా ఉన్నాడు. అనుభవించి చూడండి!

గురుమూర్తులారా! ఎవరు ఎంతగా చెప్పినా నాకుమాత్రం భేదభావం గోచరించడంలేదు. ఈ విశ్వరూపమే నాకు విష్ణురూపమవుతున్నది. నా మనస్సు అతవియందు కరిగిపోతున్నది. ఆయస్కాంతం చేత ప్రభావితం అవుతున్న ఇనుములా నేను అనుక్షణం విష్ణుదేవుని చేత ప్రభావితమవుతున్నాను. నాకిది ఒక దైవయోగంగా గోచరిస్తూ ఉన్నది.

గురుమూర్తులారా! ఉన్న స్థితి ఇది! మీరు ఇక ఎంతగా చెప్పినా నా మనస్సు నాకు భేద భావమన్నది అంటుంది. అనుభవిస్తున్న ఏకత్వాన్ని వదిలి, జహత్వంలోనికి నేవికరాలేను.

గురువులు ఉగ్రులయ్యారు, రోషపడ్డారు. అయిదేళ్ళ వయస్సునీది, వేలెడంత లేవు. మాకు మహావాక్యాలు చెబుతున్నావా? చెప్పిన పాఠాలను మాత్రం చెప్పువు. తండ్రి నిక్కడ కూర్చోబెట్టి శత్రువును పొగుడుతున్నావా? మీ తండ్రిముందు మాకు తలవొంపులు తెచ్చావు.

వీడు రాజుకు పుత్రుడుకాదు శత్రువు. వీడినిక బ్రతిమాలి లాభంలేదు! దండించి దారిన పెట్టవలసిందే! రాజా! మాకొక అవకాశమివ్వు. అని అతడిని పట్టుకొనిపోయారు.

ధర్మార్థ కామాలను గూర్చి రాక్షస పద్ధతిలో అతనికి నూరిపోశారు. రాక్షస పద్ధతికి కావలసిన శస్త్రాలలో అతడిని రాపిడి పెట్టారు. ఇక ఫరవాలేదనుకొని అతడిని తీసికొని రాజుచెంతకు యలుడేరారు.

దారిలో ఇలా అన్నారు : బాలికా, జాగ్రత్త! చెప్పింది చెప్పు, తిప్పి చెప్పుకు, మప్పింది జెప్పు, మాధవుని సంగతి ఎత్తుకు.

మధ్యలో అతణ్ణి తల్లిచెంతకు తీసుకువెళ్ళారు తల్లి బిడ్డను ముచ్చటగా అలంకరించింది. తల్లి చెంతమండి తండ్రి చెంతకు నడుస్తున్నాడు తనయుడు అడుగడుగునా అమభూతి చెందుతున్నాడు. తన స్మరణలో తానున్నాడు. తనమయస్వంతో ఉన్నాడు.

తండ్రి కొడుకును చేరదీశాడు. 'నాయనా! చక్కగా చదువుతున్నావా? నీ తోటి పిల్లలు చూడు. ఎంత బాగా చదువుతున్నారో! చిలకల్లా చెబుతున్నారా వాళ్ళు. మరి నువ్వు చెప్పాలి అలా! ఏదీ ఒక పద్యాన్ని చెప్పి. అర్థ తాపర్యాలను వివరించు.

ప్రహ్లాదుడు వినముడయి ఇలా అన్నాడు.

చదివించిరి నను గురువులు.

సదివితి ధర్మార్థ ముఖర శాస్త్రములు. నే

జదివినవి గలవు పెక్కులు

చదువులలో మర్మమెల్లఁ జదివితిఁ దండ్రి!

తండ్రి! మనసా, వాచా, కర్మణా అంతర్యామి అయిన విష్ణుదేవుని సేవించిన వాడు ధన్యుడు. ఈ సృష్టికి అర్థమూ, పరమార్థమూకూడ నతడే! విష్ణుదేవుని సేవించినాడు జీవితాలకిక అర్థంలేదు. ఈ మన జన్మలకిక సార్థకతలేదు.

కమలాక్షు నర్చించు కరములు కరములు శ్రీనాథు పర్యంతు జీహ్వా జిహ్వా.  
సురరక్షకునిఁ జూచు చూడ్కులు చూడ్కులు శేషశాయికి మ్రొక్కు శిరము శిరము.

విష్ణునాకరించు వీనులు వీనులు మధువైరిఁ దవిలిన మనము మనము.  
భగవంతు వలగొను పదములు పదములు పురుషోత్తముని మీది బుద్ధి బుద్ధి.

దేవదేవునిఁ జింతించు దినము దినము.

వక్రహస్తునిఁ బ్రకటించు చదవు చదువు.

కుంభినీధవుఁ జెప్పెడి గురుఁడు గురుఁడు.

దండ్రి! హరిజేరు మని యెడ తండ్రి తండ్రి.

ప్రహ్లాదుడు ఇలా అనేపరికి ఆ తండ్రి ఇక తట్టుకోలేకపోయాడు. 'ఏమి టిది?' అని గురువులపైన విరుచుకు పడ్డాడు. గురువులు చెప్పారు : నీ పాదాలపైన ఒట్టు! ఇదంతా మీ కుమారుని సొంత ప్రతిభ! విపత్తు ఇతడి రూపంలో ముంచుకు వస్తోంది. బయటపడే మార్గమేదో ఆలోచించండి !

హిరణ్యకశిపుడికి తల తిరిగిపోయింది. ప్రహ్లాదుణ్ణి వధించడమే పరిష్కార మనిపించింది. వెంటనే రాక్షసులను పిలిచాడు. ప్రహ్లాదుణ్ణి వారికి అప్పగించాడు. 'వీణ్ణి చంపి పారేయ్యండి!' అని ఆదేశించాడు.

రాక్షసులు శస్త్రాస్త్రాలతో లక్షవిధాల ప్రయత్నిస్తున్నారు. ప్రహ్లాదుడుమాత్రం లక్షణంగా ఎప్పటిలాగానే ఉన్నాడు. కనీసం కందనై నా లేదు.

రాక్షసులు చంపడానికి యత్నిస్తున్నప్పుడు విష్ణువును గొంతెత్తి స్మరిస్తు న్నాడు. వద్దనడు, పారిపోడు, తండ్రి దగ్గరకు రాడు, తల్లిదగ్గరకు పోడు.

హిరణ్యకశిపుడు ఆశ్చర్యపడ్డాడు. ప్రయత్నాలను ఇంకా ఇంకా పెంచ మన్నాడు. ఇక ప్రహ్లాదుని మట్టుపెట్టడానికి అనేక విధాల ప్రయత్నించారు రాక్ష సులు. అతనిపైన ఏనుగులను నడిపించి చూశారు. పాములతో కరిపించి చూశారు. మంటలలో పడవేసి చూశారు. సముద్రాన విసితేసి చూశారు. విషాలను త్రాగించి చూశారు, కొండచరియలనుండి దొర్లించి చూశారు.

ఎన్నిచేసినా ప్రహ్లాదుడు ప్రహ్లాదుడుగానే ఉన్నాడు. ఈసారి హిరణ్యకశిపుడు ఖిన్నుడయ్యాడు. ప్రహ్లాదుడు చనిపోనందుకుగాదు, అతడు తనను ద్వేషించునందు లకు! ఇంతచేస్తున్నాను. ఇన్నివిధాల పీడిస్తున్నాను, నన్ను ద్వేషించడేమిటి? కనీసం దూషించడేమిటి? ఆఖరుకు నావంక కోపంగానైనా చూడడేమిటి?

ఇతడి వై ఖరిని చూస్తుంటే నాకు భయం వేస్తోంది. ఇతడు మామూలు వ్యక్తి కాదు. నా కొరకు దిగివచ్చినట్లున్నాడు. నాకేదో భయం వేస్తోంది. ఆశ్చర్యం! నా మనస్సు వణుకుతున్నది.

ఇంతలో గురువులు అక్కడికి వచ్చారు. 'రాజా! చింతపడకు. శ్మశ్రావారులు రాబోతున్నారు. వారు ఇతడిని బాగుపరచగలరు. అదీగాక, ఇతడు చిన్నపిల్లవాడు. వయస్సు వచ్చినకొద్దీ అతనే తెలిసికొంటాడు. మేం జాగ్రత్తగా చదివిస్తాముకదా!' అని అతణ్ణి తీసికొనిపోయారు.

ప్రహ్లాదుడు ఈసారి గురుకులాన్ని విష్ణుమయం చేశాడు. గురువులు గృహ కృత్యాల్లో ఉండగా, విద్యార్థులను చేరబిలిచి, తత్త్వబోధ చేయసాగాడు. 'విష్ణుని తెలియడమే విద్య!- అని విద్యార్థులందరూ ప్రహ్లాదునికి మొక్కుసాగారు.

ఈ ప్రమాదాన్ని గమనించిన గురువులు గురుకులం రూపురేఖలు మారిపోతున్నాయన్న విషయాన్ని హిరణ్యకశిపునికి విన్నవించారు. హిరణ్యకశిపుడు మండి పడ్డాడు. హుటాహుటిని ప్రహ్లాదుని రప్పించాడు.

'విష్ణువు, విష్ణువు, విష్ణువు....ఎక్కడరా నీ విష్ణువు!' అరిచాడు హిరణ్యకశిపుడు.

వినమ్రుడయి ప్రహ్లాదుడిలా అన్నాడు : తండ్రీ ! విష్ణువును గూర్చిన ప్రసక్తి వచ్చినప్పుడల్లా 'ఎక్కడాలేడు' అని నీ వంటున్నావు. 'ఎక్కడ లేడు?' అని నేనడుగుతున్నాను.

ఇందుగలఁ డందులేఁడని  
సందేహము వలదు చక్రి సర్వోపాసకుం  
డెందెందు వెదకి చూచిన  
నందందే గలడు దానవాగ్రజీ! వింటె.

ప్రహ్లాదుడు ఇలా అనేసరికీ విష్ణుదేవుడు నరసింహరూపుడై విశ్వమంతా వ్యాపించి ఉన్నాడు. ఎప్పుడు పిలిస్తే అప్పుడు, ఎక్కడ పిలిస్తే అక్కడినుండి వ్యక్తమవడానికి వీలుగా కావలసిన రూపంతో సంపిద్దుడై ఉన్నాడు. భక్తుని మాటకు భగవంతుడు కట్టుబడి ఉంటాడు. అన్నట్లున్నది అతని ప్రవర్తన.

ప్రహ్లాదుడు అలా అంతర్యామికి అంజలి ఘటిస్తూ నిలుచొని ఉన్నాడు.

అయితే ఈ స్తంభాన ఉన్నాడా? తన అరచేతితో ఆ స్తంభాన్ని ఒక చరుపు చరిచాడు హిరణ్యకశిపుడు. స్తంభం బ్రద్దలయింది. నరసింహావతారం బహిర్గతమైంది. హిరణ్యకశిపుని కథ ఇక గతమైంది.

ఆ ఉగ్రనరసింహుడు హిరణ్యకశిపుని ఇక సంహరిస్తున్నాడు. అతడు పొందిన వరాలన్నీ ఆన్వయించేట్లుగా చేపి మరీ సంహరిస్తున్నాడు. అతడు మనిషి కాడు. అలా అని మృగమూకాదు. మనిషి. మృగాల కలయికతో వచ్చిన అవతారం! అది రేయిగాదు, అది పగలుగాదు, అప్పుడు నడుస్తున్నది సంధ్యాసమయం! అది

ఇంటగాదు. అలా అని బయటకాదు. రెంటికీ మధ్యనున్న గుమ్మమే రణస్థలం! అది ఘామికాదు, అది ఆకాశంకాదు. నరసింహుని తొడలపైన ఉంచబడిందతని శరీరం ! అస్త్రాలుకావు, శస్త్రాలుకావు. అతడు చీల్చబడింది నరసింహుని గోళ్ళతో ! ఇలా కరాలకు భంగం లేకుండానూ. సృష్టికి ఇబ్బంది తొలగిపోయేటట్లుగానూ హిరణ్యకశిపుని వధ ముగిసిపోయింది.

ప్రహ్లాదుడు వినముడై నమస్కరిస్తున్నాడు. దేవుని చేతిలో తండ్రికి ఉత్తమ పుత్రులు లభిస్తున్నాయని గ్రహించుకొంటున్నాడు.

దేవతలు, ఋషులు దిగివస్తున్నారు. దిగివస్తూనే పుష్పవృష్టిని కురిపిస్తున్నారు.





## గజేంద్రుని మొర

పాల సముద్రానికి దగ్గరగానున్న త్రికూటపర్వత ప్రాంతమది. ఆ ప్రాంతమంతా కూడా అందమైన అడవులతో శోభిల్లుతూ ఉంటుంది.

ఆ అడవిప్రాంతం ఏనుగులకు బాగా ప్రసిద్ధి. మందలు మందలుగా సాగిపోయే అక్కడి ఏనుగులకు సింహాలు కూడా భయపడుతుంటాయి. పెద్దపులులై పారిపోయి పొదరిళ్ళ వెనుక దాక్కుంటాయి. ఇక మిగిలిన జంతువుల సంగతి ప్రతేకంగా చెప్పవలసింది ఏముంటుంది ?

ఒకరోజున పెద్ద ఏనుగులమంద ఒకటి సరస్సువైపుగా నడచిపోతున్నది ఉన్నట్టుండి గజరాజౌకడు ఆ మందలోనుండి వేరుపడ్డాడు. అతని వెనుకగా అత భార్యలయిన ఆడ ఏనుగులు అతణ్ణి అనుసరిస్తూ వచ్చాయి. క్రమంగా ఏనుగులమందది ఒకదారి అయింది. గజరాజూ, భార్యలది ఒకదారి అయింది. అదేమిటో గజరాజు పోయిందే పోకడగా పోతున్నాడు. తెలియని ఏ శక్తో అతణ్ణి లాక్కుపోయినదా అన్నట్లున్నది.

గజరాజు తన భార్యలతో కలిసి పచ్చికబయళ్ళలో ప్రవేశించాడు. లేత పశుకను తొండంతో పెరికి భార్యల నోటికి అందించాడు. కొంచెం ముందుకు సాగాడ మొక్కలూ. చెట్లూ అతనికి అందివచ్చాయి. పూలకొమ్మలను, చెట్లరెమ్మలను పుట్టుకున్న త్రుంచివేస్తున్నాడు. ఆ త్రుంచిన వాటిని వంతులువేసి భార్యలకు అందిస్తున్నాడు. నడక సాగుతోంది. ఆడ ఏనుగులు అలసినట్లుగా గమనించిన గజరాజు చేటలవంటి తన చెవులను విననకర్రలుగా చేసి వాటికి విసురుతున్నాడు. అవి నేతీరుతున్నాయి. అతడిలో ఉల్లాసం ఇంకా ఇంకా పెరుగుతున్నది. పెరిగిన ఉల్లాసంతో తన దంతాలను కలిపి ఆడ ఏనుగుల మెడలక్రింద గీరుతున్నాడు. తన తొండమె

ఆడ ఏనుగుల శరీరాలపై అక్కడక్కడా రాస్తున్నాడు. ఆ చర్యలకు ఆడ ఏనుగులు పులకించిపోతున్నాయి. వాటి పులకింపలను చూచి గజరాజు మరింత ఉత్సాహపడుతున్నాడు.

ఇలా పులకిస్తూ, ఉత్సాహపడుతూ సరోవరం దగ్గరకు చేరుకొన్నారందరూ! వికసించిన పద్మాలతో స్వాగతం చెబుతోంది సరోవరం! రాజహంసల రావాలతో దీనులకు విందు చేస్తోంది. అలలను పైకి లేపుతూ ఈవలకు చిమ్ముతున్న తుంపరలతో గజరాజు బృందానికి ఆహ్లాదం కలిగిస్తోంది. ‘ఎంత హాయిగా ఉంది! ఒక ఉత్సవంలా ఉంది. ఈ సమయం ఆనందమయం! అనుకొంటూ గజరాజు బృందం ఒక్క ఉదుటున సరస్సులో దూకింది.

సరస్సులో దూకిన గజరాజు వీరవిహారం చేస్తున్నాడు. సరస్సునుండి నీటిని పీల్చి ఆకాశానికి ఎగజిమ్ముతున్నాడు. నీటితోబాటుగా చేపలవంటి జీవరాకులు కూడ పైకెగిరిపోతున్నాయి. ఆకాశంలో అల్లలాడుతున్నాయి.

గజరాజు ఉత్సాహాన్ని చూచి ఆడ ఏనుగులు నంబరవడ్డాయి. ఇంతవరకు గజరాజు మనసు మరిపించాడు. ఇప్పుడిక గజరాజును మనం అలరిద్దాం అనుకొన్నాయి. అన్నీకలసి తొండాలతో నీటిని పీల్చి, అన్నివైపులనుండి గజరాజుపై చిమ్ముతున్నాయి. అలా అతణ్ణి స్నానాలు చేయిస్తున్నాయి. స్నానాలు చేస్తున్న గజరాజు కాటుక కొండలా మెరసిపోతున్నాడు. వందలు, వేలుగా పద్మాలను పట్టుకొని వచ్చి గజరాజు ఒంటిని అలంకరిస్తున్నాయి. ఒంటినిండా పద్మాలతో గజరాజు వేయికనులతో విహరించే ఇంద్రుణ్ణి తలపిస్తున్నాడు. పద్మాల పరాగంతో గజరాజును పెద్ద యెత్తున ముంచెత్తుతున్నాయి. పరాగ శోభితుడైన గజరాజు బంగారు కొండను మరిపిస్తున్నాడు. తామర తూడులతో గజరాజు ఆదిశేషుణ్ణి మించి అగుపిస్తున్నాడు. రెక్కకు మిక్కిలిగా ముత్తెపు చిప్పలను తెచ్చి వాటితో అతనిని ముంచెత్తుతున్నాయి. ముత్తెపు చిప్పలతో మునుగుతున్న గజరాజు మెరుస్తున్న మేఘాన్ని గుర్తుకు తెస్తున్నాడు.

ఇలా ఇన్ని విధాలుగా భార్యలు అలరిస్తూ ఉండగా ఒక విధమైన తమకంతో మన్మథ సంబంధమయిన పారవశ్యంలో మత్తెక్కిపోతున్నాడు గజరాజు. ఎంత మధురం, ఈ జీవితం ఎంత మధురం! అయినవారి ఈ అనురాగం ఎంతెంత

మధురం! ఇంతకంటే కావలసిన దేమున్నది! ఇంతకంటే కోరదగినది ఇంకేమున్నది? అని అనుకొంటూ, మత్తెక్కిన చూపులతో భార్యలవంక మరల మరల చూస్తున్నాడు గజరాజు. మరులుగొన్నవాడై పరిసరాలనే మరచిపోయి.

ఇంతలో ఒకవైపునుండి భుగ భుగ ధ్వనులతో బుడగలు లేచాయి అంతలో నీళ్ళు కల్లోలమై నలువైపులకూ కదలిపడుతున్నాయి. ఆ తాకిడికి గట్లు ఊగిపోతున్నాయి. గట్లపైనున్న చెట్లు పెళ్ళగిల్లి పడిపోతున్నాయి. ఏమిటిదంతా అని గజరాజు బృందం ఈ లోక స్పృహలోనికి వచ్చి చూచేటప్పటికి భయంకరమైన మొసలొకటి గజరాజును పట్టనే పట్టింది.

ఆ పట్టునుండి తప్పించుకొని తొండంతో దానిమీద ఒక దెబ్బకొట్టాడు గజరాజు, ఆ దెబ్బను లక్ష్యపెట్టక మొసలి గజరాజు ముందు కాళ్ళను పట్టేసింది. పట్టుదలతో గజరాజు తన దంతాలను క్రిందికి దించి, రెట్టించిన ధైర్యంతో మొసలిని గుచ్చెత్తి విసిరేశాడు. ఆ దంతాల రాపిడికి తనతోయిచిప్పలను చాలా పోగొట్టుకొంది మొసలి.

వెనుకడుగు వేసినట్లు వేసింది మొసలి గజరాజు తోకనుబట్టి చీల్చివేయ సాగింది. చీరి చీరి బలంగా సరస్సులోని కీగ్చింది. దాని పట్టునుండి తప్పించుకొని గజరాజు దానిని తన తొండంతోపట్టి గట్టుపైడకు ఈడ్చువచ్చాడు. దీనిని అవకాశంగా తీసికొని మొసలి గజరాజు తొండాన్ని చీల్చివేసింది. ఆ రక్తపు ధారలతో మడుగు విండింది. గజరాజు ముందుకాళ్ళను నొక్కిపట్టి నీళ్ళలోనికి ఈడ్వసాగింది.

ఇలా మొసలి నీళ్ళలోనికి ఈడుస్తూ ఉంటే, గజరాజు గట్టుమీదకు లాగుతున్నాడు. ఎవరు బలవంతులు అన్నది తేలడంలేదు. ఎవరు గెలుస్తారు అన్నది అంతు వట్టడంలేదు. ఒకదాన్ని ఒకటి గీరుతున్నాయి. జారుతున్నాయి, పడుతున్నాయి, లేస్తున్నాయి, పెనపేసుకుపోతున్నాయి, త్రిప్పి త్రిప్పి కొడుతున్నాయి.

పాపం! అడ ఏనుగులు గట్టుపైనుండి బేలగా చూస్తున్నాయి. దిక్కుతోచక అలా బిక్కమొహాలు వేసికొని అలా నిలబడి ఉన్నాయి. గజరాజుకు సహకరించలేవు. అలా అని గజరాజును వదిలిపోలేవు.

వెళుతున్నకొద్దీ మొసలి బలం పెరుగుతోంది. గజరాజు బలం తరుగుతోంది. ఆ తేడా తెలిసిపోతుంది ఎంతయినా మొసలిది, ప్థానబలం కదా! నీళ్ళలో బ్రతికే మొసలికి అడవిలో తిరగే ఏనుగు జవాబు చెప్పడం కష్టమవుతోంది.

ఎగిరెగిరి పడుతోంది మొసలి. గీరి గీరి గజరాజు రక్తాన్ని చెరువంతా చేస్తోంది. కాళ్ళు, ట్టి నీళ్ళలోనికి లాగి వెన్నువెంట తోకతో చరుస్తోంది. ముక్కలు ముక్కలుగా చేస్తోంది. ఒక్కొక్కదెబ్బ కొడుతుంటే గజరాజు ఎముకలు ఫెళఫెళమని విరుగుతున్నాయి.

అయినా గజరాజు వెనుదీయడంలేదు. ఉండుండి ఎదురుదెబ్బ కొడుతూనే ఉన్నాడు. కొడుతున్న ప్రతిదెబ్బను తప్పించుకొంటోంది మొసలి. అలా కొట్టిన ప్రతిసారి గజరాజును వెల్లికిలా పడజేస్తుంది. మీదకెత్తి పడజేస్తోంది. గజరాజును గజగజలాడించివేస్తుంది. ఇలా ఈ పోరు ఒక వేయేళ్ళు జరిగింది. మొసలి విజృంభిస్తూనే ఉంది. గజరాజుకు మాత్రం ప్రాణం కడబడుతోంది. ఆ గజరాజు జవనత్వాలన్నీ నీళ్ళపాలై పోయినాయి. ఇక దీనితో వేగలేను. అన్న స్థితికి వచ్చేశాడు. ముందుకు సాగలేను అన్న స్థితికి వచ్చేశాడు. శరీరం కిడిలమవుతోంది. ప్రాణశక్తి హరించి పోయింది. మనస్సు చివశత్వాన్ని చెందుతోంది. అన్నివిధాలా మాన్పడిపోతున్నాడతను.

అలాంటి దారుణమైన ఓనస్థితిలో పూర్వ సంస్కారమేదో అతనిలో మెదిలింది. దివ్యబోధ ఏదో అతనికి అందింది. ఈ మొసలికి నేను చాలను అని తెలిసింది. దైవం ఒక్కడే తనను దరిచ్చేచ్చగలడని కూడ బోధపడింది. ఇక మనస్సు తన ప్రయత్నం మీదినుండి దేవుని వైపుకు మళ్ళింది. దైవాన్ని పొడగట్టించుకోవడానికి ప్రయత్నిస్తుంది.

ఎవ్వనిచే జనించు జగమెవ్వని లోపలనుండు నిపమై  
యెవ్వనియందు డిందుఁ బరమేశ్వరుఁ డెవ్వడు మూలకారణం  
బెవ్వఁడనాది మధ్యలయుఁ డెవ్వఁడు సర్వముఁ దాన యైనవాఁ  
డెవ్వఁడు వాని నాత్మభవు నీశ్వరునే శరణంబు వేడెదన్.

ఒకపరి జగముల వెలినిడి

యొకపరి లోపలికిఁ గొనుచు నుభయముఁ దానై

సకలార్థ సాక్షియగు న

య్యకలంకుని నాత్మమూలు నర్మిదలంతున్.

లోకంబులు లోకేశులు

లోకస్తులుఁ దెగిన తుదిన లోకంబగు పె

జీఁకటి కవ్వల నెవ్వఁడు

నేకాకృతి వెలుఁగు నతని నేసేవింతున్.

నర్తకుని భంగిఁ బెక్కఁగు

మూర్తులతో నెవ్వఁడాఁడు మునులున్ దివిజుల్

కీర్తింప నేర రెవ్వని

వర్తన మొరు లెఱుఁగ రట్టివాని నుతింతున్.

కనబడుతున్న ఈ జగత్తంతా ఎవరినుండి వస్తున్నది? ఎవనియందు నిలబడుతున్నది? తిరిగి ఎవరియందు లీనమవుతున్నది? ఈ సృష్టికి మూలకారణ మెవ్వడు? అది మధ్యాంతరహితుడైన వాడెవ్వడు? అలాంటి ప్రభువునకు ప్రణమిల్లుతున్నాను.

ఒకపరి లోకాలను వెలువరిస్తూ, ఒకపరి ఆ లోకాలను లోపలికి తీసికొంటూ, రెండూ తానే అయి రెండింటికీ సాక్షిగా ఉంటూ, అన్నింటికీ మూలమై వెలుగుతున్న అతనికి నమస్కరిస్తున్నాను.

లోకాలున్నాయి. లోక పాలకులున్నారు. లోకస్తులున్నారు. ఇలా భిన్న భిన్నంగా గోచరిస్తున్నారు ఈ భిన్న స్వమనే పెనుచీకటికావల ఏకాకృతితో వెలుగుతున్న ఆ వెలుగుల మూర్తికి నమస్కరిస్తున్నాను.

అతడు నటన సూత్రధారి. ఈ నామరూపాలన్నీ అతని వివిధ భంగిమలే! అతడే ఇన్ని మూర్తులుగా గోచరిస్తూ జగన్నాటకాన్ని ఆడుతున్నాడు అతనిని కీర్తించడానికీ, అతని వర్తనాన్ని గ్రహించడానికీ ఎవరికి సాధ్యమవుతుంది? అలాంటి దేవదేవునికి నమస్కరిస్తున్నాను.

మొత్తసంగురైన మునులు, సర్వభూతహితులైన ప్రేమ స్వరూపులూ, సాధువర్తనులూ, వీరందరూ కూడా ఎవరి పాదాలను ఆశ్రయిస్తున్నారో, ఆ పాదాలే నాకు కూడ దిక్కుని నేను నమ్ముకొంటున్నాను.

దైవాన్ని ఇలా పొడగట్టించుకొనే ప్రయత్నం గజేంద్రుని నుండి జరుగుతూ ఉండగా, మొసలి అతడిని మరింతగా వేధించసాగింది. ఆ వేధింపకు అతడు కలత చెందినవాడై.

కలఁడందురు దీనులయెడఁ

గలఁడందురు పరమయోగి గణముల పాలం

గలఁడందు రన్ని దిశలను.

గలఁడు గలండనెడు వాఁడు గలఁడో లేఁడో!

తప్పు. చప్పు ఇలా అనరాదు. కలలోనయినా ఇలా అనుకోకూడదు. ఎన్ని సార్లు ఎందరిని ఎన్ని విధాలుగా రక్షించలేదు అతడు. ప్రార్థించడం చేతకావాలేగాని, అతడు పరిక్కపోవడం ఉంటుందా !

కలిమి లేములతో నిమిత్తం లేకుండా కలిసివచ్చే వాడతను. ఆ మాత్రం నన్ను కనికరించడా! దుష్టులపాల పడుతున్నప్పుడల్లా శిష్టులను ఆదుకొనే వాడతను. ఆ మాత్రం నన్ను ఆదుకోడా! చూడగలిగిన కన్నుతో, తనను చూడగలిగిన వారందరినీ తానుగా చూచుకొనేవాడు. ఆ మాత్రం నన్ను చూచుకోడా? తనకోసం మొరలిడే వారి మొరను తానుగా వినివచ్చి, చేయూత నందించేవాడు ఈ నా మొర వినడా!

ఇన్ని రూపులా తన రూపయినవాడు, ఆది మధ్యాంతాలు లేనివాడు. ఆత్మ బంధువు. ఆపద్బాంధవుడయినవాడు. ఈ నా స్థితిని వినడా, చూడడా, తలవడా, నా కొరకు వెంటనే తరలిరాడా! తప్పక వస్తాడు.

తండ్రీ! ఇంతవరకూ నేనుచేస్తూ వచ్చినదాన్ని నేను గమనించుకొన్నాను. నా ప్రయత్నాన్ని నా ప్రయత్నంగా కొనసాగిస్తూ, నీ అనుగ్రహం కోసం వెంపరలాడు తున్నాను. అందువల్లనే నేమో బహుశా నా పిలుపు నిన్ను చేరలేకపోతోంది.

తెలిపికొన్నాను. నా ప్రయత్నమనేది వేరే లేదనీ, అదికూడ నీ అనుగ్రహంలో భాగమేననీ తెలుసుకొన్నాను. నీ అనుగ్రహాన్ని పట్టుకొని, కొంత నాదిగా, కొంత నీదిగా భ్రమపడుతున్నానని కూడ అర్థంచేసికొన్నాను. ఈ నా దృష్టిని సరిజేసి కొంటున్నాను. తండ్రీ! నన్ను కరుణించు! మా ప్రయత్నమనీ, దైవానుగ్రహమనీ ఇక రెండు లేవు. ఉన్నదీ, రెండుగా కనబడుతున్నదీ ఒక్కటే ! అదే నీ అనుగ్రహం !

ఇక నా పరిస్థితిని గమనించు.

లావొక్కింతయు లేదు. ధైర్యము విల్లంబయ్యెఁ బ్రాణంబులున్  
రావుల్ దప్పెను. మూర్ఛ వచ్చెఁ దనువున్ డస్సెన్, శ్రమంబయ్యెడిన్  
నీవే తప్ప నితఃపరం బెరుగ, మన్నింపందగున్ దీమనిన్  
రావే యీశ్వర! కావవే వరద! సంరక్షింపు భద్రాత్మకా !

తండ్రీ! నా పని అయిపోయింది. బలం ఏమాత్రం లేదిక. ధైర్యమూ అడు  
గంటిపోయింది. ప్రాణాలా పట్టుతప్పుతున్నాయి. మూర్ఛమో ముంచుకు వస్తున్నది.  
శరీరం ఇలా అలసిపోయింది ఇక ఏమాత్రం శ్రమించే స్థితిలో లేదిది! నీవు తప్ప  
నాకు దిక్కెవరూ లేరు. రక్షింపు! అభయమిచ్చి కాపాడు!

జీవుల మాటలన్నీ వినిపించుకొంటావట నీవు. మా హృదయ ఘోషలన్నీ  
గమనించు కొంటావట! ఆర్తులను రక్షించడం కోసం ఇక్కడా, అక్కడా అని  
లేకుండా ఎక్కడికైనా వచ్చేస్తావట! జీవులు 'కో' అని పిలిస్తే నీవు 'ఓ' అని  
పలుకుతావట. తండ్రీ, రావా, నన్ను చేరరావా! నన్నాదుకోవా! నన్ను వీ అక్కున  
జేర్చుకోవా!

హృదయహర్షకమైన ఆ గజేంద్రుని ప్రార్థన అలవైకుంతపురంలో, ఆ  
మూల నన్ను ఆ సౌధాగ్రంలో, ఆ లోపల ఏకాంతంలో లక్ష్మీదేవితో క్రిడలలో  
తేలి ఆడుతున్న విష్ణుదేవుని చెవికి పోకింది అంతే! ఆ క్షణమే విష్ణుమూర్తి లేచాడు.  
ఆ ప్రార్థనను వింటూ అలా ముందుకు సాగాడు. ఇటూ అటూ చూడటం లేదతను.  
ఎటూ, ఎవరికీ ఏమీ చెప్పడంలేదు.

పిరికిం జెప్పఁడు శంఖ చంక్రయుగముం జేదోయి సంధింపడే  
పరివారంబును జీరఁడభగవతిం బన్నింపఁ దాకర్ణికాం  
తర ధమ్మిల్లముఁజక్క నొత్తఁడు వివాద ప్రోద్ధత శ్రీకుచో  
పరి చేలాంచలమైన వీడఁడు గజ ప్రాణావనోత్సాహి యై.

ప్రక్కనున్న లక్ష్మీదేవికి చెప్పలేదు. శంఖచక్రాలను చేపట్టలేదు. పరివారాన్ని  
పిలిపించలేదు. గరుత్మంతుడు వచ్చేవరకై నా ఆగలేదు. తలకట్టనైనా సరిజేసికోలేదు.  
అటలాడే వేళలో తన చేతిలోనికి వచ్చిన లక్ష్మీదేవి పైటను ఆమెకు వదిలివేయాలని  
కూడ అతనికి తోచలేదు.

అతడి దృష్టిలో గజేంద్రుడు మాత్రమే ఉన్నాడు. గజేంద్రుని మొర

మాత్రమే అతనికిప్పుడు వినబడుతోంది. గజేంద్రుని వైపుగా వేగంగా సాగి వచ్చేస్తున్నాడను.

లక్ష్మీదేవికి ఏమీ బోధపడలేదు. ఎక్కడో ఏదో జరిగి ఉంటుందని ఆమె కనిపించింది. చక్ర రక్షణలో భర్తకున్న పూనికకు ఆమె ఆశ్చర్యపోయింది. కొంగుతో కాపే ఆమెకూడ సాగి వచ్చేస్తుంది. ఇక ఆమెతో బాటుగా అందరూనూ !

తన వెంటన్ సిరి, లచ్చివెంట నవరోధ వ్రాతమున్, దాని వెన్కను బక్షింద్రుడు, వాని పొంతను ధనుఃకౌమోదకీ శంఖచక్ర నికాయంబును. నారదుండు, ధ్వజనీ కాంతుండు, దావచ్చి రోయ్యన వైకుంఠ పురంబునం గలుగువారాబాల గోపాలమున్ !

లక్ష్మీదేవి అతనివెంట బయలుదేరింది. ఆమె వెంట అంతఃపుర పరివారమంతా బయలుదేరారు. వారి వెంట శంఖ, చక్ర, గదా, ఖడ్గాలు వస్తున్నాయి. ఆ వెంట విశ్వకేసుడు. ఆ వెంట నారదుడు. ఇక ఓరూ, వరూ అనేముంది! పైకూ తానికి చెందినవారంతా ఆబాల గోపాలమూ కూడ ఒక తీర్థయాత్రకు బయలుదేరి వస్తున్నట్లుగా వస్తున్నారు.

ఈ దృశ్యం దేనిని తెనియజెబుతోంది? ఆయన కదలాలేగాని, ఆయనతో అన్నీ కదలివస్తాయని! ఆయన కదలకుండా అవేవీ కదలిరావని! జీవులలో కొందరు ఈ తెలివి లేక, ఆయనను వదలి, ఆయన పరివారాన్ని రాజట్టుకోవాలని చూస్తారు. అప్పుడు వారు వచ్చిరాక, ఉండీ లేకా సతమవుతూ ఉంటారు. వివేకవంతులయినవారు పరివారాన్ని వేరగా కోరరు, ఆయననే తలుస్తారు. ఆయననే పిలుస్తారు. అర్హితో పిలిస్తేచాలు ఆయన వ్యక్తమవుతాడు. ఇక పరివారమంటారా ఆయనకు వదిలి ఉంటూ, ఎక్కడ ఎంతగా వర్తించాలో అంతగా వర్తిస్తూ, ఆయన కనుసన్నలలో మసలుకొంటారు.

ఇంతకూ గజేంద్రుడు పిలిచింది ఆ ఒక్కణ్ణి! ఆ ఒక్కడూ కదిలాడు. అంతే! ఇక అంతా కదిలారు. వైకుంఠమంతా కదలివస్తున్నదా అన్నట్లుగా ఉంది.

నారాయణుడు వెనుకా ముందూ చూడటంలేదు. గజేంద్రుడి వైపుగా వచ్చేస్తున్నాడంటే! మధ్యలో దేవతలు ఆయనకు నమస్కరించారు. సంతోషంతో గజేంద్రుని గూర్చి కీర్తించారు. గజేంద్రుడు ఎంత అదృష్టవంతుడోకదా అంటున్నారు. దేవదేవుడికి ఇవేవీ వినబడటంలేదు. అతని దృష్టంతా గజేంద్రుని పెననే ఉన్నది.



క్షణాలలో సరస్సును సమీపించాడు నారాయణుడు. సమీపించడమే తడవుగా చక్రాయుధాన్ని మకరంపై ప్రయోగించాడు. ఆ మొసలికి తల తెగి పడింది చలా, మొండెం వేరై, నీటిపైన తేలుతున్నాయి.

అందివచ్చిన ఆ అనుగ్రహానికి అమితంగా ఆనందిస్తున్నాడు గజేంద్రుడు ఆ ఆనందంలో నుండే తన కాళ్ళను కదిపి చూసుకొంటున్నాడు. తనలో తాను కూడదీసి కొంటున్నాడు.

ఈ శుభ సమయంకోసం ఎదురుచూస్తున్న ఆడ ఏనుగులు సరస్సులోనికి దిగాయి. గజేంద్రునికి మళ్ళీ స్నానాలు చేయించాయి. గజేంద్రుడు తేరుకొంటున్నాడు. విష్ణుస్మరణలో ఓలలాడుతున్నాడు.

విజయసూచకంగా విష్ణుమూర్తి శంఖనాదం చేశాడు. దేవదుందుభులు తెరిపి లేకుండా మ్రోగాయి పూలవానలు సందులేకుండా కురుస్తున్నాయి. అప్పరసలు అలు పెర్లగకుండా నాట్యమాడుతున్నారు. జయ జయ ధ్వనాలు భూమ్యాకాశాల నడుమ విండిపోతున్నాయి. ఆ జయ జయ ధ్వనాల నడుమ విష్ణుదేవుడు సరస్సులో ఉన్న గజేంద్రుని తన దక్షిణ హస్తంతో స్పృశించాడు. చేయూత నిచ్చి ఒడ్డుకు తీసికొని వచ్చాడు.

గజరాజు భార్యలతో కలిసి ఆనందంతో ఘీంకారం చేశాడు. ఆనందాన్ని అలా ప్రకటిస్తూ, విష్ణుదేవుని పాదాలకు భార్యలతో కలిసి ప్రణమిల్లాడు.

విష్ణుదేవుడిలా అన్నాడు : 'గజేంద్రా! నీ పూర్వజన్మ గుర్తుకు వచ్చిందికదా!' అని. గజేంద్రుడు వెంటనే ఆ స్పృహలోనికి వెళ్ళాడు. పూర్వజన్మలో అతను ఇంద్రద్యుమ్నుడనే రాజు. ఒక కొండమీద కూర్చొని మానవ్రతంలో ఉండి విష్ణుదేవుని గూర్చి తపస్సు చేయసాగాడు. అతడు తపస్సులో ఉండగా అక్కడికి అగస్త్య ముని వచ్చాడు. అతిథిగా వచ్చిన అగస్త్యుడికి ఆతిథ్యమివ్వడంలో ఇంద్రద్యుమ్నుడు శ్రద్ధ పెట్టలేకపోయాడు. వచ్చిన అతిథిని దేవునిగా చూడలేకపోయాడు. దేవుడంటే ఇంకెక్కడో ఉంటాడు అనుకొంటున్నాడు. అప్పుడు అగస్త్యుడన్నాడు : విష్ణువు విశ్వమంతటా ఉన్నాడని గ్రహించలేకపోయావు. ఈసారి గజరాజువై పుడతావు. గజంగా ఉంటూ జగంగా ఉన్నది విష్ణువే! అని గ్రహించేవరకూ ఈ నీ కథ సాగుతుంది! అన్నాడు.

గజేంద్రుని కన్నులు చెమ్మగిల్లుతున్నాయి. ఆ గాథంతా గుర్తుకు వచ్చేటప్పటికి!

అలాగే ఈ మొసలికూడ మామూలు మొసలి కాదని అతడు తెలుసుకొన్నాడు. ఇతడు 'హూహూ' అనే గంధర్వుడు. దేవలుడు అనే ముని శాపంవల్ల మొసలిగా ఈ సరస్సులో పడి ఉన్నాడు. విష్ణుమూర్తి చక్రాయుధం వల్లగాని ఇతడి తల తెగదు. అలా తెగితేగాని ఇతడికి మోక్షంరాదు.

ఈ విధంగా గజ, మకరాలకు విష్ణుదేవునితో పనిపడింది. మకరం గజేంద్రుని పట్టింది. గజేంద్రుడు పట్టుసడలి ఆక్రోశించాడు. 'పాపా పాపా' అంటూ విష్ణుదేవుని వేడికొన్నాడు.

విష్ణుదేవుడు దిగివచ్చాడు. చక్రాయుధాన్ని ప్రయోగించాడు. దానితో శాపాలు తొలిగాయి, పాపాలు పోయాయి. లోపాలు సర్దుకొన్నాయి. పరిపూర్ణత లభించింది. ఇద్దరూ మోక్షవైతిని అందుకొన్నారు. ఈ కథను విన్నవారికి కూడా ఇంత మంచి జరుగుతుంది. శాపాలు తొలుగుతాయి. పాపాలు పోతాయి. లోపాలు సర్దుకొంటాయి. పరిపూర్ణత లభిస్తుంది. మోక్షస్థితి నిలబడుతుంది.



## బలిదానం - వామనవిలాసం

బలిచక్రవర్తి ప్రహ్లాదుని మనుమడు. భాగవత మార్గంలో ప్రహ్లాదుని తరువాత మళ్ళీ అంతటివాడు. రాక్షసత్వానికి బదులు చెప్పగలిగిన దైవత్వం ప్రహ్లాదునిది. రాక్షసత్వంతో ప్రారంభించి, దైవత్వం లోనికి అడుగిడి ఆ దైవత్వంలో స్థిరపడిన ఘనత బలిచక్రవర్తిది. ఇప్పుడిక మనం బలిచక్రవర్తి గాథలోనికి ప్రవేశిద్దాం.

అమృత-మథనకార్యం పట్టకేలకు పూర్తయింది. విష్ణుదేవుని పుణ్యమా అవి ఆ అమృతం దేవతలకు దక్కింది. దానితో దేవతలకు బలమూ, ధైర్యమూ కూడ పెరిగాయి. ఇంద్రాదులిక రాక్షసులపైన విజృంభించసాగారు. ఆ విజృంభణలో ఇంద్రుని చేతిలో బలిచక్రవర్తి దెబ్బతిన్నాడు. ఆ దెబ్బ అతడు ఊహించనిది. దానితో అతనికి పట్టుదల పెరిగింది.

ఎలాగైనాసరే ఇంద్రుణ్ణి దెబ్బకు దెబ్బ తీయాలి అని గట్టిగా నిర్ణయించుకొని తన రాజ్యానికి చేరుకొన్నాడు. శుక్రాచార్యునికి చేరువయి, అతనికి శిష్యుడయి అతన్ని అన్నివిధాలా మెప్పించాడు. బలిచక్రవర్తిని చూచి శుక్రాచార్యుడు ముచ్చట పడ్డాడు. ఇతని ద్వారా సాధించగలిగింది చాలా ఉన్నది అనిపించిందతనికి. బలిచక్రవర్తిచేత విశ్వజిద్యాగం చేయించాడు. యజ్ఞగం విశ్వంగా సాగింది. యజ్ఞగుండం నుండి అగ్నిదేవుడు రూపుధరించి వచ్చాడు. ఓవ్యమైన రథాన్ని, గుఱ్ఱాలను, ధనస్సును, అమ్మల పొదలను, ఒక మంచి కవచాన్నీ ఒలికి అందించాడు. ప్రహ్లాదుడు వ్యక్తమయ్యాడు. ఎన్నడూ వాడని సద్గుణాల నొకదానిని కామకగా ఇచ్చాడు. శుక్రాచార్యుడు దగ్గరగా వచ్చాడు. చంద్రునిలా తెల్లగా మెరుస్తున్న శంఖాన్ని ఒక దానిని ఇచ్చాడు. వారి ఆశీస్సులకూ, అనుగ్రహానికి బలిచక్రవర్తి ఎంతో సంతోషించాడు. వారి యెడల విశ్లేషణకు మరల మరల వారికి నమస్కరించాడు. ఈ సాధన సంపత్తితో ఒలి మహా బలవంతుడయ్యాడు, పెద్దలను గౌరవించాడు.

బ్రాహ్మణులను దానాలతో దృష్టి పరిచాడు. అందరినుండి ఆశీస్సులందుకొన్నాడు. ఇక జైత్రయాత్రకు బయలుదేరాడు.

మొదటగా అరని దృష్టి స్వర్గంపైన పడింది. సమర్థులైన నేనాధిపతులతో స్వర్గం నైపుకు విడిలాడు. అరడి ఉత్సాహాన్ని చూస్తుంటే స్వర్గాన్ని తెచ్చి భూమి ఉన్న చోటునపెట్టి, భూమిని తీసుకువెళ్ళి స్వర్గమున్న చోటలో పెట్టగలను అన్నట్లున్నాడు.

స్వర్గాన్ని సమీపించాడు. శంఖనాదం చేశాడు. స్వర్గం గడగడా వణికింది. ఇంద్రుడు బృహస్పతిని పిలిచి కూర్చోపెట్టుకొన్నాడు. 'గురువర్యా! బలినో చూస్తూ ఉంటే భయం వేస్తోంది. ప్రస్తుతం ఇరణ్ణి ఏమీ చేయలేనని నా మనస్సుకు అనిపిస్తూ ఉంది. ఇరనికి తోడుగా ఏదో శక్తి ఉంది. ఇరనిప్పుడు సామాన్యుడుకాడు. మరి నన్నిప్పుడేం చేయమంటారు ?

క్షణంపాటు ఆలోచించి బృహస్పతి ఇలా అన్నాడు : దేవేంద్రా ! నీవు చెప్పింది నిజమే! బలిచక్రవర్తికి శుక్రాచార్యుని అండ ఉంది, వేదవిదుల ఆశీస్సులున్నాయి. ప్రస్తుతం అతను పుణ్యాత్ముడు. ఆ పుణ్యానికి జవాబు చెప్పగలిగిన సత్తా నీ దగ్గరలేదు. సమయం వచ్చేసరకూ వేచి ఉండటం మంచిది.

ప్రస్తుతానికి ఒక సనిచేయి. దేవతలందరినీ తీపికొని ఎక్కడికైనా పారిపో! ఇప్పటికి ఇదే ఉపాయం! బృహస్పతి వాక్యాన్ని వెంటనే అమలుపరిచాడు ఇంద్రుడు. క్షణాలలో స్వర్గం ఖాళీ అయింది. ఇంద్రుడూ, దేవతలూ, స్వర్గలోక పరివారమూ కామరూపాలతో అక్కడినుండి తప్పుకొన్నారు.

బలిచక్రవర్తి శంఖనాదానికి ఇదీ వచ్చిన జవాబు! బలి ఇక నిరాటంకంగా స్వర్గంలో అడుగుపెట్టాడు. స్వర్గ రాజ్యాన్ని వశపరచుకొన్నాడు. మూడు లోకాలనూ తన వశంలోనికి తెచ్చుకొన్నాడు. శుక్రాచార్యుడు సంతోషంతో బలిచక్రవర్తిచేత సూర అశ్వమేధాలు చేయించాడు.

బలిచక్రవర్తి రాజ్యపాలన అద్భుతంగా ఉంది. సకలలోకవాసులూ పిరిసంపదలతో తులతూగుతున్నారు. దానమడిగేవారులేరు. అడిగితే ఇవ్వనివారూ లేరు. విరోధాలు లేవు అందరూ అందరికీ మిత్రులే! దేవాలయాలు నిత్యపూజలతో కళకళలాడుతున్నాయి. వర్షాలు సకలంలో పడుతున్నాయి. భూమిపైన పాడిపంటలకు

కొడువలేదు. బలిచక్రవర్తి చిత్రమైనవాడు. ప్రభువులను వెళ్ళగొట్టాడు. ప్రజలను సుఖపెట్టాడు. అతడికి అధికారం నిలబడటానికి లోకవాసుల అభిమానం కావాలి. దానినీ మెండుగా సంపాదించాడు. 'అసలు ఇలా పాలించిన రాజేవడండీ, ఇంతవరకూ ఇతడుగాక మరొక డున్నాడా?' అని అనిపించుకొన్నాడు.

దేవతలకు తల్లి అదితి. బిడ్డలపాట్లు ఆమెకు తెలిశాయి. దానితో ఆమె క్షోభ పడింది. బెంగ పెట్టుకొంది దిక్కులేనిదానిలా కూర్చుంది. కొన్నాళ్ళకు భర్త అయిన కశ్యప ప్రజాపతి ఆమె దగ్గరకు వచ్చాడు. ఆమె సరిగా లేదని గమనించుకొన్నాడు. 'ఏమిటిలా బాధపడుతున్నావు' అని అనునయించి అడిగాడు.

భర్త అనునయిస్తున్న కొద్దీ ఆమెకు దుఃఖం వస్తున్నది. ఆ దుఃఖంలో నుండి ఆమె ఇలా అన్నది : మహాత్మా! దేవతలూ దానవులు కూడ మీ సంతానమే! వాళ్ళూ, వీళ్ళూ కూడ క్షేమంగా ఉండాలి. అలా కాకుండా ఒకళ్ళ నొకళ్ళు పీడిస్తుంటే ఏం బాగుంటుంది? దేవలిప్పుడు దిక్కులేనివాళ్ళు అయిపోయారు. చెట్టుకొక పిట్టలా చెదరిపోయారు. నీవు కనికరించాలి. దానవులను దారిలో పెట్టాలి. దేవతలకు వాళ్ళ రాజ్యం వాళ్ళకు వచ్చేట్లు చేయాలి' అంటూ ఆమె వలవలా ఏడ్చింది.

అంతా విని కశ్యప ప్రజాపతి ఇలా అన్నాడు : అదితీ! అర్థమైంది. అందరినీ నిలబెట్టవలసినవాడు విష్ణుదేవుడు అసలు ఈ సృష్టి ఇలా నిలబడటానికి కారణం అతడు. అతడిని ప్రార్థించు! ఈ పరిస్థితులలో నీవు చేయవలసింది ఇదే!

'ఎలా ప్రార్థించమంటారు? ఆ విధివిధాన మేమిటి?' అడిగింది అదితి. 'ఇదిగో ఇలా చేయి!' అంటూ వివరించి చెప్పాడు కశ్యప ప్రజాపతి. అదితి ప్రార్థన ప్రారంభమైంది. దేవతలకు మంచిరోజులు వస్తున్న సూచనలు కనిపించసాగాయి.

అదితి పట్టిన దీక్ష అలా పూర్తి అవుతూ ఉండగానే ఇలా ప్రత్యక్షమయ్యాడు విష్ణుదేవుడు. ఆ సాక్షాత్కారానికి పులకించింది అదితి. ఆమె కన్నులు చెమ్మగిల్లాయి. చూపులతోనే స్వామిని త్రాగేస్తోందా అన్నట్లు ఉన్నదామె. 'తండ్రీ! నన్ను కరుణించు!' అని వేడుకొన్నదామె! దేవదేవుడు ఆమె కన్నీటిని తుడుస్తూ ఇలా అన్నాడు: నీ వప్పగించిన పనిని చేయడం కోసం నీ కడుపుననే పుట్టబోతున్నానమ్మా నేను. నీకు బిడ్డను కాబోతున్నాను! మరి, నన్ను చాలా గౌరవంగా పెంచాలి మరి!

ఆ ఆనుగ్రహానికి అదితి ఆశ్చర్యపోయింది. ఆమె ఆనందానికి ఇక అవధులు లేవు. దేవ అ కార్యాన్ని సాధించి పెట్టడంకోసం దేవదేవుడు తనకు బిడ్డ కాబోతున్నాడు.

ఆ కబురు ఆమె కశ్యప ప్రజాపతికి వినిపించింది. కశ్యపుడు ఉప్పొంగి పోయాడు ఆమెను దగ్గరగా తీసికొని అభినందించాడు అదితి కడుపు పండింది. దేవదేవుడు వామనుడై దిగివచ్చాడు. చిన్న ఆకారం చిత్రంగానూ, మృచ్ఛటగానూ ఉన్నాడు. అందులోనూ మళ్ళీ నాలుగు చేతులు! ఈ దివ్యమూర్తి ఇంతకాలం నా గర్భాన ఉన్నాడుకదా! అనుకొంటూ పరవశించిపోయింది అదితి. సకల బోకలూ సంబరపడ్డాయి.

క సేపటిలో ఆమెకు మాయ కమ్మినట్లయింది. దేవదేవుడు ఇక ఆమెకు మామూలు బిడ్డగానే గోచరించసాగాడు. ఆమె అతడిని గారాబం చేస్తోంది. అతడు ఆమెచేత ఇంకా ఇంకా గారాబం చేయించుకొంటున్నాడు. గారాబం అలా మేయింతలుగా సాగుతూ ఉండగా ఇంతింత పెరుగుతూ వస్తున్నాడు వామనుడు.

కశ్యప ప్రజాపతి వామనుడికి ఉపనయనం జరిపించాడు. బ్రహ్మాదులందరూ ఉపనయనానికి తరలివచ్చారు. దానితో ఉపనయనం బ్రహ్మాండంగా జరిగింది. అతడొక్క బుట్టివట్టువై అలా అలా అడుగులు వేస్తుంటే సృష్టి సమస్తం స్పందించింది!

ఇప్పుడతనికి పడుగయింది కదా! ఇక అతడు భిక్షు పీఠ్యకరించవచ్చు. తాను స్వీకరించబోయే భిక్ష సర్వులకూ ఒక రక్ష కావాలని సంకల్పించాడు వామనుడు. అంతే! ఇక కదిలాడు.

కొందరు బ్రాహ్మణులు అలా వీధివెంట వెళుతున్నారు. అందులో అనేక దేశాల వాళ్లున్నారు. ‘పెద్దలారా! యాచకుల కోరికలు చీల్చే దాతలెవరైనా ఉన్నారా? మీకు తెలిసే ఉంటుంది. చెప్పరా!’ అని అడిగాడు వామనుడు. ఈ చిన్ని వటువును చూచి సంబరపడిపోయాడు బ్రాహ్మణులు. చిరునవ్వుతో ఇలా అన్నారు : లేకేం నాయనా! ఉన్నారు. అందరిలోకి మనగాడైన దాత మన బలివక్రవర్తి! అలాంటి దాత ఇంతకుముందు పుట్టలేదు. ఇకముందు పుట్టడు !

అయితే ఉండండి. వేనూ వస్తున్నాను! అన్నాడు వామనుడు. తల్లిదండ్రుల దగ్గర శెలవు తీసికొని, బలిని యాచించడానికని వారితో బయలుదేరాడు.

లక్ష్మీదేవి అతణ్ణి కోరి వరించింది. బలిచక్రవర్తిని అతడిప్పుడు కావాలని యాచించబోతున్నాడు. లోహితార్థమై యాచించబోతున్నాడు. ఇలాంటి వేళలో యాచన కూడ నాకొక అలంకారమే! అన్నట్లుగా సాగిపోతున్నాడతను.

చిన్ని చిన్ని అడుగులు. చప్పు చప్పు వేస్తున్నాడు. మధ్యలో వర్మద అనే నదిని దాటాడు. బలిచక్రవర్తి యజ్ఞశాలను సమీక్షిస్తున్నాడు. ఆ యజ్ఞశాలమండి హోమధూమాలు లేస్తున్నాయి. ఎంతగా లేస్తున్నాయో అంటే ఆకసావ సూర్యుణ్ణి అవి కప్పేస్తున్నాయి. గగనాన సూర్యుడికి కనిపించడమే ఇక గగనమైపోతోంది. 'టలి ఏంచేసినా ఇలాగే ఉంటుందన్నమాట! అమకొంటూ లోనికి ప్రవేశించాడు వామనుడు.

ప్రవేశిస్తున్న వామనుణ్ణి సభాసదులందరూ చూస్తున్నారు. ఒకరికొకరు చూపుతున్నారు. 'ఏమా బ్రహ్మచర్యస్సు! న్నెందుమంది సూర్యులూ ఒక్కసారిగా ఉదయించినట్లుంది! ఎవరో ఈ బ్రహ్మచారి? త్రిమూర్తులలోని వాడేమో! ఇలా, ఈ వేషంలో వచ్చాడేమో! మావవుడు మాత్రం కాదు' సభాసభులు గుసగుసలాడుతున్నారు.

విశాలమైన ఆ మంటపంలో వామనుడు ముద్దు ముద్దుగా అడుగులు వేస్తున్నాడు. ఒకప్రక్క సామగానం సాగుతోంది. మరొక ప్రక్క మంత్రార్థ వివరణ. ఇంకొక ప్రక్క అగ్నిజ్వాలల భుగ భుగలు! వేరొక ప్రక్క యజ్ఞయాగాదుల విధి విధానాలను గూర్చి అర్థవంతమైన చర్చలు! వామనుడు వాటినన్నింటినీ ఆకళించుకొంటూ సాగుతున్నాడు. వాలుతూ, వంగుతూ, హరిస్మరణ చేస్తూ ఎన్నెన్ని భంగిమలో పోతున్నాడు. నటన సూత్రధారికదా, నటనకు కొదవేముంటుంది!

ఇలా సభంతా కలియ దిరిగాడు కాసేపు. అందరినీ సరిచయం చేసికొన్నాడు. ఇంకొక్కొక్కరిగా చొరవ తీసికొంటున్నాడు. కొందరితో మంత్రార్థాలను చర్చిస్తున్నాడు. కొందరితో ఘనా, జటా చెబుతున్నాడు. కొందరితో ఇష్టాగోష్ఠి నడుపుతున్నాడు. కొందరితో వాదిస్తున్నాడు. కొందరితో నవ్వులాడుతున్నాడు. కొందరితో ముచ్చటలాడుతున్నాడు. ఇలా ఎవరేమి చేస్తూ చేతానూ అది చేస్తూ అందరికీ అన్నివిధాలా కనిపిస్తూ అందరిలోనివాడై ప ర్తిస్తున్నాడు.

రాక్షసరాజు ఈ దృశ్యాలన్నింటినీ ఆసక్తిగా గమనిస్తున్నాడు. ఆ చిన్ని పట్టువును చూచి మురిపిపోతున్నాడు. అతడి లీలలను చూస్తూ తన్మయుడవుతున్నాడు. తన చెంఠకు కూడా అతనొస్తే బాగుండును అనుకొంటున్నాడు.

బలిచక్రవర్తి అలా అనుకొంటూ ఉండగానే వామనుడు ఎదురుగా వచ్చి అతడిని దీవించాడు. ఆ దీవించిన విధానానికి బలి ముచ్చటపడ్డాడు. శుక్రాచార్యుడు మాత్రం గతుక్కుమన్నాడు. వామనని కాళ్ళు కడిగి. ఆ నీళ్ళను తన తలపైన జల్లుకొన్నాడు బలి. భీ! ఎంతటి అదృష్టమిది! అనుకొన్నారంతా!

వడుగా! ఎవ్వరివాడవు? ఎవడవు? అని కుశల ప్రశ్నలు వేశాడు బలి. వరచే రంబులో, మాడలో, ఫలములో, ఇలాంటివేవో ఒకటి నానుండి విండగా స్వీకరించు నాయనా! అని కోరుకున్నాడు.

ఆ కుశల ప్రశ్నలకు ఇలా అన్నాడు వామనుడు : రాజా! ఒకచోటని ఏం చెప్పేది? అన్నిచోట్లా నావే! ఒకరి వాడనని ఎలా చెప్పేది? అందరూ నావారే! ఏమి నేర్చావంటే ఏమి చెప్పేది? అవసరమైనదల్లా నేర్చుగా వ్యక్తం చేస్తూనే ఉన్నాను. నడవడి ఏమంటే ఏం చెప్పేది? పరిస్థితిని బట్టి పోతుంటాను. నే నెవరి వాడనూ కాను. అందరూ నావారు! ఏకాకిని. చుట్టాలుకూడ ఎవరూ లేరు. లక్ష్మీ ఉండేది పూర్వం. సజ్జనులయందు మాత్రం నేనుంటాను.

ఇక, నీవు నన్ను కోరమన్న విధానం నీస్థాయికి తగినట్లుగా ఉంది. అయినా, మీ వంశంలో తక్కువతిన్న వారెవర? యద్ధానికి, త్యాగానికి వెనుదీసిన వారెవరు? మీ తాత ప్రహ్లాదుడు ఎంతటి భాగవత్ మూర్తి! ఒక్కమాట చెప్పనా. చూడవలసిన విధంగా చూస్తే, మీవారి కథలన్నీ విష్ణువుచుట్టూ తిరిగినవే! నయానో. భయానో! అందరూ ఆ విష్ణువును స్మరించినవారే! ఏమంటావు. మూడు లోకాలకు ప్రభువువు నీవు మూడడుగులు నాకివ్వు. చాలు నాకు. మూడడుగులు నాకిస్తే బ్రహ్మాండమే ఇచ్చినంతగా అనందిస్తాను.

ఇంత చిన్న కోరికా! అన్నాడు బలి. నీ కోరిక నాకు తగినట్లు లేదు! అన్నాడు.

రాజా! నీకు తగినట్లు నీవలోచిస్తున్నావు. నా అవసరాన్ని నేను గమనిస్తున్నాను. మహాదాతవు కదా అవి ఏమేమో అడిగితే ఎలా? అవసరమైనదేదో అది మాత్రమే అడుగుతున్నాను.



అకాపాశ మన్నది ఉన్నదే. అది ఎంత పొడవైనదో ! దాని అంతను చూచిన వారు లేరు. ఉన్నంతలో తృప్తిపడినవాడు ఆదృష్టవంతుడు. కావసినదానిని మాత్రమే కోరి స్వీకరించగలవాడు వివేకవంతుడు.

చక్రవర్తులొంటివాళ్ళు తృప్తిలేక, తృప్తిపడక ఎంతమంది ఎన్ని విధాలుగా కొట్టుకొని చచ్చిపోయారు! రాజా! చరిత్ర వొకసారి గమనించు! అంతా తెలిసికూడా ఇలా అంటావేమిటి? నేనడిగిన మూడడుగులు నాకివ్వు చాలు. నా పాలిట అదే బ్రహ్మాండమవుతుంది.

ఒక్కమూట చెబుతాను విన్ను. ఎవడు సంతోషపడగలడో వాడు నుఖపడగలడు. ఎవడు తృప్తిపడగలడో వాడు సంతోషపడగలడు. తృప్తికంటే ముక్తి ఇంకేముంది రాజా! సంతోషంగా ఉండగలగడం కంటే జీవితానికి కావలసింది ఏముంది! నాకిది తృప్తి. నాకిది సంతోషం. నేనడిగిన మూడడుగులు నాకివ్వు చాలు అవే నా పాలిట మూడు లోవ్వాల్సవుతాయి!

బలి పంతోషంతో ఉప్పొంగిపోతున్నాడు. దానూ చేయడానికి సంబంధం తున్నాడు. శుక్రాచార్యుడతన్ని బ్రక్కకు పిలిచాడు ఏమిటా ఉవ్వీళ్ళూరడం? రాజా! మరీ చిన్నపిల్లవాడివయిపోతున్నావేమిటి? ఆ వచ్చిన దెవలనుకున్నావు? ఆ వామనుడు వటువు కాడు విష్ణువు! అతడు కోరుతున్నది మూడడుగులుకాదు. మూడు లాకాలు! ఈ మూడడుగులే నాకు మూడు లోకాలవుతాయి. అని అతడు చెబుతూనే ఉన్నాడు. మనకు క్లాస్ట్ బుర్ర పనిచేయాలి.

ఒకపాదం ఖామికి సరిపోతుంది. ఒకపాదం అకాశానికి సరిపోతుంది. మూడవపాదం ఎక్కడ పెట్టను? అంటాడు ఏం చెబుతావు! ఏమైపోతామనుకుంటున్నావు?

నామాట విను. నీ సంగతి నాకు తెలుసు. మాటిచ్చాను. మాటిచ్చాను అంటావు ఏమోటి? అంతా పోతున్నప్పుడు అబద్ధమాడితేనేం? తన్నుమూలిస్తే ధర్మం మంచిది కాదు. ముందు నువ్వు నిలబడు. ఈ రాజ్యానిలా ఉండనీ ! అడిగింది ఇస్తామన్నకో! అతడిక ఆక్రమించడం మొదలుపెడతాడు. అప్పుడిక ఆ దృశ్యం ఎలా ఉంటుందో నీవు ఊహించలేవు. దానంతేదు గీనంలేదు. ఆ వామనుణ్ణి వెళ్ళిరమ్మని చెప్పు. నువ్వు చెప్పలేకపోతే నీ తరపున నేను చెబుతాను. ఏమీ, ఏమంటావు?

అంతా విని బలి ఇలా అన్నాడు : ఆచార్య! మామూలుగా చూస్తే నీవు చెప్పింది నిజమే! కాని నాకలా చేయాలనీ అనిపించడంలేదు. ఒకటి నేను మాట తప్పలేను. రెండు నేను విష్ణువును వణులుకోలేను. ఇస్తానన్న దానాన్ని ఇవ్వకుండా ఉండలేని నేను, విష్ణువే వచ్చి ధానమడిగితే ఇంక కాదని అనగలనా, లేదని అనలనా?

కారే రాజులు రాజ్యముల్ గలుగవే గర్వోన్నతిం బొందరే  
వారేరీ సిరి మూటగట్టుకొని పోవంజాలిరే భూమిపైఁ  
బేరైనం గలదే శిబి ప్రముఖులుంబ్రీతిన్ యశఃకాములై  
యీరే కోర్కెలు వారలన్ మరచిరే యిక్కలమున్ భారవా!

గురువర్య! గడచిన చరిత్రలో ఎందరు రాజులు కాలేదు, రాజ్యాలు ఏలలేదు. తమంతవారు లేరని తొమ్ము విరుచుకొని తిరుగలేదు. వారేరీ! ఎక్కడున్నారు! సిరినేమైనా మూటగట్టుకొని పోగలిగారా? కనీసం ఈ భూమిపైన వారి పేరయినా మిగిలిందా? అదేమరి! శిబివంటి త్యాగమూర్తులున్నారు. వారు పోయి ఎంతకాలమైంది మరి వారిని మరచిపోగలుగుతున్నామా?

ఆచార్య! ఎన్ని యజ్ఞాలు చేస్తే విష్ణువు ప్రత్యక్షమవుతాడు? ఎంత తపస్సు చేస్తే విష్ణువు గోచరిస్తాడు. అలాంటిది విష్ణువు నా కొరకని ప్రత్యేకంగా వామనుడై వటువు రూపంలో వచ్చాడు. ఎల్లప్పుడూ లక్ష్మీదేవిని అలరించే తన చేతిని చాచినన్ను దాన మడుగుతున్నాడు.

అదిన్ శ్రీసతి కొప్పుపైఁ దనువుపై నరిసోత్తరీయంబుపైఁ  
బాదాబ్జంబులపైఁ గిపోల తటిపైఁ బాలిండ్లపై నూత్న ము  
ర్యాదం జెందు కరంబు గ్రిరదగుట మీఁదై నాకథం బుంట మే.  
ల్లాదే రాజ్యము గీజ్యమున్ సతతమే కాయంబు నాపాయమే!

గురువర్య! అలాంటి ఆచేయి క్రిందవుతున్నది. నా చేయి మీదవుతున్నది. ఈ అద్భుత మెంతటిది? ఈ అవకాశ మెంతటిది!

ఏదో ప్రమాదం ముంచుతు వస్తుందని నేను వెనుకొడలేను. అడిగినది ఇస్తే అతడు మటుకు ఏం చెప్పాడు? బంధిస్తాడంటావా? తానే విడిచిపెడతాడు. విడిచిపెట్ట

డంటావా? పోనీ. ఏలా జరుగవలసి ఉంటే అలా జరుగుతుంది. అంతేగాని బొంకుతామా? అది భావ్యమా? ఆచార్యా! ఆలోచించు!

సముద్రాలింకిపోయినా, చూమి పొడి పొడిగా అయిపోయినా, అణగిపోయినా నేకు మాత్రం మాట తప్పలేను. నే నతనికి దానమీ ఉండలేను.

శుక్రాచార్యుడు ఉగ్రుడయ్యాడు. 'రాజా! మేలుకోరి చెబితే వినిపించి పోతున్నావు. కొద్దికాలంలోనే నీవు పదభ్రష్టుడవై పోతావు'. అని శపించాడు. శపించినా బలి చలించలేదు.

భార్యవైపు చూచాడు బలి. ఆమె బంగారు బిందీతో నీళ్ళు తెచ్చిం నీళ్ళతో వామనుడి చిట్టిసాదాలను కడుగుతున్నాడు బలి. కడుగుతూ ఆ అంబరపడుతున్నాడు.

ఇక మూడడుగులను ధారపోస్తున్నాడు. కాని ఎంతపోసినా ధారప 'ధార' పడకుండా శుక్రాచార్యుడు అడ్డుపడుతున్నాడని వామనుడు గ్రహి తన చేతి దర్భతో ఆ కలశ రంధ్రంలోనికి పొడిచాడు. అంతే! శుక్రా కన్నాకటి పోయింది. ధార వెంటనే జలజలా పడింది.

ఉపదేశమూ, ఆచరణా రెండూ రెండు కన్నులు. శుక్రాచార్యుడు ఉ గలిగాడుగాని, ఆచరణ కొచ్చేసరికి నిలబడలేకపోయాడు. అందుకే ఆ క పోగొట్టుకొన్నాడు. చెప్పడం తేలికే! చేయడం దగ్గరకొచ్చేటప్పటికే కష్టం !

బలిచక్రవర్తి అలా ధారపోసినందుకు సకల లోకాలూ ఆశ్చర్యాన సంబరపడుతున్నాయి.

ఇక వామనుడు క్షణాలలో త్రివిక్రముడయ్యాడు. ఆశ్చర్యం! ఒక అ భూమినీ, మరొక అడుగుతో ఆకాశాన్ని ఆక్రమించేశాడు. అపూర్వమైన మిది! సకలలోక వాసులూ ఎక్కడికక్కడే ఆ దివ్య రూపానికి పూజలు సాగారు.

కొద్దిసేపట్లో మామూలుగా నిలబడ్డాడు విష్ణువు. బలిచక్రవర్తి బంధిం 'మరి నా మూడవ అడుగు మాచేమిటి?' అడిగాడు విష్ణువు. బలి ఆ అడుగు కిరస్సున ఉంచమన్నాడు. అందరూ ఆశ్చర్యపోయారు.

ఇంతలో ప్రహ్లాదుడు విష్ణువును సమీపించాడు. 'బలి అదృష్టవంతుడు ఇది నిగ్రహంలో అనుగ్రహం! దండన రూపంలో ఉన్న లాలన!' అన్నాడు.

బలి భార్య అక్కడకు చేరింది. 'ఇంతగా సర్వసమర్పణ చెందినవాడు ఇలా బలై పోవలసిందేనా? ఇది మీకు భావ్యమా, దేవా!' అన్నది.

బ్రహ్మదేవుడు సమీపించాడు. 'తండ్రీ, ఇది భావ్యమా?' అన్నాడు. ప్రహ్లాదుడు తప్ప మిగిలిన అందరూ కూడ ఇది భావ్యమేనా అన్నట్లు చూస్తున్నారు.

అందరిపై పూ చూస్తూ విష్ణుదేవుడిలా అన్నాడు : చెబుతున్నాను వినండి. బలి అడిగిన ప్రకారం బలి శిరస్సున నేను పాదం మోపుతాను. తప్పదు. ఇతణ్ణి సుతల లోకానికి పంపిస్తాను. అక్కడ నా రక్షణలో ఇతడుంటాడు. తలచినంత మాత్రాన నేను గోచరిస్తూ ఉంటాను. ఇంతలో సావర్ణి మన్వంతరం వస్తుంది. అప్పుడు ఈ బలిని ఇంద్రుణ్ణి చేస్తాను. సమస్త భోగభాగ్యాలు నా రూపంగా ఇతడు అనుభవిస్తాడు. ఆ తరువాత ఎవరికీ అందని ఒకనొక దివ్య స్థితిలో ఇతడిని నాలో నిలుపుకొంటాను.

విష్ణుని పాదస్పర్శకు బలి పరవశిస్తున్నాడు. బలితో పాటుగా ప్రహ్లాదుడూకూడ సుతల లోకానికి బయలుదేరుతున్నాడు.

ఇక్కడొక చిత్రముంది. 'మూడవ అడుగు ఎక్కడ పెట్టను' అని అడిగాడు విష్ణువు. 'నా శిరస్సున పెట్టు!' అన్నాడు బలి. భూమి అంతా అప్పటికే విష్ణువు వశమైంది. మరి అలా వశమయిన భూమిలో బలి లేదా? అతని శిరస్సు లేదా? అయినప్పటికీ 'నా శిరస్సున పెట్టు' అంటున్నాడతను. అంటే ఈ భూమికన్నా తనను వేరుగా చూచుకొంటున్నాడన్నమాట. అహంకారమంటే అదే! విష్ణువు పాదం మోపింది కేవలం అతని శిరస్సునకాదు. అతని అహంకారం మీద!

నిజానికి బలిచక్రవర్తిలో ఏ దోషమూలేదు. ఈ ఒక్క అహంకారం తప్ప! ఆ ఒక్క అహంకారాన్నీ తన పాదంతో అడిమి, బలిని తరింపజేయడానికే విష్ణువు ఈ కథంతా ఇలా నడిపాడు.



## శ్రీ కృష్ణ జననం

ద్వాపరయుగం ఇక చివరకు పస్తోంది. భూమికి భారం మాత్రం పెరిగి పోతోంది. దుష్టులయిన రాక్షసుల ప్రవర్తనతో భూమి అల్లాడుతోంది. అల్లాడుతున్న భూమి గోరూపాన్ని ధరించి, బ్రహ్మదేవుని సమీపించింది. తన గోడంతా వెళ్ళ బోసుకొన్నది.

బ్రహ్మదేవుడు భూమాతనూ, ఇంద్రాది దేవతలనూ వెంట తీసికొని పాల సముద్రాన్ని సమీపించాడు. పురుషనూక్తాన్ని గానంచేస్తూ దేవదేవుని గూర్చిన ధ్యానంలో అలా నిలిచిపోయాడు.

కొంతసేపటి తరువాత ధ్యానం నుండి ఈవలకు చూస్తూ బ్రహ్మదేవుడు ఇలా అన్నాడు : భూమాతా! బేగపడకు. నీ భారాన్ని తగ్గించేటందుకు దేవదేవుడు నీపైన అవతరించబోతున్నాడు. దేవతలారా! మీరిక సిద్ధం కావాలి. మీదండరూ యాదవులుగా జన్మించి దేవదేవుని ప్రణాళికలో భాగస్వాములై వర్ధిల్లాలి!

దేవదేవుడు దేవకీ వసుదేవులకు జన్మించబోతున్నాడు. అతడి సేవలో పాటు పంచుకోవడానికై దేవకాంతులు కూడ ఇక తరలి వెళ్ళవలసి ఉన్నది. వేయిపడగల ఆదిశేషుడు ఈసారి దేవదేవునికి అన్నగా జన్మించబోతున్నాడు. యోగ మాయకూడ దేవదేవుని అంశగా భూమిమీద అవతరించి ఒకానొక ప్రత్యేక పాత్రను పోషింప బోతున్నది.

దేవతలు సంతోషించారు. భూమాత సేదతీరింది. బ్రహ్మదేవుడు పరితృప్త డయ్యాడు. కాలం కథకు అనుగుణంగా కదులుతోంది.



ఇక భూమిపైన దేవకి వసుదేవులకు వివాహమైంది. దేవకి అన్న కంసుడు నూతన దంపతులను రథాన ఎక్కించుకొని మిడిపివడుతూ, స్వయంగా తీసికొని వెళుతున్నాడు. కంసుడు ఏం చేసినా ఆర్పాటంగానే ఉంటుంది. ఆత్మీయత తక్కువ ఆర్పాటం ఎక్కువ.

రథం అలా సాగుతూ ఉండగా ఆకాశవాణి ఇలా పలికింది : 'కంసుడా! ఒళ్ళు తెలియని సితిలో ఉన్నావు నీవు, ఏ దంపతులకు పెళ్ళిచేసి నీవు ఇప్పుడు తీసికొని వెళుతున్నావో, ఆ దేవకి వసుదేవుల అష్టమ గర్భానః పుట్టినవాడు నిన్ను సంహరించ బోతున్నాడు. తెలుసుకో!

ఆకాశవాణి పలుకులకు దద్దరిల్లాడు కంసుడు. క్షణాంతో అతడిలోని రాక్ష సత్వం పైకి ఉబికింది చెల్లెలిని కొప్పుపట్టి రథస్థిరమై కిండకు లాగిపడ్డాడు. ఆమెనలా ఒడిసి పట్టుకొని మరొక చేతో ఆమెపైకి కత్తిని ఎత్తాడు. ఈ భారాత్పరి చామానికి తల్లక్రిందులవుతున్నాడు వసుదేవుడు.

ఏది ఏమైనా ఈమెను రక్షించుకోవాలి అనిపించింది వసుదేవునికి మొదటిది. ఈమె తన భార్య. భార్యను బ్రతికించుకోవడం భర్త ధర్మం! రెండవది. పలికింది ఆకాశవాణి. ఆ పలుకులు నిజంకాక తప్పున్నా ఆ పలుకులను అనుసరించయినా సరే ఈమెను బ్రతికించుకొని తీరాలి !

గుండె దిట్టపు చేస్తూనే కంసువుతో ఇలా అన్నాడు వసుదేవుడు : 'బావా ! నిదానించు! పసుపు బట్టలతో ఉన్న చెల్లెలిని సంచభూతాలలో కలిపేయాలని చూడకు. ఒకపేళ నీకు ప్రమాదం వస్తే ఎవరివల్ల వస్తుంది? ఈమై అష్టమ సంతతివల్లకదా వస్తుంది. నే నొకటి చెబుతున్నాను విను! పుట్టిన బిడ్డను పుట్టివల్లుగా నీకు ఇచ్చి వేస్తాను. ఈమెను మాత్రం వదిలిపెట్టు.

కంసుడు కొద్దిగా ఆలోచించాడు. వసుదేవుని మిత్రాయితీమీద అతనికి ఆ మాత్రం సమ్మతమైంది. బిడ్డలను ఇచ్చేస్తానన్నాడన్నాడతను. ఇప్పుడే పనిచేసి, నలు గురిలో చెడ్డపేరు తెచ్చుకోవడమెందుకు? కంసుడప్పుటికి అగాడు. ఏమీద-సమ్మతంతో ఈమెను ఇప్పటికి వదిలిపెడుతున్నాను అన్నాడు 'బ్రతుకు బీవుడా!'. అనుకొంటూ వసుదేవుడు దేవకిని వగ్గరకు తీసికొన్నాడు.

దేవకీ వసుదేవులకు మొదటి మగబిడ్డ కలిగాడు. ఇచ్చినమాట ప్రకారం ఆ బిడ్డను తిసికొని వెళ్ళి కంసునికి ఇవ్వజోయాడు వసుదేవుడు. వసుదేవుని నిజాయితీకి లోలోపల మెచ్చుకొన్నాడు కంసుడు. 'ఆకాశవాణి చెప్పింది అష్టమ గర్భాన్ని గురించి వీడేం చేస్తాడనే నన్ను వీడిని నీవు తీసికొని పో!' అన్నాడు కంసుడు. ఆ ఆ మాటకు వసుదేవుడు పెద్దగా సంతోషించలేదు. కంసుని మాటకు నిలకడ ఎంతో అతనికి బాగా తెలుసు.

కాలం ఇలా కదులుతూ ఉండగా నారదుడొకసారి కంసునికి దగ్గరగా వచ్చాడు. 'కంసరాజా! ఏమిటీ మెతకడనం! సత్యాన్ని చెబుతున్నాను గమనించు! నీవు, నీ చుట్టూ ఉన్నవారు రాక్షసులు. వసుదేవుడూ, అతనిచుట్టూ ఉన్నవారు దేవతలు. ముఖ్యంగా, నీవు కాలనేమి అనే రాక్షసుడివి. దేవకీ కడుపున అష్టమ సంతతిగా దిగివస్తున్నవాడు దేవదేవుడయిన విష్ణుదేవుడు.

నారదుని మాటలకు కంసునికి తల తిరిగిపోయింది. ఆ తిరుగులకు గత మంతా గోచరించింది. ఇక అతడు వెర్రెత్తిపోయాడు. దేవకీ వసుదేవులకు అంభ వరకూ పుట్టిన బిడ్డలందరినీ వరుసగా వధించివేశాడు. వారిని బద్ధశత్రువులుగా పరిగణించి కారాగారంలో బంధించివేశాడు. వారి కదలికలపై గట్టి నిఘా ఏర్పాటు చేశాడు. ఆ కారాగారం చుట్టూ పెద్ద ఎత్తున కాడలా పెట్టాడు.

అతని దృష్టి యాదవులపైకి మళ్ళింది. వాళ్ళను నానా యాతనలూ పెట్ట సాగాడు. ఈ దారుణ కృత్యాలన్నింటికీ అడ్డువస్తాడన్న ఉద్దేశంతో చంద్రుడి అయిన ఉగ్రసేనుణ్ణి కూడా బంధించి వేశాడు. ఇలా మొత్తం రాజ్యాన్నే తన బందీగాచేసి పట్టుకొన్నాడు. ఈ హడావిడిలో ఇలా ఉండగా, అక్కడ దేవకీదేవి కడుపున ఆదిశేషుడు బుసలుకొడుతున్నాడు.

విష్ణుదేవుడు యోగమాయను చేరబలిచాడు. 'కథలో నీ పాత్ర వచ్చింది'- అన్నాడు. 'దేవకీ గర్భాన రూపుదిద్దుకొంటున్న ఆదిశేషుణ్ణి నీ మాయతో రోహిణి గర్భాన ప్రవేశపెట్టు! అప్పుడతడు రోహిణికి బిడ్డగా, నాకు అన్నగా రూపొందు తాడు. నేనిక దేవకీదేవికి పుడతాను. నీవక్కడ యశోదదేవికి పుట్టు! దివ్య ప్రణాళి కకు ఇంతగా కలసివస్తున్న నీకు తరతరాల జనులు గుఱలుకట్టి, పూజలు సలాపు తారు. ఇక క్షేమంగా వెళ్ళిరా!' అన్నాడు.

కథ ముందుకు సాగుతోంది అందరూ ఇక్కడ దేవకీదేవికి గర్భం పోయింది అమకొన్నారు. ఇక్కడనుండి పోయి అక్కడకు చేరికొన్నది అని గ్రహించలేక పోయారు. అదిశేషుడు ఇలా ఇద్దరి రెల్లల బిడ్డ అయ్యాడు.

ఇక చిష్టుదేవుడు వసుదేవుని సమీపించాడు. అతని తేజస్సును ఆశ్రయించి, దేవకీదేవి గర్భాన ప్రవేశించాడు. దేవకీదేవిలో ఇప్పుడొక క్రొత్త వెలుగు గోచరిస్తోంది. కారాగారంలో కారుచీకటిలో ఉండికూడా ఆమె ఒక కాంతిరేఖలా కనిపిస్తోంది. ఆ తేజస్సును చూసి కంసుడు చదుసుకొంటున్నాడు.

ఈమెను ఇప్పుడే చంపివేస్తే ఎలా ఉంటుంది? అన్న ఆలోచన వచ్చింది కంసుడికి. మళ్ళీ బాగుండదనిపించింది. వాడెప్పుడు పుడతాడో, పట్టగానే వాణ్ణి చంపేద్దాం! అని ఎదురుచూస్తున్నాడు కంసుడు. కన్ను మూసినా, కన్ను తెరిచినా, కూర్చున్నా, నించున్నా- అడుగడుగునా అదే స్మరణ! అగని విష్ణుస్మరణ!

దేవకీదేవికి నెలలు నిండుతున్నాయి. నారదాది మునీంద్రులు ఆటు బ్రహ్మవీ, ఇటు శివునీకూడ వెంటబెట్టుకొని ఒక ప్రశాంత సమయంలో కారాగారానికి చేరుకొన్నారు. 'మళ్ళీ చాలా కాలానికి చూస్తున్నాము ఈ అవతార లీలలు! అని మురిసిపోతూ, దేవదేవుని అనేక విధాల కీర్తిస్తున్నారు. భూమాతతో బాటుగా మేమందరమూ కూడ నీ అవతార లీలకై ఎదురు చూస్తున్నాము. వెలుగుల మూర్తి! ఇక వెలకే రావయ్యా! అని మరీ మరీ వేడుకొన్నారు.

దేవకీదేవిని ఆభినందించారు. అమ్మా! నీవు అదృష్టవంతురాలవు! నీ గర్భాన ఉన్న శిశువు సామాన్యుడు కాడు. సృష్టికి నాయకుడైన శ్రీ మహా విష్ణువు! ఇక కంసుణ్ణి గురించి మీరు బెంగపడవలసిన సనిలేదు. మీతోబాటుగా మేము కూడా సుఖసంతోషాలను నిండుగా అనుభవించే మంచిరోజులు వచ్చేస్తున్నాయి. భగవానుడిక అవరరించబోతున్నాడు! సకలలోకవాసుల హృదయాలను బోచుకోబోతున్నాడు!

ఆ పెద్దలందరూ అలా వెళ్ళారో లేదో ఇక దేవకీదేవికి పెద్ద ఎత్తున నొప్పులు ప్రారంభమయ్యాయి. సృష్టి అంతా దేవదేవుడు దిగివస్తున్న వైనాన్ని సూచిస్తోంది. అణువణువునా ఆ సంబరం వ్యక్తమవుతోంది. వరస్సులు, వరులు, సముద్రాలు పరమమైన ప్రశాంతతను చెంది, పరమ పురుషుని రాకను సూచిస్తున్నాయి. నిదానంగా సాగుతూ ఆయన కొరకు ధ్యానాన్ని కొనసాగిస్తున్నాయి. పల్లెలు, పట్టణాలు,



నగరాలు మంగళ వాద్యనాదాలను వీనుల విందుగా వినిపిస్తున్నాయి. అంతటా ఒక పుండుగ జరుగుతున్న వాతావరణం ధానికదిగా గోచరిస్తున్నది. ఏదో తెలియని ఆనందం అవనినుండి అంబరండాకా అస్తుభవింపబడుతోంది;

అన్ని శుభశకునాల మధ్య దేవకీదేవి దేవదేవుని కన్నది. చతుర్భుజాలతో, శంఖచక్రాది ఆయుధాలతో దివ్యంగా గోచరిస్తున్నాడతను. దేవకీ, వసుదేవుల ఆశ్చర్యానందాలకు అంతులేదు. వారు చేతులు జోడించి, శిరస్సులు వంచి, అనేక విధాల అతణ్ణి కీర్తించారు. అంతగా సంబరపడుతూ కూడా కంసుణ్ణి తలచుకొని బాధపడ్డాడు వసుదేవుడు. తండ్రి! ఇతడి బారినుండి మనం బయటపడటం ఎలా అనిపిస్తున్నది నాకు? అన్నాడు.

దేవకీదేవి విషరక్షిస్తూ అన్నది : తండ్రి! దేవదేవా! యోగులయినవారు సమాధి స్థితిలో నిన్ను పొడగట్టించుకొంటారు అంటారు. వారు ఏమాత్రం నిన్ను పొడగట్టించుకోగలరో చెప్పలేనుగాని, ఇదిమాత్రం నా అదృష్టం! ఇలా నేను నిన్ను బిడ్డగా పొందగలగడం ఉన్నదే. ఇది అంతుబట్టే అదృష్టం!

తండ్రి! ఈ నీ దివ్యదర్శనం నాకెంతగా ఆనందాన్ని కలిగిస్తున్నా. ఇక్కడి పరిస్థితులను బట్టి నీవు మామూలు శిశువుగా గోచరిస్తేనే మంచిదనిపిస్తున్నది నాకు, అంటూ ఆస్థై అరడిని వేడుకొన్నది.

వారి భక్తికి, ఆర్తికి మెచ్చుకొని, దేవదేవుడిలా అన్నాడు : మీకొక విషయం చెప్పాలి. ఆందుకనే కాసేపటిపాటు ఇలా ఉండదలిచాను,

తల్లీ! పూర్వం స్వాయంభువ మన్వంతరంలో నీవు పృథ్వి అనే పతివ్రతవు. ఈ వసుదేవుడు సుతవుడు అనే ప్రజాపతి బ్రహ్మయొక్క అజ్ఞ ననుసరించి, సృష్టి కార్యాన్ని నిర్వహింపగోరి మీరు నాకొరకు తపస్సు చేశారు. తపస్సుకు మెచ్చి నేను సాక్షాత్కరించాను. కొడుకు కావాలని కోరుకొన్నాడు మీరు. మీ కోరికను మన్నించి నేను మీకు పుమారుడనయ్యాను. పృథ్విగర్భుడు అని పిల్చబడ్డాను.

ఆ తరువాతి కాలంలో వసుదేవుడు కళ్యణ ప్రజాపతి కాగా, నీవు అదితిగా వ్యక్తమయ్యావు. అప్పుడుకూడ నేను మీకు కొడుకునయ్యాను. వామనునిగా అవతరించి బలిచక్రవర్తికి బిడ్డ అయ్యాను. ఇప్పుడు మీరు దేవకీ వసుదేవులయ్యారు. ఇప్పుడుకూడ మీకు నేను పృథ్వి బిడ్డనయ్యాను. ఇలా మూడు తరాలుగా మీ ముద్దు

ముచ్చటలననుభవిస్తున్నాను. ఇక మీకు జన్మలేదు. మీరు నన్ను భజిస్తూ, ఎవరూ అందుకోలేని దివ్యస్థితిని అందుకొంటారు.

వసుదేవా! కంసునివల్ల కీడు కలుగుతుందని నీ కనిపిస్తే నన్ను వేపల్లెకు తీసికొని వెళ్ళు నంచుని ఇంట వ్రవేశించి, యగోదాదేవి పొత్తిళ్ళలో నన్ను పడుకో బెట్టు. నాతోబాటుగా ఇదే సమయాన యగోదాదేవికి అక్కడ జన్మించిన యోగ మాయను త్వరగా ఇక్కడికి తీసికొనిరా! ఈ తల్లికి ఆ బిడ్డమ అప్పగించు !

ఇదంతా ఎలాగని ఆలోచించవద్దు, ఈ తలుపులు తెరుచుకొంటాయి. ఆ యమున మనకు దారినిస్తుంది. ఇక పది!

అంతవరకూ దివ్యమూర్తిగా గోచరించిన విష్ణుదేవుడు ఇక ఒక సామాన్య శిశువై రోదించసాగాడు. దేవకీదేవి దేవదేవుని బిడ్డగా తన దగ్గరకు తీసికొంది. చచ్చి బాలిస్తోంది. పాలు త్రాగుతున్నాడతను. పరితృప్తి చెందుతున్నదామె. లోకాలన్నింటినీ పాలించే కొడుకు తనకు పాలిచ్చే అవకాశాన్ని ఇలా అనుగ్రహించాడు కదా! అని మురిసిపోతున్నదామె!

ఏమైనా వసుదేవుడు కొంత తొందరపడుతున్నాడు. దేవదేవుడు చెప్పిన విధాన ఈ కథను ముందుకు నడపాలి. అని ఆర్తచెందుతున్నాడు. తప్పుదునుమా అన్నట్లుగా తల్లిమఱి బిడ్డను ఆందుకొన్నాడు. ఒక బుట్టను తీసికొని, ఆ బుట్టలోని పొత్తిళ్ళలో బిడ్డను పెట్టుకొని, ఆ మొత్తాన్నీ శిరస్సున పెట్టుకొని ఇక ముందుకు సాగుతున్నాడు. 'దేవదేవుని అజ్ఞను శిరస్సున ధరించడానికే నేనున్నాను.' అన్నట్లుగా!

తలుపులకు కూడా తలపులు తెలుస్తున్నాయి. ఇక తలుపులు వాటికవిగా తెరుచుకొంటున్నాయి. కావలివారు నిద్రపోతున్నారు. కావాలనే అలా నిద్రపోతున్నట్లుగా కనబడుతున్నారు.

వసుదేవుడు ఆచితూచి అడుగువేస్తున్నాడు. అదిశేషుడు వెనుకనుండి తలుపులు వేసుకొంటూ వస్తున్నాడు. వసుదేవుడు చీకటి చేరుకొన్నాడు. జడివాస ప్రారంభమైంది. అయినా అలజడి ఏమాత్రం లేదు. అదిశేషుడు తన పదసలను గొడుగుగా

పట్టి ఆ వెనుకగా వస్తున్నాడు. సాగుతున్న దేవదేవునికి కూడ ఆతోక అవసరమైంది. 'తోకలాగ నీ వెందుకు?' అని అతడు అనలేదు, అనలేదు.

యమునను సమీపిస్తున్నాడు వసుదేవుడు. జటివాన సాయంతో ఉప్పొంగు తోంది యమున. దేవదేవునికి ఆహ్వానం పలుకుతోంది. ఎటు నీళ్ళు, అటు సర్దుకొంటున్నాయి. ఆ మధ్యన దారి ఏర్పడుతున్నది. ఆదిశేషుడు గొడుగు పడుతూనే ఉన్నాడు. వసుదేవుడు దారివెంట సాగుతున్నాడు. దైవకార్యానికి అనుగుణంగా సాగుతున్నవాడికి దారి ఎప్పుడూ ఏర్పడుతూనే ఉంటుంది. దారి ఎప్పటికప్పుడు ఏర్పడుతూనే ఉంటుంది. అన్నట్లుగా ఉందా దృశ్యం.

ప్రేపల్లెను చేరాడు వసుదేవుడు. అక్కడ ఆబాలగోపాలమూ మంచి నిద్రలో ఉన్నారు. వెళ్ళి వెళ్ళి నందుని ఇంట ప్రవేశించాడు. 'తన నందనుడిక నందనందనుడు అవుతున్నాడు' అని గ్రహించుకొన్నాడు. 'అతడు ఎంత వసుదేవుడో, అంత నందనందనుడిక!'

యశోదాదేవి పడకను సమీపించాడు వసుదేవుడు. ఆమె పొత్తిళ్ళలోనున్న ఆడుబిడ్డను తీసికొన్నాడు. తన శెంతనున్న మగబిడ్డను ఆమెచెంత పెట్టుకొనిపెట్టాడు. 'దేవకీ పుత్రుడిక యశోదా తనయుడవుతున్నాడు' అని చిన్న నవ్వు నవ్వుకొన్నాడు.

కొద్దిక్షణాలపాటు అలా మైమరచి ఉన్నాడు. అలా ఒక విధమయిన పారవశ్యానికి లోనవుతున్నాడు. ఆ పారవశ్యానికి అతని కళ్ళు చెమ్మగిల్లాయి. రెండు కన్నులనుండి రెండు కన్నీటిబొట్లు ఆ శిశువు శిరస్సున పడ్డాయి. శిశువు కనులువిచ్చి చూచాడు. వసుదేవుడు ఆ శిశువును తన గుండెలకు హత్తుకొన్నాడు. 'ఈ నీ గుండె నాకు గుడి' అన్నట్లు చూస్తున్నాడు శిశువు. వసుదేవుడు పరపశించిపోతున్నాడు. దేవకీ దేవిని బిడ్డనిమ్మని తొందరపెట్టగలిగాడుగాని, తానిప్పుడు బిడ్డను విడిచి ముందుకు సాగలేకపోతున్నాడు.

ఉంచలేక ఉంచాడు బిడ్డను. కదలలేక కదులుతున్నాడు. కేవలం కథకొరకు కదులుతున్నాడు.

వసుదేవుడు యోగమాయతో కారాగారాన్ని చేరుకొన్నాడు. దేవకీదేవి ఆ పాపను చూచి ఆశ్చర్యానందాలను అనుభవిస్తోంది. కాసేపు వారినలా మురిపించి యోగమాయ ఇక తన మాయను వ్యక్తంచేయసాగింది.

తెల్లవారబోతోంది. పాప కెప్పున ఏడ్చింది. కావలివారు లేచారు. తాళాలవైపు చూచారు. చృప్తిగా నిట్టూర్చారు. కంసుని లేపుదామని వెళ్లారు. ఆ అవసరం లేక పోయింది. అతడు ఎప్పటినుండో ఎర్రటి కళ్ళతో ఎదురుచూస్తున్నాడు.

వార్త విన్న కంసుడు ఒక్క ఉదుటున కారాగారానికి చేరాడు. పాపమ పట్టి లాగాడు. 'అన్నా ! ఇది ఆడబిడ్డ ఆకళవాణి చెప్పింది మగబిడ్డను గురించి!' అన్నది దేవకీదేవి. 'ఆడబిడ్డో, మగబిడ్డో ఇది అష్టమగర్భం అవునా కాదా, అదీ నాకు కావలసింది' అన్నట్లు క్రూరంగా చూస్తున్నాడు కంసుడు.

క్షణాలలో పాపను తీసికొనిపోయి, పైకి ఎగిరేసి, క్రింద కత్తిపెట్టాడు. లెక్కప్రకారం పాప ముక్కలై క్రిందపడాలి. కాని అలా జరగలేదు. పైనుండి ఏవో ముక్కలు వినబడసాగాయి భయ భయంగా పైకిచూశాడు కంసుడు.

ఎనిమిది చేతులతో మహాశక్తి ఆకళాన దర్శనమిచ్చింది. ఆ చేతులలో సకల ఆయుధాలూ ఉన్నాయి. ఫకలున నవ్వి ఆమె ఇలా అన్నది : కంసా ! నీ పేరు హింస అని పెట్టబడినట్లయితే బాగుండేది. ప్రాణంమీద తీపితో ఎన్ని ప్రాణాలను తీస్తున్నావు నీవు! ఏమీ, ఎదుటివారి ప్రాణాలు నీ ప్రాణాల లాంటివి కావా? దేవకీ దేవి సంతతిని పుట్టినవారిని పుట్టినట్లుగా హతమార్చావు. ఇప్పుడు నన్ను కూడ హత మార్చే ప్రయత్నం చేశావు. ఎంత హతమార్చబోయినా కథ మార్చలేవు నీవు. నిన్ను చంపే వీరుడు నాతో బాటుగా పుట్టి. తగినచోట పెరుగుతున్నాడు. చేతనైతే ఒకసారి చేయి ! ఇప్పుటికై నా బుద్ధి తెచ్చుకొని దేవకీ వసుదేవులను విడిచిపెట్టు ! వారిని మన్నించడం ద్వారా నీవు మనుగడను సాగించు !

లేదంటావా? నీకింకా భయం పెరుగుతుండే తప్పు తగ్గదు. భయాన్ని పోగుట్టు కునే ప్రయత్నంలో మరింతగా భయాన్ని మూటగట్టుకొంటున్నావు నువ్వు. మూర్ఖుడా ముందుకు చూడలేకపోతున్నావు !

కంసుడికి కొంతసేపు ఏమీ తోచలేదు. నిశ్చేష్టుడై అలా నిలబడిపోయాడు. కాసేపటికి కొద్దిగా తేరుకొని, దేవకీ, వసుదేవులను సమీపించి, క్షమాపణ వేడు కొన్నాడు. 'ఎవరి కర్మఫలం వారు అనుభవించక తప్పదు. అని తెలిసికూడా ఇలా

వెరిగా ప్రవర్తిస్తున్నాను. అందరుగా ఉన్నది ఒకేదేవుడు అని తెలిసికూడా కొందరిని శత్రువులుగా, కొందరిని మిత్రులుగా చూస్తున్నాను. దైవానికి ఒదిగి ప్రవరించడం అన్నివిధానాల్లో మంచిదని తెలిసికూడా అహంకారంతో రెచ్చిపోయి, అనర్థాలను తెచ్చుకొంటున్నాను. అయిందేదో అయిపోయింది. నన్ను మన్నించండి !' అంటూ వేడుకొన్నాడు. వేడుకగానయినా ఇలా వేడుకొంటాడని దేవకీవసుదేవులు ఎన్నడూ ఊహించలేదు కంఠుజీచూచి వారు ఆశ్చర్యపడ్డారు. 'ఇతనేనా ఇలా అంటున్నది ?' అనుకొన్నారు. 'ఈ పశ్చాత్తాపం ఇతనిలో ఇలా నిలబడిపోతే నాగుండును.' అనుకొన్నారు.

ఆ రాత్రి కంఠుడికి నిద్రపట్టలేదు. తెల్లవారే వరకూ అలా అలా కాలక్షేపం చేశాడు. తెల్లవారుతూ ఉండగానే ఇష్టులయిన మంత్రులతో ఇష్టాగోష్ఠి జరిపాడు. యోగమాయ ఏమన్నదీ వారికి వివరించి చెప్పాడు. 'కర్తవ్యమేమిటి ?' అన్నట్లుగా వారిపైపు చూపులను నిలువరించి ఉంచాడు.

మంత్రులందరూ ముక్తకంఠంతో ఇలా అన్నారు : ఇందులో ఆలోచించడానికి ఏమీలేదు. మన పరివారం అన్నివైపులకూ వ్యాపించాలి! కనపడ్డ శిశువును కనబడటంగా నరికి పారేయాలి! ఆ చంపేవాడు తనతోబాటు పుట్టాడు చగినచోట పెరుగుతున్నాడు' అన్నదికదా యోగమాయ. ముఖ్యంగా అప్పటినుండి పుట్టిన వారందరినీ మనవాళ్ళు మాయం చేసేయాలి!

రాజా! శత్రుశేషం ఉన్నంతవరకూ మనం నిద్రపోకూడదు. చేయలిగినది లేదేమోనని బెంగపడిపోకూడదు. అతడెవరు, ఎక్కడున్నాడు? అన్నది కనుక్కోవడం కష్టమైనప్పుడు ఆ వయస్సు వారందరినీ హతమార్చడమే పరిష్కారం! అప్పుడందరితోబాటు వాడూ పోతాడు.

ముఖ్యంగా ధర్మమున్నచోట విష్ణువుంటాడు సద్గుణాలున్నచోట అతడుండటానికి ఇష్టపడతాడు. అతడున్న ప్రాంతం సుఖక్షేపంగా ఉంటుంది. సిరిసంపదలకు లోటుండదు. ఇహపరాలు రెండూ నిండుగా సాగిపోతుంటాయి. కనుక అతడున్న ప్రాంతాన్ని గుర్తుపట్టడం ఏమింత కష్టంకాదు.

ఇంకొక పనికూడ చేద్దాం! శిశువులతోపాటు వేదవిద్యులనుకూడ హత

మారుద్దాం : వేదాలను దగ్ధం చేద్దాం ! ఈ భూమిని అల్లకల్లోలంచేసి విష్ణువును హడలగొడదాం !

వారి మాటలకు కంసుడు తృప్తిపడ్డాడు. 'మీరంతా కలసివస్తే నాకింకా కావలసింది ఏముంది? మనవలన కానిదేముంది? పదండి, ఇక విష్ణువును వెంటాడుదాం ! వేటాడుదాం !' అంటూ పైకిలేచాడు.

కంసుని కథ మళ్ళీ మొదటికి వచ్చింది. పరిస్థితులు కలసిరాక, తప్పనిసరిగా తదలివచ్చిన మంచి ఆలోచన దుష్టుని చిత్తంలో ఎంతసేపు నిలువగలదు! మంత్రి మండలి జబ్బల ఛతువులకు మంచి ఆలోచన ఎగిరిపోయింది. దుష్టత్వం ఇక ప్రేరేపిపోయింది.



## రాక్షస సంహారం

కొడుకును పొందినందుకు నందుడు సంబరపడ్డాడు. ఇదంతా ఒకనొక దైవా ముగ్రహ విశేషమని పరవశించాడు. బ్రాహ్మణులను అర్పించాడు. కళాకారులను సన్మానించాడు. బీదలను తృప్తిపరిచాడు. కవబద్ధ వారందరికీ కానుకలు అందించాడు.

వ్రేవల్లె మొత్తం పండుగ సందడిలాంటి సందడి. ఆనందోత్సాహంతో తేలి ఆడుతున్నారు అందరూ! ఏ ఇద్దరు కలపినా ఈ ముచ్చటలే! ఇక ఆడువారి హడావిడికి అంతులేదు. అన్ని వయసులవారు ఆ శిశువు దగ్గరే గుమిగూడుతున్నారు. ఏదో ఒక వంకబెట్టుకొని అతడిని దగ్గరకు తీసికొంటున్నారు. ముట్టుకోందే ఉండలేరు. పట్టుకోందే ఆగలేరు. ఎత్తుకోందే వెళ్ళలేరు. ఇక అతడు ఎత్తువారి చేతి బిడ్డ డయ్యాడు. అందరూ కలపి అన్నీ చేస్తున్నారు. యశోధమ్మను పాలుమాత్రం ఇమ్మంటున్నారు. లాల పోస్తున్నారో, జోల పోడుతున్నారో, ఆడిస్తున్నారో, పండబెడుతున్నారో, తమ ముచ్చటనంతా ముద్దుల రూపంలో అతడికి అందిస్తున్నారు. తనివి తీరని ముచ్చట అది! వేళపాళలు ఇక తెలియడంలేదు.

అలమందలు పరవశిస్తున్నాయి. కోడెదూడలు గంతులేస్తున్నాయి. పాడిపంటలకు కొదవలేదు. ఆటపాటలకు లోటులేదు. అసలు రోజులు గడుస్తున్నట్లే లేదు. సంతోషంలో సమయం తెలియదు, సంతాపంలో సమయం నడవదు!

కప్పం కట్టివద్దామని కంసుని దగ్గరకు బయలుదేరాడు నందుడు. ఆ పనిని పూర్తిచేసి వసుదేవుణ్ణి చేరుకొన్నాడు. ప్రాణం లేచివచ్చినట్లయింది వసుదేవునికి. బిడ్డను గూర్చిన విశేషాలను ఇంకా ఇంకా, ఎంతో ఎంతో వినాలని ఉబలాటపడు తున్నాడతను. నందుడు చెప్పుకొస్తున్నాడు. వసుదేవుడు చెప్పమంటున్నాడు.

‘నందుడా! మగబిడ్డను పొంది, నీవిలా ధన్యుడవయ్యావు కదా!’ అన్నాడు వసుదేవుడు. ‘వసుదేవుడా! అదేమిటో నీకు పుట్టిన వారందరూ హతులయ్యారు. మట్టిలో కలిసిపోయారు. చివరికి ఆ ఆడపిల్లనయినా దక్కుతుందీ అనుకొంటే, ఆ పిల్లేమో అకాశంలో కలిసిపోయింది. సమస్యలు వచ్చినప్పుడే తట్టుకోవాలి మనం!’ అంటూ నందుడు వసుదేవుణ్ణి ఓదార్చాడు.

ఆ ఓదార్పుకు చిన్నగా నవ్వుకొని, వసుదేవుడిలా అన్నాడు : కబుర్లతో కాలం తెలియడంలేదు. ఎంత చెప్పుకున్నా ఇవి అంతలేని కబుర్లు! అంతుకట్టని కబుర్లు కూడా! ఎందుకైనా మంచిది నీవీక వ్రేపల్లెకు బయలుదేరు! రక్షకులుగా నీ పెందరిని నియమించినా, రాక్షసులు అంతకు మించినవారు! రోహిణినీ బిడ్డనూకూడ కనిపెట్టుకొని ఉండు. ఇలాగే అవకాశం వచ్చినప్పుడల్లా వచ్చిపోతూ ఉండు. వచ్చి నప్పుడల్లా నీవు చెప్పే కబుర్లకోసం, వీకేషాలకోసం ఈ చెవులను ఇలా పెద్దవి చేసికొని వేచి ఉంటాము. మీరెంత నందడిలో ఉన్నా మా సంగతి మీకు గుర్తుంటుంది కదా! స్నేహశీలివి నీవు. నీకున్నా నాకాత్మీయుడెవరు? ఇక వెళ్ళిరా!

నందుడు వ్రేపల్లెకు సోగుతున్నాడు. వసుదేవుని మాటలను మరల మరల మననం చేసికొంటున్నాడు. ఏవై పునుండి ఎటువంటి ప్రమాదాలు వచ్చినా కనిపెట్టుకొని కాచుకోవలసిందిగా బిష్ణువును వేడుకొంటున్నాడు. వ్రేపల్లెకు చేరి పనిపాటలలో ఏప్పటిలా మసలుతున్నా వసుదేవుని మాటలు మాత్రం నందుని మనస్సులో ఎప్పటికప్పుడు మెదులుతూనే ఉన్నాయి.

మంత్రిమండలి సలహా ప్రకారం కంసుడు కామరూపులయిన రాక్షసులను శిశువులను సంహరించేటందుకై ప్రత్యేకంగా కేటాయించి ప్రయోగించాడు. అలా ప్రయోగింపబడినవారిలో పూతన ఒకతే. గ్రామాలలోకి ఆలా వస్తూ పోతున్నట్లే ఉంటుంది. శిశువుల ప్రాణాలు ఇట్టే తీసికొనిపోతూ ఉంటుంది.

అలాంటి పూతనకు కృష్ణుని ఏడుపు వినిపించింది. క్షణాలలో అందమైన వనితగా రూపొందింది పూతన. అక్కడ ఉన్నవారందరినీ సమ్మోహన పరుస్తూ ఊయల దగ్గరకు చేరుకొంది. కృష్ణుడొకడు ఓరగా చూచాడు. మళ్ళీ అతలోనే గుర్రు పెట్టి నిద్రపోతున్నాడు. అంతా దొంగనిద్ర! అసలతనే ఒక దొంగకదా! దొంగ యొక్క నిద్ర దొంగనిద్ర కాక మరేమవుతుంది!



మృదువుగా తట్టిలేపింది పూతన. పిల్లవాణ్ణి తన ఒడిలోనికి తీసికొంది. అల్లంత దూరానికి తీసికొని వెళ్ళి ఆడిస్తూ కూర్చుంది. క్రొత్త ఏమీ లేకుండా అడుగున్నాడు కృష్ణుడు అయినా కృష్ణుడికి క్రొత్తేమిటి!

పరవశాన్ని అభినయిస్తూ సాలివ్యవోయింది పూతన! పాలరూపంలో ఆమె ఇవ్వబోతున్నది కేవలం విషాన్ని! ఒక్క గ్రుక్క త్రాగాడు కృష్ణుడు. అమృతమే అనుకొంది. ఇంకొక గ్రుక్క త్రాగాడు కృష్ణుడు. ఇక గ్రుక్కతీప్పకోలేక పోయింది. 'అమృతమో!' అంటూ ఒక పెద్ద గావుకేక పెట్టింది కళ్ళు తేలవేసింది. నేలమీద విరుచుకుపడుతోంది. యోజనంన్నరమేర ఉన్న చెట్లనూ, పుట్లనూ విరుచుకొంటూ మరీ పడుతోంది. కనుచూపుకు అందనంత భీకరాకారం! ఒక మహారాక్షసి!

ఏవరికీ ఏమీ బోధపడటంలేదు. ఒకప్రక్క భయం! ఒకప్రక్క ఆశ్చర్యం! ఇలాంటి దృశ్యాన్ని వారెప్పుడూ చూడలేదు. ఇలాంటి సంఘటనను వారెప్పుడూ వినలేదు. చాలామందికి అక్కడ గొంతులోనుండి మాట పెగలడమే లేదు.

గోపికలలో కొందరుసూత్రం ఆ రాక్షసిపైన ఆ చనుగవకు మధ్యన నిచ్చి రంగా ఆడుకొంటున్న కొంటెకృష్ణుణ్ణి చూచారు. గభాలున ఇవతలకి తీసికొన్నారు. దిష్టి తీశారు. రక్ష కట్టారు. ఆవుతోకతో అతడికి దిగిదుడిచారు. ఆవుదెక్కలో ఉన్న మట్టినితీసి అతనికి బొట్టుగా పెట్టారు. గో మూత్రాన్ని తెచ్చి అతనిపైన జల్లారు. ఇంత ఆవుపేడను తెచ్చి అతని అపయవాలకి పులిమారు. అన్నిటికీ ఆవే వారికి! మంచికీ, చెడ్డకూ అన్నిటికీ భయానికీ, భక్తికీ అన్నిటికీ! అన్నిటికీ ఆవే వారికి!

ఏది ఏమైనా పిల్లవాడు లక్షణంగా ఉన్నాడు. యశోదమ్మ అందుకు సంతోషించింది. ఆమెకు ఏమీ పట్టకంలేదు. పిల్లవాడికి పాలిచ్చి, జోలపాడి పడుకోబెట్టింది.

ఇంతలో మధురనుండి నందాదులు వచ్చారు. ఇదంతా చూశారు. జరిగినదంతా విని ఆశ్చర్యపోయారు. పూతన శరీరాన్ని గొడ్డళ్ళతో ముక్కలు చేశారు. ఆ భాగాలను ఊరవతలకు లాగించారు. అక్కడ వాటికి అగ్నిసంస్కారం ఏర్పాటు చేశారు. ఆశ్చర్యం! దగ్ధమవుతున్న పూతన శరీరంనుండి సువాసనలు వెలువడుతున్నాయి. కృష్ణుని స్పర్శతో పూతనకు పూర్వవాసనలు ఇక తొలిగాయి. ఈ సువాసనలు సంక్రమించాయి. కృష్ణస్పర్శకు పూతన ఇలా పునీతమైంది! అని చెప్పుకొంటూ అందరూ పరవశించారు.

కోలం సాగుతోంది. ఇంతలో ఒక రోజున పసిపాపడైన కృష్ణుడు ప్రక్కకు ఒత్తిగిల్లాడు. పైగా ఆరోజు జన్మనక్షత్రం కూడా అయింది. అంతే! ఇక యశోదమ్మ మురిపానికి ఆంతులేదు. ఉత్సవం ప్రారంభమైంది. ప్రత్యేక స్నానాలు, ప్రత్యేక పూజలు, విలమ దోజనాలు, వేడుకలు, వేరంటాలు!

చిన్ని కృష్ణుడు నీడ్రపోతున్నాడు. అందరూ ఆ లోపల ఆనందోత్సాహాలలో ఉన్నారు. కృష్ణుని దొంగనిద్రని ఇదివరకే చెప్పుకొన్నాంకదా! అంతే! ఒకసారి ఓరగా చూచాడు. బండి ఒకటి సమీపిస్తున్నట్లు గమనించాడు. తన చిన్ని చిన్ని కాళ్ళను పైకితేపాడు. ఒకసారి సరీసూదుకొన్నాడు. మీదకు వస్తున్న బండిని మృదువుగా ఒక తన్నుతన్నాడు. అంతే! ఆ బండి ఆకాశంతోనీకి ఎగిరింది. ముక్కురైక్రిందపడింది. అతడు శకటానుకుడు అనే రాక్షసుడు. శకటానుకులలో సంకటం సృష్టించాడని వచ్చాడు. చిన్ని కృష్ణునిచేత ఇలా సంహరింపబడ్డాడు.

ఆ హడావిడికి యశోదమ్మ బిడ్డను చేరుకొనలేదు. ఆతడు, గుండెలకు హతుకొంది. రక్ష కట్టమని బ్రాహ్మణులను పేరుకొంది. గోధూని బొట్టుగా పెట్టి, రక్ష కట్టారు వాళ్లు.

ఇంతలో నందాదుల: గ్రుడకు చేరుకొన్నారు. గోపబాలకులు జరిగింది చెప్పారు. ఎంత చెప్పినా నందాదులు నమ్మరే! అదినరే, మరి చచ్చివడి ఉన్న రాక్షసుని మాటే మీటి? మళ్ళీ ఆశ్చర్యం!

శకటానుకునికి ఇక దహనకార్యం. ఈసారి ముక్కలు చేయవలసిన అపసరం మాత్రం కలుగలేదు.

ఇలా కృష్ణుడు తన్నిన ఒకే తన్నుతో తన్నుతానే తెలిసికొన్నాడు శకటానుకుడు.

బాలకృష్ణుడు మెల్లిమెల్లిగా కూర్చుంటున్నాడీ! యశోదమ్మ ఒక రోజున బిడ్డకు పాలిచ్చి, ముద్దాడి తలనిమురుతూ అతని తొడపైన కూర్చోపెట్టుకొంది. కాసేపట్లా కూర్చున్నాడా పిల్లవాడు.

అశ్చర్యం! పిల్లవాడలా చూస్తుండగా బతువై పోతున్నాడు. ఒక మహావీర్యత శిఖరాన్ని తన తొడపైన కూర్చోపెట్టుకొన్నట్లుగా అనిపిస్తుంది యశోదమ్మకు.

ఇక తాళలేకపోయింది. క్రింద కూర్చోపెట్టింది. ఈ పిల్లవాడు సామాన్యుడిలా లేడు. అనుకొంది.

ఇంతలో సుడిగాలికాట రేగింది. అది మామూలు సుడిగాలికాట. తృణావర్తుడనే రాక్షసుడు అలా సుడిగాలిలాగా వచ్చాడు. కృష్ణుని ఎత్తి వదేత్తామన్నది వాడి ఉద్దేశం. అలా ఎత్తిపడేస్తే ఆ దెబ్బకు కృష్ణుడి ప్రాణాలు పోతాయనేది వాడి ఊహ !

పిల్లవాడిని ఒకపట్టాన లేచేలేకపోతున్నాడు తృణావర్తుడు. దానితో వేగాన్నీ, బలాన్నీ కూడ పెంచాడు. అందుచేత ఊరంతా సుడిగాలిలో చిక్కుకున్నట్లయింది. భూమి మొత్తం లేచి పెకెళ్ళిపోతుందా అనిపిస్తోంది. లేచిన ధుమ్ముతో సూర్యుడు కప్పివేయబడుతున్నాడు. అంతటా అంధకారం అలుముకుంటోంది. చూడటానికది ఒక ప్రళయంలా ఉంది.

వేపల్లెలో ప్రజలు ప్రాణాలు గుప్పెట్లో పెట్టుకొన్నారు. భయంతో గడగడలాడుతున్నారు. ఏమీ తోచని స్థితిలో నూవ్పడిపోతున్నారు.

ఇంతలో యశోదమ్మ పిల్లవాడికోసం చూచింది. అక్కడ పిల్లవాడులేడు. ఆమె భయంతో వణికింది. బావురుమన్నది.

చుట్టుపట్టుల గోపకాంతలక్కడకు చేరుకొన్నారు. యశోదమ్మను ఓదార్చుస్తున్నారు. అనునయిస్తున్నారేగాని వాళ్ళు చెప్పలేనంతగా ఆవేదన నమభవిస్తున్నారు. 'ఏమిటిదంతా, ఒకదాని తరువాత ఒకటి ఇలా ముంచుకు వచ్చేస్తున్నాయి! దినదిన గండం నూరేళ్ళాయుషు అన్నట్లుంది పరిస్థితి! పసివాడిపైనా ఇంత కష్టం! ఇలా రోజుకొక రాక్షసి!' వాళ్ళు నివ్వెరపోతున్నారు. వాళ్ళు నిట్టూరుస్తున్నాడు.

తృణావర్తుడు కృష్ణుణ్ణి పెత్తె తే ఎత్తుకెళ్ళగలిగాడుగాని, ఇక అక్కడ ఎత్తుకోలేకపోతున్నాడు. కృష్ణుడి బరువును మోయలేకపోతున్నాడు. వీరహాడుతున్నాడు. పసివాడేమిటీ, ఈ బరువేమిటి ?' అని ఆశ్చర్యపడుతున్నాడు.

రాక్షసుని పస ఇక అయిపోయిందని గ్రహించాడు కృష్ణుడు. తన రెండు చేతులనూ రాక్షసుని మెడకు చుట్టాడు. అలా మెడ పట్టుకొని వ్రేలాడసాగాడు. మెడకు ఒక కొండ వ్రేలాడుతూ ఉన్నట్లుంది తృణావర్తుడికి. దానితో వాడు ఇక అగలేకపోయాడు. కృష్ణుడితో వేగలేకపోయాడు. క్రిందపడి ముక్కలయ్యాడు.

కంసుడి ప్రణాళికలన్నీ ఇలా ముక్కలవుతున్నాయి, చెక్కలవుతున్నాయి, ముక్క చెక్కలవుతున్నాయి.

ముక్కలై పడిన రాక్షసుని గుండెలమీద చిహ్నిస్తున్నాడు బాలకృష్ణుడు. కంసరాజా! ఇలా నీ గుండెల్లో నిద్రపోతానన్నట్లుగా, గోపకంతలాడి చూశావు. అదిరిపడ్డారు. గభాలున తీసికొని వెళ్ళి కృష్ణుణ్ణి తల్లివేతికిచ్చారు.

ఆ తరువారు నందుదొచ్చాడు. జరిగినదంతా : న్నాడు, విన్నాడు. 'ఇవన్నీ కూడా రాక్షస చేష్టలు. వసుదేవుడు హెచ్చరించినట్లే జరుగుతోంది' అనుకొన్నాడు.

'అయితే దేవదేవుని దయవల్ల ఎప్పటికప్పుడు బయటపడుతున్నాం. బ్రతికి బట్టకడుతున్నాం. అదొక్కటే సంతోషం'. అనుకొంటూ తృప్తిపడ్డాడు. తృప్తిగా విష్ణుదేవునికి నమస్కరించుకొన్నాడు.

ఒకరోజున యశోదమ్మ కృష్ణుడిని తొడపైన కూర్చోబెట్టుకొని ముద్దు చేస్తున్నది. ఆ ముద్దుకు నిద్రపస్తున్నట్లుగా చిరునవ్వు నవ్వాడు కృష్ణుడు. అలా నవ్వుతూ ఒక్కసారి ఆవలించాడు.

యశోదమ్మ నిర్ఘాంతపోయింది. బాలకృష్ణుని నోటిలో భూమి, ఆకాశం, సముద్రాలు, సూర్యుడు, చంద్రుడు, అగ్ని, దిక్కులు, వాయువు, కొండలు ఇలా సమస్త సృష్టి కనబడుతున్నది.

ఆ దర్శనానికి యశోదమ్మకు కనులు మూతపడుతున్నాయి. స్పృహ తప్పి నట్లవుతున్నది. కాసేపటిలో వాటన్నింటినీ చూడగలిగిన ఆ స్పృహ తప్పుకొని. మామూలు స్పృహ కలిగింది. మళ్ళీ కథ మనోహరంగా కదిలింది. తల్లి బిడ్డలయి వారు ముచ్చట గొలుపుతున్నారు.

జరుగుతున్న విశేషాన్ని ఎప్పటికప్పుడు వసుదేవుడికి తెలుస్తున్నాయి. పరిస్థితిని గమనించుకొన్న వసుదేవుడు గర్గమువివి ప్రేవల్లకు పంపాడు. గర్గుడు దైవజ్ఞుడు. యాదవుల పురోహితుడు.

గర్గుణి చూడగానే నందుడు అనందంతో ఉబ్బొంగాడు. 'మామికి తగివ విడింగా సంస్కారాన్ని జరిపించండి' అన్నాడు. గర్గుడన్నాడుకదా! ఇప్పుడు ఈ కడును నేను నడిపిస్తే ఇతడు వసుదేవుడి బిడ్డని కంసుడను కొనేందుకు వీలుంది

అని. 'ఫరవాలేదులెండి రహస్యంగా జరిపిద్దాం! పెద్ద హడావిడి లేకుండా నడిపిద్దాం' అన్నాడు నేందుడు.

రోహిణి రస బిడ్డతో అక్కడికి వచ్చింది. యదమ్మ రస బిడ్డతో ఆ ప్రక్కన కూర్చుంది. బలరామ కృష్ణులని వారికి పేర్లుపెట్టాడు గర్లుడు.

బలరామకృష్ణులు లేచి అడుగులువేసే ప్రయత్నంతో ఉన్నాడు. తల్లిచెంగును పట్టుకొని పైకి లేస్తున్నారు. ఆవు చూడల తోకలను పట్టుకొని కూడా అలాగే లేచి వెళుతున్నారు.

పూర్వం తల్లుల దగ్గర బుద్ధిగా పాలుత్రాగేవారు. ఇప్పుడు పాలుత్రాగుతూ అల్లరి చేస్తున్నారు. పాలు నోటిలోనికి పీట్టుకొని, గుటక వేయకుండా, బుగ్గన అట్టి పేట్టుకొని, ఆ బుగ్గనోరడి ఈ బుగ్గకు త్రిప్పుతున్నారు. మధ్య మధ్యలో కొద్ది కొద్దిగా అలా పెదవుల మీదుగా పాలను బయటకు వదులుతూ కొంటెతనంగా తల్లుల వైపుకు చూస్తున్నాయి.

బలరామ కృష్ణుల అల్లరి తల్లులతో ప్రారంభమై ఇక అల్లుకుపోతోంది. ఎవరి లీలలైనా జెప్పారీ అంటే ఆదిశేషుడే చెప్పాలి అంటాం. అలాంటిది ఆ ఆదిశేషుడూ ఆ శేషశయనుడూ కలసి కావాలని పిల్లలై కోరి ఖరీ అల్లరి చేస్తుంటే ఇక ఆ లీలలను ఇంకెవరూ వర్ణించగలరు !

తలలు పైకెత్తి అడుతున్నప్పుడు పడగలు విప్పిన పాముల్లా ఉంటారు. ఒడలినిండా బురద పూసుకొంటున్నప్పుడు వీనుగు గున్నెత్తా కనేబడతాడు. అట పొట్లలో వేగాన్నీ, లాఘవాన్నీ చూపిస్తున్నప్పుడు సిరీహాపు పిల్లలను పోటీ పిలుస్తున్నట్లుగా ఉంటారు.

మెరుస్తున్న వారి ముఖకవళిలలో సూర్యచంద్రులు దాగి ఉన్నారో అని పిస్తుంది. తల్లుల దగ్గర చనునాలు తృప్తిగా త్రాగి, సొమ్మబిల్లి అలా నోలిపోతున్నప్పుడు సమాధి స్థితిలోనికి జారిపోతున్న యోగీశ్వరుల వీరు, అని అనిపిస్తుంది.

బాలకృష్ణుడు మెల్లగా జాణ అవుతున్నాడు. గోశికోశాలను చూసి అర్థవంతంగా నవ్వుతున్నాడు. ఆ నవ్వులలో ఎనలేని భావాలను ఒలికిస్తున్నాడు, పలికిస్తున్నాడు. మెల్లగా వారిని పిలుస్తున్నాడు. తలుస్తున్నాడు. వారికోసం పలవరిస్తున్నాడు. ఎన్నెన్నో పోకడలు పోతున్నాడు.

అతడలా చూసినప్పుడు, అతడలా నవ్వినప్పుడు, అతడలా విలించినప్పుడు, అతడలా పలికినప్పుడు, అతడలా కులికినప్పుడు గోపకాంతులు మేనులు మరచి పోతున్నారు. ఏదో ఒక నిమిత్తంగా అతనికి చేరువకావాలనీ, అతని ఆటపాటలలో పాలువంచుకోవాలనీ ఉవ్వీళ్లుారుతున్నారు. వారు పొందుతున్న అశుభాతీ వారినలా నడిపిస్తోంది వారికి కాలం తెలిసేదికాదు. ఒకవేళ తెలిసినా వారి కాళ్ళు కదిలేవి కావు.

కృష్ణుడు, మెల్లగా అన్నను కలుపుకొని సమవయస్కులతో సరసాలు కూడ ప్రారంభించాడు ఆ సరసాలు ముందు తమ ఇంటితోనే ప్రారంభమయ్యాయి. తల్లి కన్నుగప్పి పాలు, పెరుగు, వెన్న, నెయ్యి, అన్నీకూడా పిల్లలా తిని ఏమీ ఎరగ నట్లుగా తల్లిదగ్గర దూరి పడుకుండిపోయేవాడు.

పిల్లలతోచేరి 'నేను గోపాలాడను, మీరు గోవులు' అనిచెప్పి, గోవులను కాచే ఆట ఆడేవాడు. ఇంకొకసారి 'నేను రాజును మీరు సేవకులు' అంటూ వారికి పనులు పురమాయించేవాడు మరొకసారి, 'నేను దొంగను, మీరు ఇళ్ళ యజమానులు' అంటూ వారిని పడుకోబెట్టి అన్నీ ఒలుచుకొనేవాడు. మరొకసారి, 'నేను సూత్రధారిని, మీరు నటులు' అంటూ వేషాటక కట్టి నటకాలాడించేవాడు.

మామూలు ఆటల సంగతి ఇక చెప్పవలసిన పనేలేదు. దాగుడుమూతలు, ఉయ్యాలలు, బంతులాటలు ఒకటేమిటి ఎన్నో ఆటలు! అసలన్నీ ఆటలే! అతడివన్నీ ఆటలే! ఆటలన్నింటిలో అతడే మొనగాడు, అతడే నాయకుడు !

జరగాళ్ళు దాగా కుదిరారు. అన్న, బతిరాముడు అన్నిటికీ కలిసివస్తున్నాడు. ఇక కృష్ణుడు మెల్లగా గ్రామ సంచారాన్ని ప్రారంభించాడు. ఇళ్ళలోనికి చొచ్చుకు పోతున్నాడు. ఇళ్ళన్నీ తనవే అన్నట్లుగా ప్రవర్తిస్తున్నాడు. ఆ ఇళ్ళలోని వారిని ఆటలు పట్టిస్తున్నాడు. అరడిపెడుతున్నాడు. వారికీ వారికీ జుట్టు ముడులువేస్తున్నాడు. చూరాన్నుండి చూసి నవ్వుతున్నాడు.

బాలకృష్ణుని బృందం గ్రామమంతా విహరిస్తోంది ఇలా! ఎప్పుడు ఎక్కడుంటారో తెలియదు. ఎక్కడ ఏంచేస్తారో తెలియదు. ఎక్కడ కుండలు ఖాళీ అవుతాయో తెలియదు. ఎవరి మూతులకు నేతులు పూయబడతాయో తెలియదు. అంతా అల్లరి, అల్లరి, అల్లరి! అంతా అతగాడి హాస్యవల్లరి !

ప్రేపల్లెకు అంతా క్రొత్త క్రొత్తగా ఉంది. అవుననలేరు, కాదనలేరు, కావాలనలేరు, వద్దనలేరు, అతడు లేనిదే మనలేరు. అతడి తాకిడికి తట్టుకొనలేరు!



## చిలిపిచేష్టలు

చిన్నికృష్ణుని దొంగలనాలు పెరిగాయి. బాలగోపాలుని గోలవేషాలు అంతు లేకుండా పోతున్నాయి. గోడకాంతులు ఒకళ్ళతో నొకళ్ళు కూడలుక్కొని అందరూ కలిపి ఒకరోజున నందుని ఇంటికి చేరారు.

ఇంకేముంది! నందుని ఇంటిముందు చిండులు ప్రారంభమయ్యాయి. క్రమంగా వారిక కదంతొక్కసాగారు. 'యశోదమ్మ బయటకువచ్చి తిరాలి!' అన్నట్లుగా ఉంది వారి హడావిడి. 'ఏమిటీ కోలాహలమంతా!' అనుకొంటూ అవిడ బయటకు రానే వచ్చింది.

అసె కనబడటం ఆలస్యం. ఫిర్యాదులు ఇక ప్రారంభమయ్యాయి. 'అమ్మా యశోదమ్మా! నీ బిడ్డను నీవు ముద్దుచేయడం బాగానే ఉండమ్మా! అలాగని అత గాణ్ణి మా ఇళ్ళమీదకు వదిలేస్తావా? ఇది పద్ధతేనా? మీ పిల్లవాడి అల్లరి మీకు బాగుం డొచ్చు. మేమా అల్లరిని భరించలేకపోతున్నాం. పనివేళలో ఇల్లు వదిలి పనివేళ ఇలా వచ్చామంటే మా పరిస్థితిని అర్థంచేసికో !

మీవాడి లీలలా, గోలలా ఇన్నిన్నికావు. పాలు, పెరుగు, పెన్న. నెయ్యి ఎక్కడున్నా ఏమాత్రం బ్రతకనియ్యడు. ఇంకెవరికీ అవి దక్కనీయడ! ఏం చెప్ప మంటావు? ఎంతచెబితే అవుతుంది నీ బిడ్డకథ !

ఒక ఇంట్లోకొచ్చాడు. వీటమీద వీట చొప్పున ఉన్న వీటలన్నీ వేశాడు. ఆ వీటలన్నిటినైకి ఎక్కి విలుచున్నాడు. అయినా పొంతుండ ఎడికి ఎండలేదు. ఊరు కొన్నాడా? ఊరుకుంటే కథేముంది? ఆ కుండకు కన్నంకొట్టి, క్రింద దోసిలిపట్టి పొంన్నీ త్రాగేశాడు. ఇలా రోజుకు ఎన్నెన్ని కన్నాలు వేస్తున్నాడో మీ కన్నయ్య!



నీకేం తెలుస్తుందీ, నీవు పట్టించుకొంటేగా? నీవు పట్టించుకుంటే వాడు అసలలా చేస్తాడా ?

ఒక ఇంట దూరాడు. కడవలలో నెయ్యంతా ఖాళీవేశాడు. అంతటితో ఊరుకో వచ్చా! ఆ ఖాళీ కడవల్ని సనివేశా తీసుకువెళ్ళి ప్రక్రియల్లో పడేశాడు ఇక వాళ్ళూ వీళ్ళూ పోట్లాట! ఆ పేటప్పటికి మా తలప్రాణం తోకకొచ్చింది. నీకేం, నీవు నిశ్చింతగా ఇక్కడున్నావు!

ఈ చోద్యంమోడు. ఒక ఇంట్లో దూరాడు. పెరుగంతా జుర్రాడు. పోతూ. పోతూ ఆ ప్రక్రియంటి కోడలిమూతికి ఆ పెరుగుచేయి రాసాడు. ఇంతతో అర్తవచ్చి కోడలిని చీపురుకట్టకో కొట్టింది !

ఈ చిత్రం చూడు! ఒక ఇంటికి వచ్చాడు. దూడలను వదిలేస్తున్నాడు. 'వద్దురా, అవి కుడుచుకుపోతాయి. ఇంట్లో పసిపిల్లలున్నారే వాళ్ళకి పాలుకోవాలి' అని మొత్తుకొన్నది. ఏంటేగా? నీవూ పిల్లల్నికన్న తల్లిజేగా, ఆలోచించు !

ఈ చిత్రం చూడు. ఇది ఘరీ చిత్రం! మా పిల్ల దొడ్లో స్నానం చేస్తోంది. 'బంతి పడిపోయింది తీసికొని వెళతాను' అంటూ దొడ్డివై పుకు వచ్చాడు. సూతి గట్టి మీద ఉన్న కోకను పట్టుకుపోయాడు. ఈ మాట ఎవరైనా వింటే ఎలా ఊరుకుంటే నీవే చెప్పు !

వేలెడులేడు నీ బిడ, ఎలాంటి మాటలు మాట్లాడుతున్నాడో విన్నావా? ఒక ఇంట్లోకి వెళ్లాడు. పిల్లలు లేరని ఆ ఇంటావిడ బాధపడుతూ కూర్చుండి. 'ఎందుకటా బాధపడతావు. నన్ను పెళ్ళిచేసికో, నీకు పిల్లలు పుడతారు' అని అన్నాడట ! ఇది అసవలసిన మాటేనా? వినవలసిన మాటేనా? వీడు పిల్లవాడుకాడు, దిప్పుకోయ ! ఇక మీ ఇంటి పరువేమవుతుందో ఆలోచించుకోండి!

మొన్నటికి మొన్న ఏం జరిగిందనుకొన్నావు! మా పిల్లాడు నిశ్చయపోతున్నాడు. వాడి జుట్టును తీసికొని వెళ్ళి ఒక అవుదూడ తోకకి ముడివేశాడు. వేసి ఊరు కొన్నాడా! దూడను తొడం మొదలుపెట్టాడు. దూడ పరుగెత్తడం మొదలుపెట్టింది మావాడు దొర్లుతున్నాడు లబోదిబోమంటూ ఒక పేగోల వాడు!

ఇది విను! మా పిల్లలకు అసలేభయం! సందేహ వాళ్ళకు అన్నంపెడు తున్నాను. వెనుకనుండి వచ్చి దీపాన్ని ఆర్పేసి, పిల్లిలా అడచి పోరపోయాడు. పిల్లలంతా మొల్లమన్నారు !

ఇంతమకూ! ఈ పల్లెలో ఏ ఇంటికయినా వెళ్ళిచూడు. బోర్లించినకుండలే కనబడతాయి నీకు! అవన్నీ మీ అబ్బాయి బోర్లించినవేనని వేరే చెప్పాలా! చూసీ చూసీ విసిగెత్తిపోయాం మేము. ఈ మా చివరిమాట విను.

ఓయమ్మ! నీ కుమారుడు

మా యిండ్లను బాలు పెరుగు మననీడమ్మా

పోయెదమెక్కడి కై నను

మా అన్నల సురభులాన మంజులవాణీ!

అలమందల మధ్యలో పాలు పెరుగులకు నోచుకోకుండా ఎన్నాళ్ళుండగల మమ్మా! మా అన్నలమీద ఒట్టు! ఎక్కడికయినా వెళ్ళిపోతాము మేము. ఇదంతా నీ కడుపు చలువ. అనిమాత్రం గుర్తుంచుకో!

వాళ్ళందరూ వచ్చి. ఇలా ఇన్నిమాటలూ చెబుతూ ఉంటే. బాలకృష్ణుడు మాత్రం బుద్ధిమంతునిలా అమాయకంగా ముఖాన్ని పెట్టి, భయాన్ని నటిస్తూ, ఏమీ ఎరుగనట్లుగా యశోదమ్మ కొంగుచాటున దూరి కూర్చున్నాడు.

వచ్చినవాళ్ళు ఒక్కొక్కమాట చెబుతున్నప్పుడల్లా యశోదమ్మ కృష్ణుడివైపు చూస్తున్నది. 'వీడా ఇలా చేస్తున్నది?' అని అనుకుంటున్నది. నమ్మలేకపోతున్నది. మళ్ళీ వాళ్ళవైపు చూస్తున్నది. వాళ్ళుమాత్రం అలా చెబుతూనే ఉన్నారు.

చెప్పడం అంతా పూర్తయిన తరువాత యశోదమ్మ నింపాదిగా ఇలా అన్నది: అమ్మలారా, నామాట వినండి! వీడింకా చిన్నపిల్లవాడు! ఎక్కువసేపు నా చంకలోనే ఉంటాడు. ఒకవేళ చంకదిగినా, వాడిలో వాడే ఆడుకొంటూ ఉంటాడు. మా ఇంటి పరిసరాలే సరిగా తెలియవు వీడికి! ఇంకా మీ ఇళ్ళ త్రోవలెలా తెలుస్తాయి చెప్పండి! ముక్కువచ్చలారనివాడు. లేకలేక కలిగినవాడు! మిమ్మల్నందరినీ బ్రతిమాలుకొంటున్నాను. వాడినేమీ అనకండి! మీరూ ఎక్కడికీ వెళ్ళకండి!' అని క్రమంగా వాళ్ళని శాంతింపజేసింది.

కడుపులో ఉన్నది అనేసిన తరువాత వారికి ఆ ఉబ్బు తీరినట్లయింది. 'చెప్పాంగా చాలు' అనిపించింది వారికి. కృష్ణుడు రావడం మానేస్తాడని వాళ్ళను కోలేదు. కృష్ణుడిమీద చెప్పడమే వాళ్ళకు ముఖ్యం. అతగాడి అల్లరి చేష్టలనుగూర్చి

అలా మళ్ళీ మళ్ళీ చెప్పాలనీ, చెప్పుకోవాలనీ ఉంటుంది వాళ్ళకి! ఇంకా ఇంకా చెప్పుకోవాలి అంటే అతడు ఇంకా ఇంకా చేస్తూ ఉండాలిగా మరి! అతనిల్లా చేస్తుంటే బాగుంటుంది. వారికలా అనుకుంటే బాగుంటుంది! ఇదీ వాడున!

ఒకరోజున ఒక చిత్రం జరిగింది. బాలకృష్ణుడు మన్ను తింటున్నట్లుగా కనిపించాడు. బలరాముడు వెంటనే యశోద దగ్గరకు పరుగెత్తుకుంటూ వచ్చాడు. అతని వెంట గోవబాలకులు చాలామంది వచ్చారు. అప్పుడప్పుడు కనిపించినట్లుగా 'కృష్ణుడు మన్ను తింటున్నాడు' అన్నారు.

'అవునా?' అంటూ పరిగెత్తినట్లుగా నడిచింది యశోదమ్మ. గబాలన తింటూండగా అతణ్ణి పట్టుకోవాలని! కృష్ణుడు భయం భయంగా బెదురు బెదురుగా శుభపెద్దవిచేసి చూస్తున్నాడు.

'అల్లరి ఎక్కువైంది నీకు కృష్ణా! చేస్తున్న అల్లరిచాలక, చాటుమాటున మన్నుకూడా తింటున్నావట! వీళ్ళంతా చూశారట! ఏం, తిన్నావా, లేదా? నిజం చెప్పు!'

బెదురుగా చూస్తూనే కృష్ణుడిలా అన్నాడు: నేను మన్నెందుకు తింటాను? అమ్మా! నీవే చెప్పు. నేనేమయినా ఇంకా చిన్నపిల్లవాడినా, తినకూడదని తెలియనివాడినా! తెలిసికోలేనో వెర్రిబొడినా! పోనీ నాకేమయినా ఆకలియిందా, ఆకలియి తినడానికి ఏమీలేక ఇలా చేస్తానా? నాకేమీ లేవని ఇలా చేస్తాను? నీవు నాకేంతక్కువ చేశావనీ!

ఏమీలేదు. నీవు నన్ను పుట్టుచేస్తావుకదా, అలాంటి వీచేత నన్ను కొట్టించాలని వీళ్ళంతా ఇలా చేస్తున్నారు. నీవు నన్ను కొడితే వీళ్ళకు చాలా బాగుంటుంది! అందుకే ఇలా చెబుతున్నారు. ఇన్నీ అబద్ధతే! కావాలంటే చూడు. నా నోటిని చూడు, నా నోటి వాసనని చూడు! నీకేమైనా అనుమానమొచ్చినా నన్ను దండించు! నేను పిద్దం. అంటూ ఒక్కసారి నోరుతెరిచాడు కృష్ణుడు.

యశోదమ్మకు ఆ నోటిలో కనిపించింది మట్టికాదు. మొత్తం ఈ భూమి అంతా కనిపించింది. విశ్వరూపుని గోళ్ళడించింది! సముద్రాలు, కొండలు, నదులు ఆ భూమితోపాటు తిరుగుతూ కనిపిస్తాయి. ఇంకా అగ్ని, సూర్యుడు, చంద్రుడు, దిక్పాలకులు ఒకచేమిటి బ్రహ్మాండంలో ఇమిడి ఉన్నవన్నీ గోచరించాయి.

యశోదమ్మ ఆశ్చర్యానికి అంతులేదు. ఇద్దిక్షలా, లేక వెష్టవమా యా నేను యదనేనా? ఈ చిన్నివాని నోటిలో ఈ బ్రహ్మాండమేమిటి? బ్రహ్మాండమయిన ఈ దర్శనమేమిటి? నాకీ అద్భుతం పట్టడానికి కారణమయిన ఆ పరమపురుషుణ్ణి ఆ సర్వాంతర్యామిని ప్రార్థిస్తున్నాను.

అరేరే! ఏమి చిచ్ఛం! ఏమి చిత్రం! ఏమి చిత్రమయిన దర్శనం! ఆ కనబడుతున్న బ్రహ్మాండంలో నా మగ్గుడున్నాడు. నేనున్నాను. అదిగో ప్రవేశ్తే. గోవు అవిగో! అదిగో గోపాలురు! అంతా ఉన్నారు. తేలికపరక ఇతడు పమివాడు కాడు? నేను ఏ : రమ పురుషుణ్ణి ప్రార్థిస్తున్నానో, ఆ పరమ పురుషుడితడే! మమ్మనుండి నుండి మిన్నువరకూ అన్నీ ఇతడే! అతడు కానిదేది? అరడివి కానిదేది? ఇదంతా అరడే, అరడే ఇదంతా !

ఆమె అలా ఘోషానే ఉన్నది. ఆ దివ్యానుభూతిలో తేలియాడుతూనే ఉన్నది. దర్శనం పూర్తయింది. అన్నట్లుగా కృష్ణుడొక చిరునవ్వు నవ్వాడు. అంతే! యశోద మామూలు యశోదమ్మ అయింది. తల్లిగా బిడ్డను కౌగలించుకొంది. ఒడిలో కూర్చోపెట్టుకొని ముడుచేస్తూ, బుజ్జిగిస్తోంది. నవ్వు చేప్పిందే నిజం నాన్నా! నేను నిన్నే నమ్ముతాను. అని అతనికి కితాబు ఇస్తోంది. కృష్ణుడు నవ్వుకొంటున్నాడు. ఈ ముద్దులు, ఈ నవ్వులు కొనసాగాలీ. అంటే ఈ మాత్రపు మాయ అవసరమను కొంటున్నాడు. తన మాయను చూపే తానే ముచ్చట పడుతున్నాడు.

యశోదమ్మ ఒకరోజున్న పెరుగు చిలుకుతోంది. వరివారం ఉన్నారగాని ఆయా పసులలో ఉన్నారు. అదిగోక ఆమెకు పెరుగు చిలకడమంటే అమితమయిన ఇష్టం. పెరుగు చిలుకుతూ ఉండగా శ్రమ అనిపించకుండా ఉండటంకోసం దాని కృష్ణుడిమీద పాటలుకట్టి పాడుతోందామె !

ఇంతలో ఎక్కడినుండి వచ్చాడో. బాలకృష్ణుడు అక్కడికి రానేవచ్చాడు. గిర్రున తిరుగుతున్న కవ్వాన్ని పట్టుకొని చటుక్కున ఆపాడు. 'అమ్మా ఆకలి పాలి య్యవా?' అంటూ మారాము చేశాడు. చల్లగాడం చేసినకొద్దీ, బిడ్డమాతం చేయడామరి !

ఆ పనిని అలా ఉంచి, ముందు బాలకృష్ణుడికి పాలిస్తోంది యశోదమ్మ. అల్లరి కోసం అడిగాడుగానో, నిజానికి అంత అవసరం లేదనికీ. పాలుత్రాగే వంక పేట్ట కొని, తల్లిముఖాన్ని మరల మరల చూస్తుంటాడు. పాలిస్తున్న ఆవకాశాన్ని తీసుకొని

బిడ్డముఖాన్ని మరల మరల చూస్తూ ఉంటుంది యశోదమ్మ. ఒకరినొకరు అలా చూసుకునేటందుకే ఈ పాలకథ! ఈ లోకాల కథ!

సమయం సాగిపోతున్నది. పాలుత్రాగే పనిమాత్రం పూర్తికావడంలేదు. ఈ లోపల పొయ్యిమీదనున్న పాలు పొంగుతున్నాయి. యశోదమ్మ బిడ్డనక్కడ కూర్చో పెట్టి, పొంగుతున్న పాలకొరకు లేచివెళ్ళింది కోపం వచ్చినట్లుగా ముఖంపెట్టి. ఒక చిన్న రాయిని ఎదురుగా ఉన్న పెరుగుకుండమీదకు విసిరాడు కృష్ణుడు కుండ పగిలింది. వెన్న చిక్కింది. వెన్ననంతా తినేసి, ఎవరో తనను కొట్టినట్లు ఏడుస్తూ, ఎటో వెళ్ళిపోయాడు.

పొంగుతున్న పాలసంగతి చూచి, యశోదమ్మ వచ్చేసరికి పెరుగుకుండ ముక్కలై కనిపించింది. వెన్న దొంగిలించిన జాడలు కనిపిస్తున్నాయి. మరి పిల్లవాడు? వాడి జాడమాత్రం కనబడలేదు. 'ఏడివీడు? ఏమయ్యాడు?' అనుకొంటూ పదడుగులు ముందుకు వేసింది.

ఎదురింటిలో కనబడ్డాడు కృష్ణుడు. రోలుమీద కూర్చున్నాడు. పైనున్న ఉత్తెను అందుకొని, కుంఠలోనుండి వెన్ననుతీసి కోతిపిల్లకు పెడుతున్నాడు. అన్నీ కోతిచేష్టలే! ఆ కోతిపిల్ల సంబంధంపడుతోంది. యశోదమ్మకు ఒళ్ళుమండింది. చేతి లోనికి కర్రతీసికొని కృష్ణునిమీదకు పరుగెత్తింది.

కృష్ణుడు దొరుకుతాడా! రోలుదిగి పారిపోతున్నాడు. యశోదమ్మ అతడివెంట పడుతూనే ఉంది. ఎంతపడినా దొరకడు. ఇక వెంటపడలేకపోతోంది. అలసిపోతోంది. కృష్ణుడది గమనించాడు. కావాలని ఆగి ఒక ప్రక్కగా నిలబడి ఏడుస్తున్నాడు. ఏడుస్తూ కాటుక కళ్ళను చేతులతో నలుపుతున్నాడు. ఆ నల్లని ముఖంపై నల్లని కాటుక చారలు చిక్రంగా ఉన్నాయి. ఇరువూరిలో ఎవరు ఎక్కువ నల్లన?' కృష్ణుడా. కాటుకా? అని పోటీ పడుతున్నట్లున్నాయి.

యశోదమ్మ కృష్ణుణ్ణి కొట్టబోయింది. కానీ కొట్టలేకపోయింది. 'ముద్దు చేస్తుంటే హద్దుమీరుతున్నావా? నీవు అలా, ఇలా చేస్తున్నావని వారూ, వీరూ చెబితే 'ఏమిటిలా చెబుతారు!' అనుకొన్నాను. నిన్ను వెనకేసుకొచ్చాను. ఇవాళ ఇంటా, బయటా ఒకేసారి కళ్ళతో చూశాను. నా కళ్ళతో చూశాను. నాతో రా, నీవని చెబుతాను. ఇని చేయిపట్టుకొని ఇంటికి తీసికొని వచ్చింది.

‘నిన్నిప్పుడు ఒక రోటికి కట్టిపెస్తాను అప్పుడు సరిపోతుంది. నిన్ను కొట్టి నట్లొకాడు. వదిలిపెట్టినట్లా కాదు’ అంటూ త్రాడు తీసికొని వచ్చి, అతణ్ణి రోటికి కట్టే ప్రయత్నం చేస్తోంది. రెండంగుళాల త్రాడు తక్కువైంది. ‘ఇలా ఉందా నీ పని’ అని ఇంకో త్రాడును తెచ్చి దానికి ఘుడివేసింది. మళ్ళీ రెండంగుళాలు తక్కువైంది. ఇలా ఇంటిలో తాళున్నీ వచ్చి చేరుతున్నాయి. ఎప్పటికప్పుడు రెండంగుళాలు తక్కువ అవుతూనే ఉంది. యశోదమ్మ అలసిపోతోంది. ఆ అలసటను గమనించాడు కృష్ణుడు. తక్కువ కట్టుబడ్డాడు. తాననుకొంటే తప్ప తానెవరికీ కట్టుబడడతను! ఆ అనుకోవడాన్నే అనుగ్రహమంటారు. ‘అమ్మయ్య! వీడిపని ఇప్పటికి ఘుడిపడింది.’ అనుకొంది యశోదమ్మ. ఇక నిశ్చింతగా వెళ్ళి ఇంటిపనులు చూచుకుంటోంది.

ఉన్నచోటన ఉంటాడా కృష్ణుడు! అలా ఉంటే ఇక కథేముంది? కృష్ణుడు తాను కదిలాడు. రోటిని కదిలించాడు. అల్లంతదూరాన ఉన్న మద్దిచెట్లను సమీపించాడు. మద్దిచెట్ల మధ్యనుండి తాను అవతలికి సాగాడు. రోలుమాత్రం ఆ చెట్లకు అడ్డుపడింది. అయినా కృష్ణుడు రోటిని లాగుతున్నాడు.

చిత్రం! మద్దిచెట్లు పెళపెళమని విరుచుకుపడుతున్నాయి. అమాంతంగా పెళ్ళ గిల్లిపోతున్నాయి. ఒరిగిపోతున్న ఆ చెట్లలోనుండి ఇద్దరు దివ్యమూర్తులు తేచి-నిలబడ్డారు. వారిద్దరూ కుబేరుని కుమారులయిన నలకూబర, మణిగ్రీవులు! అహంకారంతో పేత్రేగి ప్రవర్తించిన కారణాన నారదుని శాపానికి గురై, ఇలా ఇక్కడ మద్దిచెట్లయి పడి ఉన్నారు. కృష్ణ స్పృహతో ఈ శాపం విడిపోతుందని కూడా నారదుడే చెప్పి ఉన్నాడు. నారదుడి వచనాన్ని నిజంచేస్తూ, కృష్ణుడు తనతోటి కథను ఇలా మలుపు త్రిప్పాడు.

నలకూబర, మణిగ్రీవులు శ్రీకృష్ణుని స్తుతించారు. కృష్ణుడు, వారిని బుద్ధిగా ఉండమని చెప్పి, ఆశీర్వాదించి పంపించివేశాడు.

అప్పటికి నందాదులక్కడకు చేరారు. పెనుగాలిలేదు. పిడుగు పడిన జాడలేదు చెట్లలా పడిపోవడమేమిటి? పెళపెళమని ఆ శబ్దమేమిటి? చెట్లమధ్యలో చెక్కుచెదరని ఈ బాటదేమిటి? నందాదులాశ్చర్యపడుతూ నిలబడిపోయారు.

బాలకృష్ణుడు ఇలా చెట్లమధ్యగా వస్తున్నాడు. రోలు ఇలా చెట్లకు తగిలింది. చెట్లకపడిపోయాయి, అంటూ గోవబాలకులు విడ్డూర్థంగా చెప్పారు.

ప్రేషలై వాసులలో పెద్దవాడైన ఉపనందుడు ఒకరోజున నందుని ఆధ్వర్యంలో ఊరందరినీ సమావేశపరచి ఇలా చెప్పాడు : మీరంతా గమనిస్తున్నారు కదా! కృష్ణుడు పుట్టినప్పటినుండి రాక్షస శక్తులు మన పల్లెను చుట్టుముడుతున్నాయి. కాని, అవేమీ చేయలేకపోతున్నాయి. అంతవరకూ బాగానే ఉంది. కాని ఇంతవరకూ ఎందుకు రావాలి? మనమెందుకు రానియ్యాలి? రాక్షస పీడకు అలవాటమైన ఈ పల్లెను పట్టుకు మనమెందుకు ప్రేలాడాలి? చోటుమారితే బాగుంటుందేమో! అప్పుడీ పరిస్థితులు కుదుట పడతాయేమోనన్న ఆలోచన నాకు వస్తోంది. కృష్ణుని మహిమలకు నేనూ సంతోషిస్తున్నాను. కాని మనుషులుగా మన పాత్రలను మనమూ పోషించాలి కదా !

ఒకపని చేద్దాం ! యమునానది తీరాన బృందావనమనే ప్రాంతం ఉంది. చూడముచ్చటయిన పర్వత ప్రాంతమది. చెట్టూ, చేమూ, పచ్చికా, నీరూ\_ దేనికి లోటు లేదక్కడ. మన బృందమంతా అక్కడకు చేరుకొందాం\_ ఏమంటారు ?

అందరూ అలాగేనన్నారు. బళ్ళు బయలుదేరాయి. ప్రేషలైవాసులు బృందావనానికి ఒక యాత్రగా బయలుదేరారు.

అవును. బృందావనమిక ఒక యాత్రా స్థలమవుతున్నది కదా! బృందావన మొక పుణ్యక్షేత్రమై వర్ధిల్లబోతున్నది కదా!

కృష్ణుడిక బృందావన విహారి కాబోతున్నాడు. వేణుగాన లోలుడయి, యమునా తీరాన విహరించబోతున్నాడు. ఎన్నటికీ తరగని అనుభూతిని గోపజనుల మీదుగా సకలలోకవాసులకూ అందించబోతున్నాడు.

బృందావనం చేరారందరూ! ఉపనందుడు కృష్ణుడినైపు చూశాడు. 'బాబూ ! రృప్తిగా ఉన్నదా ఇప్పుడు! అన్నట్టుగా. కృష్ణుడొక చిరునవ్వు నవ్వాడు. తాతా ! నా సంకల్పమే నిన్ను అలా పలికించింది. ప్రేషలైను బృందావనానికి తరలించింది'\_ అన్నట్టుగా.

బలరాముడు చేరవచ్చి, కృష్ణుని భుజంపై చేయివేశాడు. 'అన్నా!' అన్నాడు కృష్ణుడు. 'ఇంద' అంటూ ఒక వేణువును అందించాడు కృష్ణుడికి బలరాముడు. వేణుగానమిక ప్రారంభమైంది. క్రొత్తచోటికి వచ్చిన ప్రేషలై వాసులను క్రొత్త లోకాలకి తీసికొనిపోతున్నది !



# వనభోజనవైభవం

ప్రేషల్లో ఉండగా, ఇళ్ళచుట్టూ తిరిగిన కృష్ణకథ బృందావనానికి చేరినప్పటి నుండి పచ్చికబయళ్ళమీదుగా సాగనారంభించింది. బాలకృష్ణుడిప్పుడు గోపాలకృష్ణుడయ్యాడు, సమవయస్కులతో కలిసి ఆలమందలను మేపుతున్నాడు. ఆలమందలను మేపుతూ వాటికి వేణుగానాన్ని వినిపిస్తున్నాడు.

ఒకరోజు గోవుల గుంపులలో క్రొత్తదూడ ఒకటి కనిపించింది. అది చాలా మంచిగా, బుద్ధిగా ప్రవర్తిస్తోంది. మెల్లమెల్లగా కృష్ణుని పైపుకు వచ్చేస్తోంది. అది దూడకాదు. దూడరూపంలో ఉన్న రాక్షసుడు అని గమనించాడు కృష్ణుడు. తన గమనిక బలరామునికి చెవిలో చెప్పాడు. చెబుతూనే అలా ముందుకుసాగి, ఆ దూడ నాలుగు కాళ్ళనూ, తోకతోకూడ కలిపి పట్టుకొని పైకెత్తి ఎదురుగానున్న వెలగ చెట్టుకు వేసికొట్టాడు చెట్టుతోపాటుగా వత్సాసురుడు చచ్చిపడ్డాడు. గోపాలకు లందరూ కరతాశద్వనులు చేశారు.

ఇంకొక రోజున ప్రొద్దు పూర్తిగా పొడవకముందే చచ్చి తిని ఆలమందలతో బయలుదేరారు బలరామ కృష్ణులు గోపకులతో కలిసి. మందలను మేపుకొంటూ అలా చూరదూరంగా వెళ్ళిపోయారు.

కొంతసేపటికి అందరికీ దాహం వేసింది. చట్టుకోలేనంతటి దాహమిది! అక్కడొక చెరువును గమనించారు. ఆలమందలకు ముందుగా నీరుపెట్టి, తామూ డప్పుక తీర్చుకొని గట్టెక్కుతున్నారు.

గట్టెక్కుతూ ఉంటే ఆ ప్రక్కగా ఒక కొంగ కనిపించింది. చాలా పెద్ద కొంగ. వజ్రాయుధం దెబ్బకు లెగిడిన పర్వత భీరంలా ఉంది. బలమయిన శరీరం



పెద్ద పెద్ద రెక్కలు, గట్టిముక్కు భయంకరంగా ఉంది చూడటానికి. యోగిలా ఏటూ చలించకుండా కూర్చుండి. కాని దాని చూపంతా కృష్ణునిపైనే ఉంది

కృష్ణుడలా దగ్గరకు వచ్చాడో లేదో, కొంగ ఒక్కసారిగా కదిలింది. భయం కలంగా అరస్తూ ఉద్వేగపడింది కొండ గుహలాగా నోరుతెరికి కృష్ణుణ్ణి మింగేసింది. బలరాముడూ, మిగిలిన గో: కుల్లా నిశ్చేష్టులై నిలబడ్డారు ప్రాణాలను కోల్పోయిన ఇంద్రియాల్లా !

మ్రొంగడమయితే మ్రొంగిందిగాని. కృష్ణుడు దానికి మ్రొంగుడు పడటంచేదు? గొంతుమండిపోతోంది దానికి. కృష్ణుణ్ణి లోనికి గుటక వేయలేకపోతోంది. ఏం చేయాలో తోచడంలేదు దానికి. అంతా దాని గొంతుమీదికొచ్చిందిప్పుడు!

కృష్ణుణ్ణి బయటకు ఉమ్మేసి, ముక్కుతో చీల్చాలని చూసింది. ఉమ్మేయడమే తడవుగా కృష్ణుడు దాని ముక్కులను పట్టి చీల్చేశాడు. క్షణాలలో బకాసురుడు మరణించాడు.

గోపాలకులు తేరుకొని చుట్టి కరతాశవ్వనులు చేశారు. కృష్ణా! ఇప్పటికే ప్రొద్దుపోయింది. ఇక ఇళ్ళకు చేరుదాం! అంటూ ముందుకు సాగారు.

నందాదులకు ఈ రాక్షసుల వదలా, కథలూ వప్పటికప్పుడు తెలుస్తున్నాయి. గర్గముని చెప్పినట్లుగా ఈ కథ ఇలా కంసుని వరకూ సాగుతుంది. కంస వధతోగాని కథ ఒక కొలిక్కిరాదు. అని అనిపించింది వారికి. బలరామకృష్ణుల లీలలను మరల మరల స్మరించుకొంటూ సంతోషంగా కాలం గడుపుతున్నారు వాళ్ళు.

వ్రేపల్లెకూ ఇక్కడకూ ఒక తేడా ఉంది. వ్రేపల్లెలో ఇలాంటి ఘట్టాలు జరిగినప్పుడు మనస్సుకు బాగా కష్టం అనిపించేది. ఈ కష్టాలనుండి ఎలా బయట పడతాము అనిపించేది. ఇప్పుడు, ఇక్కడ ఈ బృందావనంలో అలా అనిపించడం లేదు. ఎటువంటి పరిస్థితినియినా సుఖపుగా అధిగమించగలం అనిపిస్తున్నది. జరుగుతున్న సన్నివేశాలన్నీ కూడా దేవదేవుని ప్రణాళికకు అనుగుణంగానే సాగుతున్నట్లు అనిపిస్తున్నది. దానితో నందాదులు నిత్యతృప్తులయి, ఆనందభరితులయి, తమ వంతు కర్తవ్యాన్ని నిండుగా నిర్వహిస్తున్నారు.

ఒకనాడు ప్రొద్దున్నే బలరామునితో పాటుగా అందరినీ నిద్దురలేపాడు కృష్ణుడు. 'ఈరోజు మనం వనభోజనాలు చేస్తున్నాం' అన్నాడు. అందరూ సంబర

పడ్డారు. ఆలమందలను తోలుకొని గోపకుమారులందరూ బలరామకృష్ణుల వెంట బయలుదేరారు.

మెడల్లో డండలు, చేతులలో కర్రలు, నోళ్ళల్లో బూరలు, భుజాన సద్ది కావిళ్ళు, కాళ్ళకు చెప్పులు వీలానవంతంగా విహారానికి బయలుదేరారు.

పాటలూ, పద్యాలు పాడుతున్నారు. అడుగులూ నాట్యాలూ వేస్తున్నారు, చేస్తున్నారు. కోకిలలతో కలిసి కూస్తున్నారు. చిలకలతో కూడి అరుస్తున్నారు. పైస పక్షులు వెళుతుంటే క్రింద ఆ నీడలవెంట పరుగెత్తుతున్నారు. పొదరిళ్ళు కనబడగానే చాగుడుమూత లాడుతున్నారు. వాగులను, వంకలను రామదండులా దాటుతున్నారు. చెట్లనున్న పళ్ళను ఎగిరెగిరి ఆండుకొంటున్నారు. అంతులేని అల్లరి చేస్తున్నారు. అమాయకమైన అల్లరి చేస్తున్నారు.

ఒకడి నొకడు తోస్తున్నారు. కావిడి క్రింద పడిందని వాడేడిస్తే నవ్వుతూ చప్పట్లు కొడుతున్నారు. పరధ్యానంగా వెళుతున్నవాడి చెవిదగ్గర గావుకేక పెడుతున్నారు. వాడు దడుసుకొని త్రుళ్ళిపడితే కెవ్వన అరుస్తున్నారు. ముందు వెళుతున్న కృష్ణుణ్ణి ఎవరు అందుకోగలరని పంపాలు కడుతున్నారు. ఓడిపోయిన వాణ్ణి పట్టుకొని ఆట వట్టిస్తున్నారు.

ఏ పరమ పురుషుని పాదధూళికోసం యోగిశ్రేష్ఠులు నిరంతరం తపిస్తారో, ఆ పరమ పురుషుడు గోపకుమారులకొక చెలికాడు. గోపకుమారులు అతణ్ణి తమ కౌగిళ్ళలో అదుముతున్నారు. చేతులు పట్టుకొని లాగుతున్నారు. వీపుమీద చరుస్తున్నారు. మీదపడి నవ్వుతున్నారు. అతనితో ఆడుతున్నారు. అతనిని ఆడిస్తున్నారు. అతనిని మన్నిస్తున్నారు. అతనినుండి మన్ననలందుకొంటున్నారు. ఈ గోపకుమారుల అదృష్టాన్ని ఏమని చెప్పగలం? ఎంతని చెప్పగలం!

ఆటపాటలలో అలా తేలియాడుతున్న గోపకుమారులందరినీ అఘుడు అనే రాక్షసుడు చూచాడు. ఆ అఘాసురుని పేరు చెబితే అమృతం త్రాగిన దేవతలు కూడా దడుసుకొని క్రిందపడతారు. కంసునికి ఆ పుడువీడు. ఇంతకుముందు కృష్ణుని చేతిలో చనిపోయిన బకాసురునికి తమ్ముడు. కృష్ణుణ్ణి సంహరించడం తన కర్తవ్యంగా భావిస్తున్నవాడు.

ఉన్నట్టుండి అఘాసురుడు ఒక పెద్ద కొండచిలువగా మారిపోయాడు. దారి మొత్తం ఆక్రమించి, దారి పొడుగునా పడి ఉన్నాడు. ఆటపాటలతో ఆదమరచి ఉన్న గోపకుమారులు ఆ కొండచిలువను చూచారు. 'చూడండిరా ఎలా ఉందో ఇది! అన్నాడొకడు. 'ఏముంటే ఏం చేస్తుంది? బకాసురుణ్ణి చంపిన కృష్ణుడే మనతో ఉన్నాడు' అన్నాడింకొకడు. మనకేదయినా అపకారం తలపెట్టాడా, వీడూ బకుడి దగ్గరికే వెళతాడు అన్నాడు మరొకడు.

అలా అంటూనే, అనుకుంటూనే గోపకుమారులందరూ ఆలమందలతోసహా అలా అలా ఆ కొండచిలువ నోటిలోనికి వెళ్ళిపోయారు. ఆ కొండచిలువ నోరు అంత ఉంది! ఒకకొండ గుహంత ఉంది!

అరేరే! అనుకొన్నాడు కృష్ణుడు. నేనున్నానన్న భీమాతో ముందూ వెనకా చూచుకోకుండా వెళ్ళిపోతున్నారు వీళ్ళు. అంటూ త్వరత్వరగా నడిచాడు. వడచి వస్తున్న కృష్ణుణ్ణి తన నాలుకలతో అందుకొన్నది కొండచిలువ. ఆ దృశ్యానికి దేవతలు కూడా తలదీలారు.

కొండచిలువ నోటిలోనికి చేరిన కృష్ణుడు దాని గొంతుకు అడ్డుగా నిలిచాడు. దానికి ఊపిరాడకుండా చేశాడు. కొండచిలువకిక ఊపిరి సలపడంతోదు. గిజ గిజ గింజుకుంటోంది. అటు ఇటు తన్నుకుంటోంది. అంతలోనే ఫెటిల్లని తల పగిలి పోయింది.

మేఘం చాటుమన్న చంద్రుడు చుక్కలతో సహా ఈవలకు వచ్చినట్టుగా, కొండచిలువ నోటిమండి మరివారంతో సహా ఈవలకు వచ్చాడు కృష్ణుడు. వామనావతారంలో ఒక్కసారిగా భూమ్యాకాశాలను ఆవరించిన స్వామికి ఈ కొండచిలువ నోటికి అడ్డుపడగలగడం ఇదొక విశేషమా!

చనిపోయిన కొండచిలువ శరీరంమండి తేజస్సు ఒకటి వచ్చి కృష్ణుడిలో కలసిపోయింది. పూతనను పునీతం చేసిన కృష్ణస్వర్గ అఘాసురుని మాత్రం వదిలి పెడుతుందా! రాక్షసుడయినా అతని స్వర్గమ పొందేటంతవరకే రాక్షసుడు. ఇలా పెద్ద ఎత్తున అఘాయిత్యం చేద్దామని వచ్చిన అఘాసురుడు దేవదేవునిలో లీనమయినాడు.

దేవతలు పూలవాస కురిపించారు. దేవదుందుభులమ మ్రోగించారు. గంధ

ర్వులు పాడారు. అప్పరసలు ఆడారు. సృష్టిమొత్తం ఉత్సవం జరుపుతోంది. గోప కుమారులు మాత్రం తామనుకొన్న ప్రకారం వనభోజనాలకై సాగిపోతున్నారు.

ఆడుతూ పాడుతూ సాగుతున్న గోపకుమారులకు సరస్సు నొకదానిని చూపించి, 'ఇక ఇక్కడ కూర్చుందాం, కావిళ్ళు దించండి' అన్నాడు కృష్ణుడు మందలకు నీళ్ళు త్రావించి, పచ్చిక బయళ్ళలో విడిచిపెట్టారు. కృష్ణుణ్ణి మధ్యలో కూర్చోపెట్టుకొని, తాము చట్టా కూర్చున్నారు.

ఇక వల్లల అరగింగు ప్రారంభమయింది. కావలసినంత అల్లరి చేస్తున్నారు వాళ్ళు. అసలా అల్లరి చేయడానికే ఇంత కార్యక్రమం పెట్టుకొన్నారు.

ప్రక్కవాడిని మరీ మరీ ఊరిస్తూ, తన ఊరగాయను అవురావురుమని తింటున్నాడొకడు. ప్రక్కవాడి కంఠంలోనుండి ఒడుపుగా తీసికొని, తన నోట్లో వేసికొని 'కావాలంటే నా నోరు చూడు' అంటున్నాడొకడు. కావాలని అయిదారుగురితో పందె కట్టి, అందరివంతులూ ప్రోగుచేసి, తానొక్కడే బొక్కుతున్నాడు ఒకడు. అలాకాదని, తన కంఠంలోవిడి అందరికీ పంచుతున్నాడు ఒకడు. 'అదిగో, కృష్ణుడేం చేస్తున్నాడో!' అని చూపించి, ఈలోపల అక్కడున్నదానిని తినేస్తున్నాడొకడు. ఇలా నవ్వుతున్నారు, నవ్విస్తున్నారు, ఉడికిస్తున్నారు, ఏడిపిస్తున్నారు. ఒకరి నొకరు అనేక విధాల ఆటలు పట్టిస్తున్నారు. వారి మధ్యలో కృష్ణుడు మాత్రం మీగడ పెరుగుతో కలిసిన అన్నంముద్దను అరచేత పెట్టుకొని, వేళ్ళమధ్యలో మాగాయ ముక్కలను దూర్చుకొని, మధ్య మధ్యలో నంజుకొంటూ తింటున్నాడు. పెరుగన్నానికి మాగాయబద్దకూ అదేమి చట్టరికమో మరి !

ఆదమరచి వల్లలు కుడుస్తున్న గోపకుమారులు ఒకసారి అటూ, ఇటూ చూసి తర్తరపడ్డారు. ఆలమందలు అక్కడెక్కడా లేవు.

అందరూ ఒక్కసారిగా లేవబోయారు. వద్దని వారించాడు కృష్ణుడు. 'మీరందరూ ఆటపాటలతో ఆరగిస్తూ ఉండండి. నేల వెళ్ళి ఆలమందల సంగతి చూసి వస్తాను' అన్నాడు. అలాగే అన్నారు వాళ్ళు. దబ్బన వచ్చేయమన్నారు.

కృష్ణుడు మందలకోసం చుండుకు సాగుతున్నాడు 'ఇదిగో ఇక్కడ మేత మేసాయి. ఇక్కడ నీళ్ళు త్రాగాయి. ఇక్కడ కొంసేపు ఆగాయి. ఇటువైపునుండి ఇలా వెళ్ళినట్లున్నాయి.' అని గురులు పెట్టుకొంటూ వెళుతున్నాడు. ఎంత వెళ్ళినా ఆలమందలు కనబడలేదు. 'ఏమిటిది ?' అని ఆలోచించాడు. వెనుదిరిగి గోప

కుమారుల దగ్గరకు వచ్చాడు. వారూ అక్కడలేరు. 'వీరూ లేరా? ఏమిటిదంతా?' ఒక్కక్షణం పరిశీలించాడు. పరిస్థితి అరడి బోధపడింది.

ఇదీ బ్రహ్మదేవుడిపని! అఘాసుర వధను చూచి, అతడు చేసిన అఘాయిత్య మిది! బాలకృష్ణుడట, ఈ కుర్రవాడు నాతో నిమిత్తం లేకుండానే ఇన్ని వీలలను చేసేస్తున్నాడు. అని ఈర్ష్యపడ్డాడు బ్రహ్మ! కృష్ణుడికి తన తథాకా చూపించాలనుకొన్నాడు. ఆలమందలనూ, గోపకుమారులనూ ఒక్క ఉడుటున మాయంచేసి, ఒక గుహలోపల బంధించాడు. 'ఇప్పుడేం చేస్తాడి కృష్ణుడు?' అని వేచి చూస్తున్నాడు బ్రహ్మ.

కృష్ణుడు చిరునవ్వు నవ్వాడు. ఆ చిరునవ్వు నవ్వుతూ తానే ఆలమందలుగా రూపొందాడు. తానే గోపకుమారులుగానూ రూపొందాడు. ఇలా అన్నీ తానై ఎప్పటిలా ఇళ్ళకు నడిచి వెళ్ళిపోతున్నాడు. ఆశ్చర్యం! అవే ఆలమందలు! ఆ మచ్చలు, ఆ కొమ్ములు, ఆ వైఖరులు అచ్చం అలాగే ఉన్నాయి. గోపకుమారుల సంగతి అంతే! ఆ కట్టూ, ఆ బొట్టూ, ఆ వైఖరులు, ఆ అలవాట్లు. ఇదివరకు ఎలా ఉంటే, ఇప్పుడూ అలాగే ఉన్నాయి.

ఆలమందలూ, గోపకుమారులూ ఇళ్ళకు చేరుకొన్నారు. వారికి స్వాగతం పలుకుతూ ఇళ్ళలోని అందరూ పరవశిస్తున్నారు. కృష్ణుణ్ణి చూస్తే ఎలా పరవశిస్తారు. అచ్చం అలా పరవశిస్తున్నారు. పిల్లలను ముద్దు చేస్తున్నారు. ముద్ద తినిపిస్తున్నారు. మందలను చేరినవేళ మధురానుభూతిలో తేలిపోతున్నారు.

కథ ఇలా సాగడం ప్రారంభించి దాదాపుగా ఒక సంవత్సరం అవుతోంది. గమనిస్తున్న బలరామునికి కథ క్రొత్త క్రొత్తగా కనిపిస్తున్నది. తమ్ముణ్ణి అడిగాడు బలరాముడు. 'ఏమిటీ క్రొత్తదన'మని. ఉన్నది చెప్పాడు శ్రీకృష్ణుడు. 'మనమున్నది అందుకేగా!' అన్నాడు.

బ్రహ్మదేవునికి అనుమానం వచ్చింది. భూమిమీద వీం జరుగుతోందా అని! దిగివచ్చి చూశాడు. ఆశ్చర్యపోయాడు. 'కథ ఎప్పటిలా సాగిపోతోంది. ఎక్కడా వీ లోటూలేదు. మందలు మందలుగానే ఉన్నాయి. గోపకుమారులు గోపకుమారులుగానే ఉన్నారు. అన్నట్టూ, వీరంతా ఎక్కడనుండి వచ్చారు? నేను వీళ్ళను దాచి పెట్టానుకదా! అనుకొన్నాడు.

వెళ్ళి దాచిపెట్టిన చోటున చూచుకొన్నాడు. దాచిపెట్టినవి దాచిపెట్టినట్లుగానే ఉన్నాయి. మరీ ఆశ్చర్యపడ్డాడు. సృష్టి చేయవలసింది బ్రహ్మ. అంటే నేనే!

నేనేమీ చేయలేదు. మరి ఈ సృష్టి ఎలా జరిగింది? బ్రహ్మ లేకుండా కూడా సృష్టి జరుగుతుందా ?

ఒకసారి తన లోనికి వెళ్ళిరావాలనిపించింది బ్రహ్మకు. అనుకొన్నదే తడవుగా అక్కడికి చేరికొన్నాడు. ఆశ్చర్యం! గుమ్మం దగ్గర ఉన్నవాళ్ళు అతన్ని ఆపేశారు. 'నన్నాచుతారేమిటా? నేను బ్రహ్మను! అన్నాడు బ్రహ్మ. పిచ్చి మాటలు మాట్లాడకయ్యా! లోపల మా అయ్యగారు లక్షణంగా ఉన్నారు. వేషం వేసుకొచ్చినంత మాత్రంచేత అయ్యగారి వయిపోతావా? పో. పో' అన్నారు వాళ్ళు.

బ్రహ్మ బిత్తరపోతున్నాడు. ఇదంతా పైనుండి చూస్తున్న సరస్వతి క్రిందకు దిగి వచ్చింది. 'ఎవరితను, పంపివేయండి, ఏమిటీ పిచ్చివేషాలు.' అని విసుక్కొంది.

'సరస్వతీ! నేను బ్రహ్మను' అన్నాడు బ్రహ్మ. 'ఎవరదీ?' అంటూ లోపలి నుండి మరొక బ్రహ్మ బయటకు వచ్చాడు. బయట బ్రహ్మ వద్దరిలాడు. లోపలి బ్రహ్మతో కలసి సరస్వతి లోపలకెళ్ళిపోయింది. బయట బ్రహ్మ బెంబేలు పడి పోయాడు. ఏంచేయాలో తోచలేదు అతనికి!

మళ్ళీ క్రిందకు దిగి వచ్చాడు. సాగిపోతున్న ఆలమందలనూ, గోపకుమారులనూ పరిశీలనగా చూశాడు ఆ నూతన సృష్టిగా వర్ణింతున్నది నారాయణుడని గమనించుకొన్నాడు. బ్రహ్మలోకంలో బ్రహ్మగా తనకు కనిపించినది కూడా నారాయణుడేనని తెలిసికొన్నాడు. 'తనకు బుద్ధి చెప్పేటందుకే జరుగుతున్నది. ఈ కథ' అని గమనించుకోసాగాడు.

బ్రహ్మ ఇలా గమనించుకొనే లోపున నారాయణుడు తన సృష్టిని తనలోనికి ఉపసంహరించుకొని, మామూలు బాలకృష్ణుడై, అరచేతిలో పెరుగన్నపు ముద్దతో మిత్రులందరినీ పేరుపేరునా పిలుస్తున్నాడు. ఆలమందలకోసం ఎదురుతెన్నులు చూస్తున్నాడు.

బ్రహ్మకు జ్ఞానోదయమైంది. ఆ బాలకృష్ణుని పాదాలపైన సాషాంగపడాడు. 'తండ్రీ! ఒళ్ళు మరిచాను. అహంకరించాను. నన్ను క్షమించు! నీ వీచ్చిన పదవిని అందుకొని, నీపైన ఈర్ష్యపడి, నిన్నే అవమానించాలని చూచిన అల్పుణ్ణి నేను. నన్ను కరుణించు తండ్రీ! నన్ను కరుణించు!'

నిన్ను కేవలం గోపకుమారుడిగా భ్రమపడ్డాను. నీ మహిమలను చూచి ఘృత్సరపడ్డాను. నన్ను కన్నతండ్రీ! నన్ను క్షమించు!

ఇప్పుడు నా కనిపిస్తున్నది. నీతో ఇంత సఖ్యత ననుభవిస్తున్న ఈ గోపకుమారుల ముందు నా బ్రహ్మపదవి ఎంత? అని ఇప్పుడు నాకనిపిస్తున్నది!

వీలా బ్రహ్మపదంబు ? వేదములకున్ వీక్షింపఁగారాని ని  
 న్ని లోకంబున నీ వనాంతరమునందే మందలోఁ గృష్ణయం  
 చాలాపాది సమ స భావములు నీయందే సమర్పించు నీ  
 వ్రేలం దొక్కని పాదరేణువులపై వేష్టించినం జాలదే !

ఈ బ్రహ్మ పదవి ఎందుకు తండ్రీ ! కృష్ణా ! కృష్ణా ! అని నిన్ను నోరార  
 పిలుస్తూ, చేతులు కలిపి నీతో నడుస్తూ ఉన్న ఈ గోపకుమారుల పాదధూళి ఇంత  
 శిరస్సున జల్లుకొంటే చాలదా ! నీ భక్తుల పాదధూళి ముందు ఈ నా బ్రహ్మ పదవి  
 ఎంత ?

బ్రహ్మ బాలకృష్ణుని పాదాలకు అలా కరుచుకొని ఉండిపోయాడు.  
 శ్రీకృష్ణుడు అతన్ని లేవనెత్తి ఒడలు నిమిరి సాగనంపాడు.

గోపకుమారులూ, ఆలమందలూ అన్నీ యదాతదంగా ప్రత్యక్షమయ్యాయి.  
 వనభోజనాలు మామూలుగా సాగుతున్నాయి. జరిగిన కథ కృష్ణుడికి తప్ప ఎవరికీ  
 తెలియదు. గోపకుమారులందరూ కృష్ణుణ్ణి చూస్తూ 'నేస్తమా ! రావోయీ ! నీ కొరకే  
 చూస్తున్నామోయీ ! నీవు లేకుండా ఎలా తినగలమోయీ : రా, రా, రావోయీ !'  
 అంటూ ఆదరంగా పిలుస్తున్నారు.

కృష్ణుడా ! ఇంకెప్పుడూ కూడా మమ్మల్ని ఇలా మధ్యలో విడిచిపెట్టి వెళ్ళాదు !  
 ఉంటే అందరం ఉందాం. వెళితే అందరం వెళదాం. మేమొకచోటా, నీవొకచోటా  
 అనే స్థితి కలుగకూడదు.' అంటూ ఆర్తి చెందుతున్నారు వాళ్ళు.

అందరూ కలసి మధ్యలో నిలిచిన భోజనాలను ఇక పూర్తి చేస్తున్నారు.  
 మొత్తంమీద ఇంత కథ జరిగితేగాని వారి వనభోజనాలు పూర్తికాలేదు.

ఆటపాటలతో ఇక ఇళ్ళపైపుకు బయలుదేరారందరూ ! బృందావనగాథ  
 ములుపు తిరుగుతోంది. రాక్షసుల రాకపోకలతో బాటుగా, దేవతల రాకపోకలు కూడా  
 ఇప్పుడు ప్రారంభమయినాయి. కృష్ణుడు భూమివాసులనేకాదు ఇటు రాక్షసులనూ,  
 అటు దేవతలనూ కూడ కలిపి కరుణిస్తున్నాడన్నమాట ! ఉన్నది భూలోకంలోనైనా  
 మూడు లోకాలనూ ఇక్కడినుండే పాలిస్తున్నాడాయన !

బృందావనం సకలలోకవాసులకూ ఎల్లకాలం మేలుకొలుపు నందించగల ఒకా  
 నొక దివ్యమైన బిందువుగా రూపొందుతూ ఉన్నది. బృందావన విహారి అందరి  
 మనస్సులలో నిండుతూ, సృష్టికథను పండుగగా నడిపిస్తున్నాడు. భూమి జనుల  
 కలలను సందిస్తున్నాడు. మనస్సున్నది అతడు నిండడం కోసమే ! మనమున్నది  
 అతడివెంట ఉండటం కోసమే. అన్నట్లు సాగుతున్నారు అందరూ కూడా !

E. K.

C. V. V.

M. K.

చదవండి

చదివించండి

చదివి వినిపించండి

| గ్రంథం                        | భాగము     | వెల   |
|-------------------------------|-----------|-------|
| స్వామి గేయాలు                 | —         | 4.00  |
| దర్శనాలు నిదర్శనాలు           | 1 వ భాగము | 5.00  |
| దర్శనాలు నిదర్శనాలు           | 2 వ భాగము | 12.00 |
| అన్వేషణ అనుభూతి               | —         | 3.00  |
| అక్షరాల్లో అనుభూతులు          | 1 వ భాగము | 5.00  |
| అక్షరాల్లో అనుభూతులు          | 2 వ భాగము | 7.00  |
| అక్షరాల్లో అనుభూతులు          | 3 వ భాగము | 10.00 |
| అక్షరాల్లో అనుభూతులు          | 4 వ భాగము | 12.00 |
| మానవ సేవలో మాస్టరు ఇ. కె.     | —         | 6.00  |
| సంభాషణలు-సమన్వయాలు            | —         | 20.00 |
| సరసాల్లో నవరసాలు              | 1 వ భాగము | 6.00  |
| సరసాల్లో నవరసాలు              | 2 వ భాగము | 10.00 |
| సరసాల్లో నవరసాలు              | 3 వ భాగము | 10.00 |
| మాటలు-మంత్రాలు                | 1 వ భాగము | 7.00  |
| మాటలు-మంత్రాలు                | 2 వ భాగము | 10.00 |
| కులపతి కృష్ణమాచార్య           | —         | 1.00  |
| స్వామి పలుకులు స్వాతిచినుకులు | 1 వ భాగము | 7.00  |
| స్వామి పలుకులు స్వాతిచినుకులు | 2 వ భాగము | 10.00 |
| మాటల మధ్యలో రాలిన ముత్యాలు    | 1 వ భాగము | 10.00 |
| మాటల మధ్యలో రాలిన ముత్యాలు    | 2 వ భాగము | 15.00 |
| స్వామి లేఖలు శాంతిరేఖలు       | 1 వ భాగము | 6.00  |
| స్వామి లేఖలు శాంతిరేఖలు       | 2 వ భాగము | 15.00 |
| పునర్నిర్మాణానికి శంఖారావం    | 1 వ భాగము | 5.00  |
| పునర్నిర్మాణానికి శంఖారావం    | 2 వ భాగము | 15.00 |
| ఇదీ మన సంస్కృతి -             |           |       |
| ఇదీ మన సంప్రదాయం              | —         | 10.00 |



| క్ర.సం.                                       | భాగము     | వెల   |
|---|-----------|-------|
| కామదేమవు కనికరించినవేళ                        | —         | 10.00 |
| నిత్యసత్యాలు-ఆణిముత్యాలు                      | 1 వ భాగము | 5.00  |
| నిత్యసత్యాలు-ఆణిముత్యాలు                      | 2 వ భాగము | 5.00  |
| నిత్యజీవితానికి నియమావళి                      | —         | 10.00 |
| ప్రథమ చికిత్స- తరుణ వ్యాధులు                  | —         | 10.00 |
| హోమియో విధానము-ఒక అవగాహన                      | —         | 5.00  |
| ప్రేయరు-పద్ధతి                                | —         | 10.00 |
| భారతం ధర్మాద్వైతం                             | —         | 70.00 |
| రామాయణము-మానవ ధర్మము                          | —         | 12.00 |
| శ్రీమద్భాగవతము-దివ్యజీవన మార్గము              | —         | 77.00 |
| పూజా విధానము-రుద్రాభిషేకము                    | —         | 25.00 |
| మాస్టర్ ఎమ్. కె. హోమియో తత్వశాస్త్ర ప్రవచనాలు | —         | 50.00 |
| మాస్టర్ ఎమ్. కె. హోమియో ఔషధ శాస్త్రప్రవచనాలు  | —         | 60.00 |
| జీవన యాత్రకు జ్యోతిషశాస్త్రం                  | —         | 15.00 |
| భాగవత కథాసుధ                                  | —         | 25.00 |
| Intiations with Illustrations—                | —         | 20.00 |



ప్రతులకు :

మానవధర్మ శిక్షణసంస్థ

విజయవాడ :

23-32-28, పాపరాజు వీధి,

సత్యనారాయణపురం, విజయవాడ-11.

విశాఖపట్నం :

4-60-3, లాసన్స్ బే కాలనీ,

విశాఖపట్నం-17.

1-99, ముంజులూరు - 521 336.

బంటుమిల్లి మండలం - కృష్ణాజిల్లా.

